

ابن صفی

جلد نمبر

24

جاسوسی دنیا

فریدی، حمید اور عمران

کامشترکہ کارنامہ

پلاٹینم جوبلی نمبر 75

زمین کے بادل



پیشرس

یہ میری ایک سو دوسری کہانی ہے۔ اب تک اٹھائیس ناول عمران کے سلسلے کے لکھے ہیں اور چوترا سو سی دنیا کے سلسلے کے اور ان سلسلوں نے مجھے کچھ ایسا ”مسل“ بنا کر رکھ دیا ہے کہ بعض اوقات کسی مشین ہی کی طرح ٹھپ بھی ہو جانا پڑتا ہے۔ یہ جو اکثر میری کتابیں آپ تک دیر سے پہنچتی ہیں اس کی یہی وجہ ہے۔ اب دیکھئے ناکہ یہی کتاب آپ تک اعلان کے خلاف کچھ تاخیر سے پہنچ رہی ہے۔ مشین کی طرح ٹھپ ضرور ہو جاتا ہوں مگر دماغ مشین نہیں ہے۔ کبھی کبھی وہ معدے کے انجرات سے بھی شکست کھا جاتا ہے..... لہذا نتیجہ معلوم۔

میرا پہلا ناول دلیر مجرم تھا! پہلا ناول تھا اس لئے کسی بیرونی سہارے کی بھی ضرورت تھی! لہذا اس کا مرکزی خیال مغربی ادب سے لیا گیا تھا یہ ایک جرمن مصنف کا کارنامہ تھا جس پر دنیا کے کئی مصنفوں نے طبع آزمائی کی ہے۔ مثال کے طور پر پیٹر ہینی نے اسی پلاٹ کو سینٹرل ڈیزائن کے نام سے پیش کیا ہے۔ وکٹر گن نے یہی کہانی آرن سائڈس کے نام سے لکھی ہے.... وکٹر گن کا انداز پیٹر ہینی سے کہیں بہتر ہے۔ اس کے مقابلے میں پیٹر ہینی کا ناول کسی بچے کا لکھا ہوا معلوم ہوتا ہے.... حالانکہ پیٹر ہینی وکٹر گن سے زیادہ مشہور ہے! ہندی میں بھی آپ کو اسی پلاٹ پر ایک ناول ”قیامت کی رات“ کے نام سے مل جائے گا۔ اس کے مصنف کا نام مجھے یاد نہیں رہا! ہاں تو دلیر مجرم کا پلاٹ میں نے انگریزی سے لیا تھا لیکن فریدی اور حمید میرے اپنے کردار تھے۔ میں نے اس کہانی میں کچھ ایسی دل چسپیوں کا اضافہ بھی کیا ہے جو اور جنل پلاٹ میں نہیں تھیں۔ اس کے علاوہ جاسوسی دنیا میں ایسے ناول اور بھی ہیں جن کے پلاٹ میں نے انگریزی سے لئے تھے! مثلاً

پُر اسرار اجنبی، رقصہ کا قتل ہیرے کی کان، خونی پتھر!.... ان پانچ ناولوں کے علاوہ آپ کو میرے ایک سو دو ناولوں میں ایک بھی ایسا نہیں ملے گا جس کا پلاٹ میرا اپنا نہ ہو۔ انور.... رشیدہ عمران اور قاسم جیسے خاص کردار میرے اپنے تخلیق کردہ ہیں۔ ذہنوں سے چپک جانے والے دوسرے کردار بھی اور پینٹل ہی ہیں مثلاً سنگ ہی اور ایسے ہی دوسرے کردار۔ البتہ ”خوفناک ہنگامہ“ کا کردار پروفیسر درانی انگریزی سے آیا ہے صرف کردار ہی! کہانی میری اپنی ہے۔ اسی طرح پہاڑوں کی ملکہ کا بن مانس اور سفید ملکہ بھی انگریزی ہی سے آئے ہیں لیکن پلاٹ میرا اپنا ہے.... عمران کے سارے ناول بے داغ ہیں۔ ان میں نہ آپ کو کوئی ایسی کہانی ملے گی جس کا پلاٹ انگریزی سے لیا گیا ہو اور نہ کوئی ایسا کردار ملے گا۔

اس طرح ان ایک سو دو ناولوں میں بمشکل سات یا آٹھ ناول ایسے نکلیں گے جن میں کسی قسم کی ملاوٹ مل سکے۔ ورنہ بقیہ سب خالص ہیں! وہ پانچ ناول جن کے پلاٹ میں نے انگریزی سے لئے ہیں ترجمے نہیں ہیں۔ ان کی ایک ایک سطر پر میرا دعویٰ ہے۔

اب آئیے ”زمین کے بادل“ کی طرف.... میں نے موجودہ ذہنی انتشار کے عالم میں بھی انتہائی کوشش کی ہے کہ یہ دل چسپ بن سکے! میں کہاں تک اس میں کامیاب ہو سکا ہوں اس کا فیصلہ آپ ہی کر سکیں گے۔ عرصہ سے تاریک وادی کا تقاضا تھا۔ میں نے کہا اسی نمبر میں اپنا یہ وعدہ پورا کر دوں.... بہت دنوں سے پڑھنے والے خواہاں تھے کہ عمران حمید اور فریدی کو کسی ایک کہانی میں پیش کیا جائے۔ یہ خواہش بھی پوری کی جا رہی ہے۔

عمران اور قاسم کی گٹھ جوڑ سے آپ کافی محظوظ ہوں گے.... حمید نے بھی خاصے شگوفے چھوڑے ہیں.... کہانی میں بھی میں نے نیا پن پیدا کرنے کی کوشش کی ہے۔ اسے آپ پچھلے تمام ناولوں سے مختلف پائیں گے۔

ابن صفحہ

۱۶ اپریل ۱۹۵۸ء

دیو کی بیہوشی

جیسے ہی ہوائی جہاز نے زمین چھوڑی قاسم کے چہرے پر ایسے ہی آثار نظر آنے لگے جیسے حلق میں کوئی چیز انک گئی ہو۔

حمید نے مسکرا کر اُسے آنکھ ماری اور وہ بوکھلائے ہوئے انداز میں ایئر ہوسٹس کی طرف دیکھنے لگا۔ ”فرمائیے جناب!“ ایئر ہوسٹس بڑے ادب سے اس کی طرف جھکی۔ ”کک.... ککھ نہیں....!“ قاسم بھرائی ہوئی آواز میں بولا۔ ”لیکن ایئر ہوسٹس نے اسے قے کرنے کی تھیلی پکڑا ہی دی۔“

اس کے بعد وہ قریب ہی کے دوسرے مسافر کی طرف متوجہ ہو گئی! حمید قاسم کے برابر ہی بیٹھا ہوا تھا۔ اس نے کہا۔ ”پتہ نہیں کیوں ہوائی سفر کے دوران میں عشق کرنے کی صلاحیت بالکل ختم ہو جاتی ہے۔“

قاسم نے کچھ کہنے کیلئے ہونٹ کھولے لیکن حلق سے صرف ادبکائی کی آواز نکلی۔ پھر تھیلی بھی کیوں نہ اس کے منہ سے جا لگتی۔ وہ دیر تک کسی زخمی جنگلی بھینسے کی طرح حلق پھاڑتا رہا۔ پھر جب جہاز کی اٹھان کا سلسلہ ختم ہو گیا اور وہ ایک مخصوص بلندی پر تیرنے لگا تو قاسم کی چنگھاڑیں بھی بتدریج ہلکی ہوتی گئیں۔ پھر کچھ دیر بعد وہ بالکل خاموش ہو گیا۔

چہرے تو سب کے فق نظر آرہے تھے۔ لیکن بھینسوں کی طرح ڈکرانے والے کم ہی تھے۔ تھوڑی دیر بعد قاسم نے بھرائی ہوئی آواز میں کہا۔ ”یہ جو سالہا جہاز اوپر چڑھنے لگتا ہے تو ایسا معلوم ہوتا ہے جیسے آنتیں حلق کی طرف کھینچ رہی ہوں۔ اب ٹھیک ہے حمید بھائی۔“

”ٹھیک ہی ہوگا....“ حمید نے بیزاری سی کہا۔

”اے تو تم کھفا.... خفا.... کیوں ہو گئے.... اب کوئی تے بھی نہ کرے۔“

”اگر یہ جہاز نکلے نکلے ہو جائے تو کسی رہے گی۔“ حمید نے کہا۔

”ارے.... باپ رے....!“ قاسم نے بوکھلا کر توند پر ہاتھ پھیرا۔

”ایسی باتیں زبان سے نہ نکالئے جناب۔“ ایک ادھیڑ عمر کے آدمی نے کہا جو اگلی سیٹ پر تھا۔

”اگر ہو ہی گیا تو ہم کیا کر لیں گے۔“ حمید بولا۔

”پھر بھی ایسی باتیں نہ کہنی چاہئیں۔“

”خدا کرے یہ جہاز یہیں پھٹ پڑے۔“ حمید نے کہا۔

”آپ عجب آدمی ہیں۔“ ادھیڑ آدمی کو غصہ آگیا۔

”اللہ نے چاہا تو اس جہاز میں آگ لگ جائے گی....!“ حمید کا انداز چڑانے کا سا تھا۔

”آپ کو شرم آنی چاہئے۔“ پچھلی سیٹ سے ایک عورت نے کہا۔

”اب تو یہ جہاز ضرور غارت ہو جائے گا۔“

”آپ خود غارت ہو جائیں گی۔“ عورت کو بھی غصہ آگیا۔

”جہاز کے غارت ہو جانے کے بعد میری سلامتی کا سوال ہی نہیں پیدا ہوتا۔“

”اچھا خاموش رہئے۔“ تیسرا آدمی بول پڑا۔

”جہاز میں بولنا ممنوع نہیں ہے۔“ حمید نے کہا۔ ”اور اگر ہے تو یقینی طور پر کر لیش ہو گا۔“

”زبان بند کیجئے۔“ ادھیڑ عمر کا آدمی پھر گر جا۔

”خدا غارت کرے اس جہاز کو.... خدا غارت کرے۔“

”چپ رہئے۔“ ادھیڑ آدمی جو بہت زیادہ ضعیف الاعتقاد معلوم ہوتا تھا حلق پھاڑ کر چیخا اور

سارے ہی مسافران کی طرف متوجہ ہو گئے اور پھر یہ بات ایک سرے سے دوسرے سرے تک

پھیل گئی۔ لوگ حمید کو اس طرح گھورنے لگے جیسے وہ پاگل ہو۔ ایڑ ہو سٹس فرانسیسی تھی۔ اُسے

جب اس ہنگامے کی وجہ معلوم ہوئی تو وہ سیدھی حمید کی طرف آئی۔

”دوسروں کو پریشان کرنے سے کیا فائدہ جناب۔“ اس نے خوشگوار لہجے میں کہا۔

”کیا یہ سب پاگل ہو گئے ہیں۔“ حمید نے اس سے پوچھا۔

”ضروری نہیں ہے کہ سارے ہی مسافر آپ کی طرح اس مزاح سے محفوظ ہونے کی صلاحیت رکھتے ہوں۔“

”آپ کا کیا خیال ہے۔“ حمید نے مسکرا کر کہا۔

”میں بھی اسے اچھا نہیں سمجھتی کہ دوسروں کو دہشت زدہ کیا جائے۔“

”پہلے میں نے صرف خود کو دہشت زدہ کرنے کی کوشش کی تھی مگر کام نہیں چلا۔“

”اے.... چوپ بھی رہو حمید بھائی۔“ قاسم نے اردو میں کہا۔ ”کہیں بُرا نہ مان جائے۔“

ہوسٹس بُرا سامنے بنائے ہوئے آگے بڑھ گئی تھی۔ حمید خاموش ہو گیا۔

”کھفا ہو گئی....!“ قاسم بڑبڑایا۔

”منالودوڑ کر.... گدھے کہیں کے۔“

”دیکھو پیارے۔“ قاسم آنکھیں نکال کر بولا.... ”میں جہاز پر جھگڑا نہیں کرنا چاہتا۔“

”اگر کرو بھی تو میرا کیا بازو لگے۔“

”بتاؤں۔“ قاسم آنکھیں نکال کر بولا۔

”انگریزی میں بتانا، تاکہ غیر ملکی مسافر بھی سمجھ سکیں۔“

”اچھا.... اچھا.... جہاز کو لینڈ کرنے دو پھر میں تمہیں بتاؤں گا۔“

”اگر یہیں اسی وقت لڑ جاؤ تو کیا حرج ہے۔ اس طرح میں شرمندگی سے بچ جاؤں گا۔“

”کیسی شرمندگی!“

”اگر جہاز تباہ نہ ہوا.... لیکن اگر تم اٹھ کر مجھ سے کشتی لڑنا شروع کرو.... تو جہاز یقینی طور

پر الٹ کر زمین پر جا پڑے گا۔“

”ارے باپ رے....!“

”چلو اٹھو.... میں نہیں چاہتا کہ میری بات بگڑے۔“

قاسم پھر کی موتی کی طرح بے حس و حرکت ہو گیا تھا۔ ایسا معلوم ہو رہا تھا جیسے وہ ہلنے چلنے

میں بھی جہاز کے گر جانے کا خطرہ محسوس کر رہا ہو۔ بس ذہنی رو کی بات تھی۔ بہک گئی ہوگی۔

قاسم ہی ٹھہرا.... حمید شرارتوں کے موڈ میں تھا۔ اب ایڑ ہو سٹس اس کی طرف مسکرا کر نہیں

دیکھتی تھی۔ اس پر اُسے اور زیادہ تاؤ آیا.... مگر پھر اس نے سوچا کہ اگر سارے ہی لوگ اس کے

خلاف ہو گئے اور انہوں نے متفقہ طور پر اسے پاگل سمجھ لیا تو یہ سفر جاری نہ رہ سکے گا۔

قاسم جو کسی خوف زدہ پرندے کی طرح پلکیں جھپکاتا تھا کچھ دیر بعد اچانک اس طرح چونک پڑا جیسے کوئی بات یاد آگئی ہو۔

”اے جاؤ۔“ وہ بھرائی ہوئی آواز میں بولا۔ ”بتاؤ ہو جانے دو سالے کو میں تو مرنے ہی کے لئے نکلا تھا۔“

”کیا بیک رہے ہو۔“ حمید آنکھیں نکال کر بولا۔

”میں ٹھیک کہہ رہا ہوں.... دیکھتا ہوں کون سا لالچ مجھے مرنے سے روکتا ہے۔ میں چمکد نہیں ہوں۔“

”چمکد....!“ حمید نے تصحیح کی۔

”نہیں چمکد....!“

”کس گدھے نے بتایا ہے۔“

”اے تم خود گدھے! اب ذرا سنبھل کر بات کرنا۔ میں مرنے کے لئے گھر سے نکلا ہوں سمجھے۔“

”مرنے کا انتظام تو وہیں ہو سکتا تھا.... تم نے پہلے ہی کیوں نہیں بتایا۔“

”پتہ نہیں آپ لوگ کیسے ہیں!“ پیچھے بیٹھی ہوئی عورت نے کہا۔ ”میں بہت دیر سے سن رہی ہوں۔ آپ لوگ مستقل طور پر مرنے کی باتیں کئے جا رہے ہیں۔“

”ارے.... ہی ہی....!“ قاسم مڑ کر احقانہ انداز میں ہنسا۔ ”میں یہی چاہتا ہوں محترمہ۔“ عورت کچھ نہ بولی۔ اتنے میں ایئر ہوسٹس نے بلند آواز میں کہا۔ ”کیپٹن حمید پلیز! آپ

کافون ہے۔“ حمید اٹھ گیا۔

”اوہ.... آپ ہیں۔“ ہوسٹس زبردستی مسکرائی۔

حمید کچھ کہے بغیر لاسکی فون کے کیمین میں آیا۔

”ہیلو....!“ اس نے دوسری طرف سے بولنے والے کو مخاطب کیا۔

”کیپٹن حمید....!“ دوسری طرف سے آواز آئی۔ ”میں فریدی ہوں! تم لوگ میڈرڈ میں اتر جاؤ اور میرے دوسرے پیغام کا انتظار کرو۔ تمہارے قیام کے لئے اجازت حاصل کر لی ہے....

یو مینو میں قیام کرنا۔“

حمید نے کچھ کہنا چاہا لیکن سلسلہ منقطع ہو چکا تھا۔

وہ سر پیٹ کر پھر اپنی نشست پر واپس آگیا۔ یہ کال لندن سے آئی تھی۔ حمید کو صرف اتنا ہی معلوم تھا کہ فریدی نے طویل مدت کے لئے رخصت حاصل کی ہے اور یورپ کی سیاحت کا ارادہ رکھتا ہے۔ خود ایک ہفتہ پہلے انگلینڈ کے لئے روانہ ہوا تھا اور کہہ گیا تھا کہ حمید اس کے پیغام کا انتظار کرے۔ پچھلے دن حمید کو اس کی طرف سے اطلاع ملی تھی کہ وہ قاسم سمیت روانہ ہو جائے۔ لہذا لندن تک کے دو ٹکٹ حاصل کر لئے گئے اور اب جہاز پر اطلاع ملی کہ دونوں میڈرڈ ہی میں رک کر اس کے دوسرے پیغام کا انتظار کریں.... ظاہر ہے کہ یہ بتانے کی ضرورت ہی نہیں.... کہ اس لاسکی فون کال نے حمید کی کھوپڑی کا کیا حال کیا ہو گا!“

”کس کا فون تھا....!“ قاسم نے پوچھا۔

”میری دادا کی روح عالم بالا سے بول رہی تھی....!“ حمید نے غصیلے لہجے میں جواب دیا۔

”اے تو کھفایوں ہو رہے ہو.... میرے ٹھیکے کی روح بول رہی تھی.... آنکھیں نہ دکھایا کرو مجھے! اب میں اپنے باپ سے بھی نہیں ڈرتا۔“

حمید کچھ نہ بولا۔ وہ کئی دنوں سے سوچ رہا تھا کہ آخر قاسم کو اس بار فریدی نے کیوں دعوت دی ہے۔ قاسم سے پوچھنا اس نے مناسب نہیں سمجھا تھا.... اور فریدی بھلا کیوں بتانے لگا۔ دیے قاسم سے بھی اس نے اصل بات نہ بتائی ہوگی۔ پھر پوچھنے سے فائدہ ہی کیا۔ مگر اس وقت چونکہ اس لاسکی مخاطب نے اُسے کھوپڑی سے باہر کر دیا تھا اس لئے پوچھ ہی بیٹھا۔

”تم کہاں مرنے جا رہے ہو۔“

”تم سے مطلب....!“

”میں تو میڈرڈ میں اتر جاؤں گا۔“

”میں بھی اتر جاؤں گا....!“ قاسم نے کچھ سوچتے ہوئے کہا۔ پھر آہستہ سے بولا۔

”اے حمید بھائی.... اس عورت کی کیا عمر ہوگی جو پیچھے بیٹھی ہوئی ہے۔“

”پوچھ کر بتاتا ہوں۔“ حمید نے عورت کی طرف مڑتے ہوئے کہا۔

”ارے.... آنے.... غ....!“ قاسم بوکھلا گیا۔

عورت بھی شاید یہی سمجھی تھی کہ حمید اس سے مخاطب ہو گا۔ مگر حمید پھر قاسم کی طرف

متوجہ ہو کر بولا۔

”ساڑھے گیارہ بجے ہیں۔“

”اچھا.... اچھا....!“ قاسم احمقانہ انداز میں سر ہلانے لگا۔

”کرنل نے اس سفر کے بارے میں تم سے کیا کہا تھا۔“ حمید نے پوچھا۔

”کچھ بھی نہیں۔“

”ارے تم تیار کیسے ہو گئے تھے۔“ حمید جھنجھلا گیا۔

”بس کچھ روپیہ الائیڈ بینک آف انگلینڈ میں منتقل کرایا۔ سامان درست کیا اور تیار ہو گیا۔ بس

تیار ہونے میں کیا لگتا ہے حمید بھائی۔“

حمید کا غصہ تیز ہونے لگا۔ وہ یہ معلوم کرنا چاہتا تھا کہ آخر قاسم یک ایک اتنے لمبے سفر کے

لئے تیار کیسے ہو گیا تھا۔

”ابے میں پوچھ رہا ہوں کہ تم اس سفر پر تیار کیوں ہو گئے تھے۔“

”کہہ تو دیا کہ میں مرنا چاہتا ہوں۔“

”ابے تو گھر ہی پر زہر پی لیا ہوتا۔“

”نہیں حمید بھائی۔“ قاسم مغموں لہجے میں بولا۔ ”میں اس اُلو کی پٹھی کے سامنے نہیں مرنا

چاہتا۔ وہ میری لاش کی بھی جان جلائے گی۔“

”آخر وہ اُلو کی پٹھی....!“

”اے.... یوشٹ اپ.... تم اسے کچھ نہیں کہہ سکتے۔“ قاسم غریبا۔ ”تمہیں کوئی حق نہیں ہے۔“

”مجھے حق ہے۔“

”بس ہے! خاموش رہو۔“

”اے کیوں خواہ مخواہ جھگڑا کرنا چاہتے ہو۔“

”میں کہتا ہوں خاموش رہو۔“

”اچھی بات ہے....“ قاسم غصیلی آواز میں بولا.... ”لیکن اب مجھ سے بات نہ کرنا۔“

یہ سفر اس لاسکی مخاطبے کے بعد سے اکتا دینے والا ہو گیا تھا۔ حمید سوچنے لگا۔ چھٹی لی گئی ہے

سیاحت کے لئے.... لیکن اس سیاحت میں بھی گھماؤ پھراؤ پیدا ہو گئے ہیں۔ یعنی فلاں دن لندن

کے لئے روانہ ہو جاؤ.... پھر میڈرڈ میں ہی اتر جاؤ.... اس کے بعد شاید یہ اطلاع آئے کہ بقیہ زندگی میڈرڈ ہی کے کسی یتیم خانے میں گزار دو۔

کچھ بھی ہو میڈرڈ میں انہیں بہر حال رک جانا پڑا.... قاسم بہت خوش تھا.... مگر بومینو جیسے بڑے اور شاندار ہوٹل میں چکرا کر رہ گیا۔ جہاں سرو کرنے والی زیادہ تر خوب صورت لڑکیاں تھیں.... دوسری طرف وہ لڑکیاں اس کی خوراک دیکھ کر چکرا گئی تھیں۔

تین چار گھنٹے کے اندر اندر اس دیو کی شہرت دور دور تک ہو گئی جو دس آدمیوں کا کھانا تنہا کھا جاتا تھا۔

اور قاسم تھا کہ ڈائٹنگ ہال میں جے رہنے پر تل گیا تھا۔ حمید نے لاکھ چاہا کہ اسے اس کے کمرے میں واپس لے جائے لیکن وہ ٹس سے مس نہ ہوا۔ ڈائٹنگ ہال میں بھیڑ اتنی بڑھ گئی تھی کہ ہوٹل کا سپروائزر بوکھلا گیا۔

قاسم اپنی میز پر جم سا گیا تھا.... کبھی اس کے ہونٹوں پر مسکراہٹ نظر آتی اور کبھی احمقانہ انداز میں اس کا منہ کھل جاتا.... حمید نے محسوس کیا کہ وہ غیر ارادی طور پر وہاں بیٹھا ہوا ہے۔ اٹھنا چاہتا ہے مگر اٹھ نہیں سکتا۔ بوکھلاہٹ میں ایسے بھی دو چار مقام آتے ہیں۔

بھیڑ میں اضافہ ہوتا رہا۔ ساری کرسیاں بھر گئیں.... اور لوگ جا بجا کھڑے ہوئے نظر آنے لگے.... تماشا یوں میں لڑکیوں کی تعداد زیادہ تھی۔

”ابے اٹھو بھی اُلو کے....!“ حمید نے کچھ کہنا چاہا.... لیکن قاسم اس کا جملہ پورا ہونے سے پہلے ہی بول پڑا۔

”ارے باپ رے.... کایسے اٹھوں.... میرے اٹھتے ہی یہ سب سالیاں ہنسنے لگیں گی۔“

”نہیں ہنسیں گی۔ تم اٹھو بھی تو۔“ حمید زچ ہو کر بولا۔

”نہیں ہنسیں گی۔ ان کے چہروں سے معلوم ہوتا ہے۔“ قاسم نے بھرائی ہوئی آواز میں کہا۔

”نائیں.... نائیں.... میں نائیں اٹھ سکتا.... تم جاؤ نا۔“

”ارے ابھی ابھی بے چارہ سپروائزر گڑ گڑا رہا تھا کہ تمہیں تمہارے کمرے میں لے جاؤں۔“

”مرنے دو سالے کو تمہیں کیوں فکر پڑ گئی ہے.... میں دیکھتا ہوں کہ یہ سالیاں کب تک

کھڑی رہتی ہیں۔“

حمید تھک ہار کر اپنے کمرے میں چلا آیا۔ تماشا بننا اسے پسند نہیں تھا۔ مگر تقریباً آدھے گھنٹے بعد اُسے پھر ڈانٹنگ ہال کا رخ کرنا پڑا۔۔۔۔۔ پتہ نہیں قاسم پر کیا گزری ہو یا اس نے کیا کیا گل کھلائے ہوں۔

ڈانٹنگ ہال میں اب بھی بھیڑ ہی نظر آئی مگر اب لوگ صرف کرسیوں ہی پر تھے۔ کھڑے رہنے والے شاید سپروائزر کے حال زار پر رحم کھا کر واپس چلے گئے تھے۔ قاسم اپنی میز ہی پر موجود تھا۔ حمید کو دیکھ کر اس نے احمقانہ انداز میں سر کو جنبش دی تھی۔۔۔۔۔ لیکن حمید بُرا سامنہ بنائے ہوئے ڈانٹنگ ہال سے باہر چلا آیا تھا۔

لیکن برآمدے میں پہنچتے ہی اس کی آنکھیں حیرت سے پھیل گئیں۔ نوٹس بورڈ پر ہاتھ سے لکھا ہوا ایک پوسٹر نظر آیا جس کی تحریر کے مطابق اس وقت ڈانٹنگ روم کے داخلے پر نکت لگ گئے تھے اور اس کی وجہ قاسم ہی تھا۔ حمید کو ہوٹل والوں کی ستم ظریفی پر بہت ہنسی آئی۔ انہوں نے پوسٹر میں بیسویں صدی کے اس دیو کا حوالہ بھی دیا تھا جو دس آدمیوں کی خوراک اکیلے ہضم کر جاتا تھا۔

حمید پھر ڈانٹنگ ہال میں واپس آگیا۔ اب وہ سپروائزر کے آفس کی طرف جا رہا تھا۔ سپروائزر نے اس کے استقبال کے سلسلے میں بہت خوش اخلاقی کا مظاہرہ کرتے ہوئے کہا۔ ”غالباً آپ اس پوسٹر کے سلسلے میں احتجاج کرنے آئے ہیں۔“

”یقیناً۔۔۔۔۔! حمید نے زبردستی اپنے لہجے میں غصیلہ پن پیدا کرتے ہوئے کہا۔ ”یہ پوسٹر ہمارے لئے آہانت آمیز ہے۔“

”ہماری دشواریوں پر بھی نظر رکھئے جناب۔“ اُس نے بھی ناخوشگوار لہجے میں کہا۔ ”میں نے آپ سے پہلے ہی عرض کیا تھا کہ انہیں اُن کے کمرے میں لے جائیے۔ آپ نے دیکھا ہی ہو گا کہ کتنی بھیڑ اٹھا ہو گئی تھی۔ مجبوراً ہمیں باہر نوٹس بورڈ پر وہ پوسٹر لگانا پڑا۔“

وہ سانس لینے کے لئے رکا اور پھر مسکرا کر بولا۔ ”اگر آپ چاہیں تو نکتوں کی آدھی آمدنی آپ کی خدمت میں پیش کی جاسکتی ہے۔ پھر غور فرمائیے کہ یہ فعل کتنا دانش مندانہ تھا۔“

”بے حد۔۔۔۔۔“ حمید بُرا سامنہ بنا کر بولا۔ ”وہ بیچارہ ایک سیدھا سادہ آدمی ہے۔“

”کیا وہ پیشہ ور نہیں۔“

”کیا مطلب۔۔۔۔۔!“

دیکھئے ابھی کچھ دیر گزری۔ انہوں نے مجھے بتایا تھا کہ وہ لوہے کی موٹی موٹی سلاخیں موڑ سکتے ہیں۔ منہ سے لوہے کے بڑے بڑے گولے نکال سکتے ہیں۔ اپنے جسم سے لپٹی ہوئی لوہے کی زنجیریں توڑ سکتے ہیں اور بھی کئی کربوں کے نام انہوں نے لئے تھے۔ یہ سن کر حمید کو قاسم پر غصہ آگیا جو خود تماشا بن ہی گیا تھا۔ اب حمید کی مٹی بھی پلید کر دینے کے درپے نظر آنے لگا تھا۔

وہ دانت پیتا ہوا سپروائزر کے کمرے سے باہر آیا۔ قاسم اب بھی وہیں بیٹھا ہوا تھا۔ اُس کی پشت حمید کی طرف تھی۔۔۔۔۔ حمید کا دل چاہا کہ اس کی گردن ہی دیوچ لے۔ وہ اس کی میز پر پہنچ کر رکا۔ قاسم کی آنکھیں بند تھیں اور وہ تباہ ہوا بیٹھا تھا۔۔۔۔۔ حمید کے منہ میں جو بھی آیا اُسے سنا کر رکھ دیا۔ لیکن نہ تو قاسم کی آنکھیں ہی کھلیں اور نہ اُس کے چہرے سے یہ ظاہر ہوا کہ وہ حمید کی گالیاں سنتا رہا ہے۔ حمید نے اُس کے شانے پر ہاتھ رکھ کر جھٹکادیا اور وہ میز پر آ رہا۔

پتہ نہیں وہ بیہوش تھا یا گہری نیند سو رہا تھا۔

پھر کچھ دیر بعد حمید کو یقین ہو گیا کہ وہ نیند نہیں بلکہ بیہوشی ہی تھی۔ قاسم کی میز کے قریب بھیڑ بڑھنے لگی۔ یہ نئی مصیبت تھی۔ حمید سوچ رہا تھا کہ اب اُسے کسی طرح کمرے میں لے جانا چاہئے۔۔۔۔۔ مگر وہ نومین کی لاش۔۔۔۔۔ کوئی بھی ہاتھ لگانے پر تیار نہیں نظر آتا تھا۔

کافی دیر بعد سپروائزر نے کہیں سے ایک ایسٹریچر کا انتظام کیا اور پھر آٹھ ویٹر اُسے ایسٹریچر پر اٹھا کر اُس کے کمرے میں لائے۔ ڈاکٹر جو پہلے ہی طلب کر لیا گیا تھا اس کا معائنہ کرنے کے بعد بولا۔ ”یہ بیہوشی تو کسی نشہ آور چیز ہی کا نتیجہ معلوم ہوتی ہے۔“ میری دانست میں یہ ایسی کسی چیز کا عادی نہیں ہے۔“ حمید نے کچھ سوچتے ہوئے کہا۔

ڈاکٹر نے اسے ایک انجکشن دیا اور تاکید کر کے چلا گیا کہ آدھے گھنٹے تک ہوش نہ آنے پر اُسے دوبارہ طلب کیا جائے۔

لیکن قاسم کو آدھ گھنٹے سے پہلے ہی ہوش آگیا تھا اور اُس نے حمید کو دیکھ کر اس طرح آنکھیں پھاڑ دیں جیسے وہاں حمید کی موجودگی پر اُسے حیرت ہوئی ہو۔

”کیوں؟ کیا ہو گیا تھا۔۔۔۔۔ تمہیں۔۔۔۔۔!“ حمید نے اُسے گھورتے ہوئے پوچھا۔

”تم کون ہو۔۔۔۔۔؟“ قاسم نے بھرائی ہوئی آواز میں کہا۔

کر دے گا..... نہیں نہیں..... یہ ظلم ہے..... حمید کا ذہن فلمی انداز میں ڈائلاگ بولنے لگا اور پھر اُسے بے تحاشہ ہنسی آگئی۔ قاسم کے عورت بہن جانے کا تصور ایسا ہی قہقہہ انگیز تھا۔ وہ اپنے کمرے میں واپس آگیا تھا۔

وہ آرام کرسی میں نیم دراز پائپ کے ہلکے ہلکے کش لیتا رہا۔ کچھ دیر بعد کسی نے دروازے پر دستک دی۔ حمید سمجھا شاید قاسم راہ راست پر آگیا ہے۔ ”آجاؤ.....!“ اُس نے کہا۔ لیکن دستک بدستور جاری رہی۔ ”آجاؤ.....!“ اس بار اُس نے انگریزی میں کہا اور سپروائزر دروازہ کھول کر اندر داخل ہوا۔ ”آپ ہی چلے جناب۔“ اُس نے مردہ سی آواز میں کہا۔ میری سمجھ میں تو کچھ بھی نہیں آتا۔ ”کیا بات ہے۔“ ”آپ کے ساتھی نے ایک ہنگامہ برپا کر رکھا ہے۔ سمجھ میں نہیں آتا کہ کیا کہہ رہے ہیں۔“ حمید اُس کے ساتھ قاسم کے کمرے میں آیا۔ قاسم کمرے کے وسط میں کھڑا ہاڑ رہا تھا۔ ”چور چور..... سب چور ہیں۔ میرا صندوق کون لے گیا۔“ ”کیسا صندوق.....!“ حمید آنکھیں نکال کر بولا۔ ”تمہارے ساتھ کپڑوں کا صرف ایک ہی صندوق تھا۔“ ”یہ میرا صندوق نہیں ہے۔“ قاسم صندوق کی طرف اشارہ کر کے بولا۔ ”اس میں مردانے کپڑے ہیں۔“ ”اور.....!“ حمید دانت پیس کر اور اُسے مکا دکھا کر بولا۔ ”ہوش میں آجاؤ..... ورنہ بہت بُرا حشر کروں گا۔“ ”اے مسٹر..... تم اتنی بے تکلفی سے باتیں کر رہے ہو۔ لیکن میں نہیں جانتی تم کون ہو۔“ دفعتاً حمید نے انگریزی میں گفتگو شروع کر دی۔ مقصد یہ تھا کہ قاسم جواب دینے کے معاملے میں محتاط ہو جائے۔ کیونکہ سپروائزر بھی موجود تھا۔

”ارے..... یہ کیا بکواس شروع کر دی۔“ قاسم نے سپروائزر کی طرف اشارہ کر کے اردو میں کہا۔ ”یہ آدمی بھی اسی طرح بول رہا تھا۔ میں اپنی زبان کے علاوہ اور کوئی زبان نہیں سمجھ

”کیا مطلب.....!“ ”میں پوچھتی ہوں تم کون ہو.....!“ ”ہائیں..... ہائیں۔“ ”جاؤ..... یہاں سے ورنہ میں شور مچا دوں گی۔“ قاسم پک کر بولا۔ ”اے کیوں شامت آئی ہے قاسم کے بچے۔ میں پوچھتا ہوں یہ کیا حرکت.....!“ ”ہائے اللہ..... میرا دوپٹہ! قاسم نے بدن چراتے ہوئے کہا۔ نکلو یہاں سے ڈھیٹ کم..... با..... خت..... اے امی جان۔“ ”حمید اُسے بہت غور سے دیکھ رہا تھا۔“ قاسم میں اتنی صلاحیت نہیں تھی کہ وہ ہنسے بغیر اس قسم کے مذاق کر سکتا..... اور نہ وہ اتنا اچھا اداکار ہی تھا کہ اس کی آنکھوں پر شرمیلے پن کی جھلکیاں نظر آسکتیں۔

حمید اُس کی سنجیدگی پر بوکھلا گیا۔ قاسم پاگل ہو گیا ہے؟ اُس نے سوچا یہ پاگل پن ہی ہو سکتا ہے۔ اسے مذاق نہ سمجھنا چاہئے۔ قاسم جیسا کوڑھ مغز آدمی عورتوں کی ایکٹنگ نہیں کر سکتا اور پھر اگر یہ مذاق ہی ہوتا تو قاسم اس کی ابتدا کرنے سے پہلے صرف سوچ کر ہی ہنستے ہنستے لوٹن کبوتر ہو گیا ہوتا۔

”قاسم..... کیا بات ہے۔ آخر تم چاہتے کیا ہو۔“ ”قاسم.....!“ قاسم نے حیرت سے دہرایا۔ پھر بیک بیک حلق پھاڑنے لگا۔ ”ارے دوڑو لوگو! یہاں ایک پاگل گھس آیا ہے..... بچاؤ..... بچاؤ..... میں مری۔“ ”اے او قاسم میں تجھے کاٹ کر رکھ دوں گا۔“ ”ہائے کاٹ کر رکھ دے گا۔ دوڑو..... بچاؤ.....!“ قاسم بھرچینا۔ ”دیکھو! میں تمہیں یہیں چھوڑ کر چلا جاؤں گا۔“ ”ارے میں بھی یہی کہہ رہی ہوں کہ جاؤ..... ہائے اللہ میرا دوپٹہ۔“

وہ اسی طرح بدن چرا رہا تھا جیسے کسی باحیا عورت کو دوپٹے کی تلاش ہو۔ حمید اُس کے متعلق سنجیدگی سے سوچ رہا تھا۔ کہیں اچانک اس کی جنس تو نہیں تبدیل ہو گئی۔ کیونکہ آج کل یہ مرض کچھ عام سا ہو چلا ہے..... تو کیا..... گھر سے اتنی دور..... غریب الوطنی میں وہ جنس تبدیل

”تم انگریزی نہیں سمجھ سکتے۔“ حمید نے اردو میں کہا۔

”نہیں....!“ قاسم نے بڑی سنجیدگی سے جواب دیا اور دفعتاً حمید کو خیال آیا کہ کہیں وہ اپنی یادداشت تو نہیں کھو بیٹھا۔ قاسم کے لئے یہ ممکن بھی تھا۔ کیونکہ وہ پہلے ہی سے ذہنی رو بیکنے کا مریض تھا۔ تو کیا وہ بیہوشی اس کی یادداشت پر اثر انداز ہوئی تھی۔ اس خیال نے حمید کو بوکھلادیا۔

کانفرنس

کیلی گراہم اپنے ملک کی نمائندگی کر رہی تھی۔ وہ بہت اچھا جسم رکھتی تھی۔ بڑی پھرتیلی تھی اور ذہانت کا کیا پوچھا؟ ذہانت ہی کی بناء پر وہ پانچ ممالک کی کانفرنس میں اپنے ملک کی نمائندگی کر رہی تھی۔

وہ اپنے ملک کی سیکرٹ سروس کی ایک سرگرم کارکن تھی اور اس کے ساتھی اسے زہر کی پڑیا کے نام سے یاد کرتے تھے۔ ویسے اس کا ظاہر بڑی دلکشی رکھتا تھا اور چہرے سے ظاہر ہونے والی معصومیت کا تو یہ عالم تھا کہ مذہبی تصاویر بنانے والے آرٹسٹ اکثر اسے مقدس مریم کے لئے پوز دینے کی ترغیب دیتے رہتے تھے۔

آنکھیں بڑی بڑی اور نشیلی تھیں جن پر ہر وقت غنودگی کی سی کیفیت طاری رہا کرتی تھی اور یہ آنکھیں یہی ظاہر کرتی تھیں کہ وہ ایک کاہل اور خواب دیکھنے والی لڑکی ہے۔

کوئی نہیں کہہ سکتا تھا کہ وہ عملی زندگی میں بھی کوئی قدر و قیمت رکھتی ہوگی۔

اس وقت اس کا بیلی کوپٹر شمالی امریکہ کے جنوبی غیر آباد حصے پر پرواز کر رہا تھا۔

وہ پانچ دوست ممالک کی سیکرٹ سروس کے ممبروں کی کانفرنس میں شرکت کی غرض سے یہاں آئی تھی۔ زیرو لینڈ کی تلاش کا سلسلہ درپیش تھا۔ ان پانچ دوست ممالک میں زیرو لینڈ کے جاسوس پکڑے گئے تھے اور ان کے پاس سے ایسی حیرت انگیز چیزیں برآمد ہوئی تھیں جنہوں نے انتہائی ترقی یافتہ ممالک کو بھی حیرت میں ڈال دیا تھا.... سوال یہ تھا کہ زیرو لینڈ ہے کہاں؟ اس

کے جاسوس مر جاتے تھے لیکن سرزمین کی نشاندہی نہیں کرتے تھے۔

یہ کانفرنس شمالی امریکہ کے ایک غیر آباد مقام پر ہونے والی تھی۔ اطلاعات کے مطابق بیلی کوپٹر اسے ایک جگہ اتار دیتا اور پھر وہاں سے کسی کی رہنمائی میں اسے کچھ دور پیدل چلنا پڑتا۔ کچھ دیر بعد بیلی کوپٹر کے پائلٹ نے اسے آگاہ کیا کہ اب بیلی کوپٹر نیچے اترے گا۔ دور تک خشک اور بھورے رنگ کی پہاڑیاں بکھری ہوئی تھیں۔ کیلی نے دور بین ہاتھوں سے چھوڑ دی۔ وہ راستے بھر قرب و جوار کا جائزہ لیتی آئی تھی۔

دور بین گلے میں پڑے ہوئے چڑے کے تسمے سے جھولنے لگی۔ اس نے رومال نکال کر چہرے پر پھیرا اور نیچے دیکھنے لگی۔ بیلی کوپٹر ایک مسطح چٹان پر اتر رہا تھا۔

ذرا سی سی دیر میں اس کی کان پھاڑ دینے والی آواز سے قریب و جوار کی پہاڑیاں گونجنے لگیں۔ وہ بیلی کوپٹر سے نیچے اتر آئی اور پھر اس کا سامان نکال کر باہر رکھ دیا گیا۔ سامنے ہی نشیب میں تین آدمی نظر آئے ان میں سے ایک آدمی زرد رومال ہلا کر اسے خوش آمدید کہہ رہا تھا۔

پھر وہ لوگ اوپر آگئے.... بیلی کوپٹر واپسی کے لئے اوپر اٹھ رہا تھا۔ میں نوبل ہنٹر ہوں۔ ایک آدمی نے اس کی طرف ہاتھ بڑھاتے ہوئے کہا۔

”اوہ.... مسٹر ہنٹر ہاؤڈو یو ڈو!“ کیلی نے بڑی گرم جوشی سے مصافحہ کیا۔

”اوکے.... مس گراہم.... اور میں تو آپ کو پہچانتا ہی ہوں....!“

”آپ تو اس طرح کہہ رہے ہیں جیسے ہم پہلے بھی کبھی مل چکے ہیں....!“ کیلی نے مسکرا کر کہا۔

”ارے.... آپ ہنگری والا واقعہ بھول گئیں.... کس نے آپ کو اس مکان کی چو تھی

منزل سے نیچے اتارا تھا۔ جب فوج نے پاور ہاؤز پر قبضہ کر کے بجلی کی سپلائی بند کر دی تھی.... اور لفظیں بیکار ہو گئی تھیں۔“

”اوہ.... نہیں۔“ کیلی کی آنکھیں حیرت سے پھیل گئیں۔ ”وہ آپ تھے! اُف فوہ کتنا گہرا

اندھیرا تھا۔ میں ہمیشہ سوچتی رہتی ہوں کہ آخر وہ کون تھا جس نے مجھے اندھیرے میں آواز دی تھی اور رسیوں کی سیڑھی سے نیچے اتارا تھا۔ نیچے گولیاں چل رہی تھیں۔ مشین گنوں کے شور سے کان پڑی آواز نہیں سنائی دیتی تھی۔“

”بڑا بھیاک تجر بہ تھا۔“ ہنٹر نے ٹھنڈی سانس لی۔ یہ ایک جوان العمر اور وجیہ آدمی تھا۔

پیشانی کشادہ تھی۔

”مجھے کتنی خوشی ہوئی ہے آپ سے مل کر۔“ کیلی نے کہا۔ ”بیان نہیں کر سکتی۔ اوہ.... کیا ہمیں زیادہ دور تک چلنا ہوگا۔“

”نہیں بس تھوڑی دور۔“ اُس نے ایک اونچے پہاڑ کی طرف اشارہ کر کے کہا۔ ”بس اُس طرف.... وہیں ہمارا عارضی ہیڈ کوارٹر ہے۔ بڑی پر فضا جگہ ہے۔ ان خشک پہاڑوں کے درمیان وہ چھوٹا سا ٹکڑا ایسا ہی ہے جیسے وہاں صدیوں پہلے کسی جادوگر نے قیام کیا ہو۔ بس جادو کی بنسری بجائی اور چاروں طرف سبزہ اُگ آئی.... پھول کھل گئے اور پتھریلی زمین سے میٹھے پانی کا چشمہ ابل پڑا....!“

”آپ تو شاعر بھی معلوم ہوتے ہیں مسٹر ہنٹر۔“ کیلی نے کہا اور ہنٹر صرف ہنس کر خاموش ہو گیا۔ اب وہ ایک تنگ سے درے میں داخل ہو رہے تھے۔ یہ اُس پہاڑ کا درہ تھا جس کی طرف ہنٹر نے اشارہ کیا تھا۔

”اور کہاں کہاں سے نمائندے آگئے ہیں۔“ کیلی نے پوچھا۔

”بس فی الحال ایشیاء کے دو آدمی آپ کو وہاں ملیں گے۔“

”ایشیاء....!“ کیلی نے متحیرانہ لہجہ میں دہرایا۔

”ہاں.... اُن لوگوں کو بھی ایک بار زیر ولینڈ کے جاسوسوں سے پتہ پڑا تھا۔ لیکن ابھی تک وہ اس سے ناواقف ہیں کہ زیر ولینڈ کہاں ہے۔“

کیلی کچھ نہ بولی۔ اُس کی پیشانی پر شکنیں ابھر آئی تھیں۔ وہ کچھ سوچ رہی تھی۔ کچھ دیر بعد اُس نے کہا۔ ”آپ کے پاس کیا ثبوت ہے کہ میں اپنے ملک کی نمائندگی کر رہی ہوں۔“

”اوہ....!“ ہنٹر مسکرایا۔ ”ہمیں آپ کے سفارتخانہ سے آپ کے متعلق تفصیل ملی تھی....“

اور آپ کی تصویر بھی.... غالباً اس سوال سے آپ کی مراد یہی ہے کہ اگر ہم میں غلط آدمی آجائے تو ہم اُسے کس طرح چیک کریں گے۔“

”جی ہاں.... میں یہی کہنا چاہتی تھی۔“

”دیکھئے اگر کوئی غلط آدمی ہم میں آ بھی گیا تو اُس کی ذمہ داری کسی نہ کسی ملک کے

سفارتخانے پر ہی ہوگی۔“ کیلی کچھ نہ بولی۔

وہ درے سے نکل آئے تھے اور اب وہ ایک سرسبز و شاداب وادی میں داخل ہو رہے تھے۔ اونچے اونچے درختوں کی چوٹیاں نیلگوں آسمان کے مقابل بڑی دلکش نظر آرہی تھیں۔ بادل کا ایک سفید ٹکڑا آہستہ آہستہ مشرق سے مغرب کی جانب رینگ رہا تھا۔

نشیب میں جہاں چشمہ تھا کیلی کو لکڑی کی ایک چھوٹی سی عمارت نظر آئی جس کا بیشتر حصہ سرخ پھولوں والی نیل سے ڈھکا ہوا تھا۔

”میرا خیال ہے کہ شام تک سب آجائیں گے۔“ ہنٹر نے کہا۔

”واقعی بڑی پر فضا جگہ ہے۔“ کیلی نے کچھ سوچتے ہوئے کہا۔

”چشمے کا پانی بہت ٹھنڈا اور شیریں ہے۔“

وہ لکڑی کے مکان میں داخل ہوئے۔ یہاں کیلی کو دو آدمی دکھائی دیئے جو آرام کرسیوں پر پڑے اونگھ رہے تھے۔ اُن کی آہٹ پر چونک کر انہوں نے آنکھیں کھولیں اور پھر جلدی سے کھڑے ہو گئے۔ کیلی نے اُن کا اپنتی ہوئی نظروں سے جائزہ لیا اور ہنٹر کے ساتھ آگے بڑھتی چلی گئی۔

”میرا خیال ہے کہ یہ کمرہ آپ کے لئے مناسب رہے گا۔“ ہنٹر نے ایک چھوٹے سے کمرے میں داخل ہوتے ہوئے کہا۔

”اوہ.... بہت.... شکر یہ یہاں مجھے بہت آرام ملے گا.... مگر مسٹر ہنٹر.... کیا آپ انہیں دونوں آدمیوں کے متعلق کہہ رہے تھے۔“

”جی ہاں.... بیٹھ جائیے....“ ہنٹر نے کہا اور پھر اُن دونوں آدمیوں سے بولا جو کیلی کا

سامان اٹھائے ہوئے تھے۔ ”اے اُس طرف رکھ دو.... اور کرسٹوفر سے کہو کہ کافی لے آئے۔“

کیلی کیونس کی فولڈنگ آرام کرسی میں نیم دراز ہو گئی تھی۔ اُس نے تھکی تھکی سی آواز میں کہا۔

”اوہ.... بہت بہت شکریہ.... کافی ہی مناسب رہے گی۔ میں بہت تھک گئی ہوں۔ ہاں میں

اُن دونوں آدمیوں کے متعلق کہہ رہی تھی۔“

”کہئے....!“

”اُن میں سے ایک تو صورت ہی سے احقر معلوم ہوتا ہے۔“ کیلی نے جلدی جلدی پلکیں

جھپکاتے ہوئے کہا۔

”اوہ.... وہ....!“ ہنٹر مسکرایا۔ ”میں خود بھی نہیں سمجھ سکا کہ وہ کس قسم کا آدمی ہے اس

کے مقابلے میں دوسرا آدمی صفدر سعید کام کا آدمی معلوم ہوتا ہے۔“
 ”نراندہ ماننے گا....!“ کیلی نے کہا۔ ”میرے نزدیک یہ مناسب نہ تھا۔“
 ”کیا....!“

”بہی کہ ایشیا کے کسی ملک سے بھی نمائندے طلب کئے جاتے ہیں۔“
 ”آپ کا خیال کسی حد تک درست ہے۔ لیکن اسے کیا کیا جائے کہ اُس کے ملک میں بھی زیر ولینڈ کے جاسوس پکڑے گئے تھے۔“
 کیلی نے کچھ نہیں کہا۔ وہ تھوڑی دیر تک خاموش رہے پھر ہنر بولا۔ ”ابھی تک ہم میں اصل موضوع پر گفتگو نہیں ہوئی۔ لیکن پھر بھی میرا خیال ہے کہ یہ کانفرنس کافی فائدہ مند ثابت ہوگی۔“
 ”مگر میں نہیں سمجھ سکتی کہ وہ لوگ ایشیا کی طرف کیوں متوجہ ہوئے ہیں۔“
 ”اوہ چھوڑیے....!“ ہنر مسکرایا۔ ”اس پر ہم کانفرنس میں بحث کریں گے۔“
 ”ویسے آپ یہ بتائیے کہ آپ کے ساتھ اور کتنے آدمی آئے ہیں تاکہ اُن کے لئے بھی کوئی معقول انتظام کیا جاسکے۔“

”میرے ساتھ اور کوئی آدمی نہیں ہے۔“

”ارے آپ تنہا آئی ہیں.... یعنی کہ....!“

”ہاں.... میں تنہائی پسند ہوں.... اس لئے زیادہ بھیڑ لے کر نہیں چلتی۔“

ہنر کچھ کہنے والا تھا کہ کافی آگئی.... وہ اٹھ کر دوسرے کمرے میں چلا گیا۔ پھر دونوں مشرقیوں سمیت واپس آیا.... کیلی عمران کو بہت غور سے دیکھ رہی تھی اور عمران کچھ اس طرح نروس نظر آ رہا تھا جیسے زندگی میں پہلی بار کسی لڑکی کے قریب جانے کا اتفاق ہوا ہو۔ اس کے برخلاف صفدر بے حد امارت نظر آ رہا تھا۔ اس کی دانست میں اُس کانفرنس کے لئے اُن دونوں کا انتخاب ایکس ٹونے کیا تھا۔ وہ اس پر بہت خوش تھا اور اُس صورت میں تو یہ خوشی دوگنی ہو گئی جب کہ اُس کا ساتھی عمران تھا.... وہ دونوں اُس میز کے قریب بیٹھ گئے جس پر کافی رکھی ہوئی تھی۔
 ”آپ لوگوں کو کوئی تکلیف تو نہیں ہوئی۔“ ہنر نے اُن سے پوچھا۔

”نہیں.... شکریہ۔“ صفدر نے جواب دیا۔ لیکن عمران اس طرح خاموش بیٹھا رہا جیسے اس

سوال کا اُس کی ذات سے کوئی تعلق ہی نہ ہو۔

ہنر نے استفہامیہ نظروں سے عمران کی طرف دیکھا اور صفدر مضطربانہ انداز میں پہلو بدلنے لگا۔
 کیلی کبھی ہنر کی طرف دیکھتی تھی اور کبھی عمران کی طرف جو سر جھکائے بیٹھا شائد اپنے چمکدار جوتے میں شکل دیکھنے کی کوشش کر رہا تھا۔

پھر ہنر پیالیوں میں کافی انڈیلنے لگا۔ عمران نے بلند آواز میں جمائی لی اور منہ چلا کر احمقانہ انداز میں ایک ایک کی صورت دیکھنے لگا۔

کیلی نے مسکرا کر ہنر کی طرف دیکھا اور ہنر نے عمران سے کہا۔ ”آپ شائد بہت کم سخن واقع ہوئے ہیں۔“

”اجی میں نے تو بولنے کی قسم کھا رکھی ہے۔“ عمران نے صفدر کی طرف دیکھ کر کہا۔ ”انہوں نے چلے وقت مجھ سے کہا تھا کہ میں اپنی زبان قابو میں رکھوں گا۔“
 ”ایسا بھی کیا؟ کچھ تو بولے۔“ ہنر اُسے گھسنے پر آمادہ نظر آنے لگا۔
 ”اچھا تو بولتا ہوں سنئے۔ جب ہم کسی کتے کو پتھر مارتے ہیں تو وہ اس طرح چیاؤں چیاؤں کرتا ہوا بھاگتا ہے۔“

عمران نے منہ پر ہاتھ رکھ کر چوٹ کھائے ہوئے کتے کے چیخنے کی نقل اتاری اور وہ سب میساختہ ہنس پڑے۔

اگر سنجیدہ ماحول میں اس قسم کا کوئی غیر متوقع واقعہ پیش آجائے تو پھر قہقہے رکنے کا نام ہی نہیں لیتے مگر صفدر عمران کی اس حرکت پر بُری طرح بوکھلا گیا تھا۔

”یار.... عمران صاحب۔“ اس نے بھرائی ہوئی آواز میں کہا۔ ”یہ آپ کیا کر رہے ہیں۔“
 اُس نے اردو میں کہا تھا اس لئے کیلی اور ہنر خاموش ہو کر ایک دوسرے کو معنی خیز نظروں سے دیکھنے لگے اس پر عمران بولا۔ ”میرا ساتھی کہہ رہا ہے کہ آپ کو یہ بھی بتاؤں کہ دو کتے ایک دوسرے پر کس طرح غراتے ہیں۔“

اور پھر اُس نے کتوں کی طرح غراتا شروع کر دیا۔ بالکل ایسا ہی معلوم ہو رہا تھا جیسے دو کتے ایک دوسرے پر غرارہے ہوں۔

”کمال ہے۔“ کیلی نے متحیرانہ لہجے میں کہا۔ ”یہ بالکل آپ کی مادری زبان معلوم ہوتی ہے۔“
 ”دنیا کی ہر عورت میری ماں ہے۔“ عمران نے ٹھنڈی سانس لی۔

”آپ کی خاموشی ہی بہتر ہے جناب۔“ ہنر نے ناخوشگوار لہجے میں کہا۔
 ”آپ کا یہ فیصلہ اب بیکار ہے۔“ عمران کا لہجہ مایوسانہ تھا۔ ”اب کچھ نہیں ہو سکتا۔“
 ”کیا نہیں ہو سکتا۔“

”اگر ایک بار زبان چل پڑی تو تھک جانے کے بعد ہی رکتی ہے ورنہ پھر دوسری صورت میں
 مجھ پر ہارٹ اٹیک ہونے لگتے ہیں۔“

”تب تو پھر افسوس ہے کہ آپ ہماری اس مہم کیلئے سلسلے میں بالکل ہی بیکار ثابت ہوں گے۔“
 ”اس پر بھی کانفرنس ہی میں غور کر لیا جائے گا۔“ عمران نے لاپرواہی سے کہا اور اُس نے غلط
 نہیں کہا تھا۔ صفدر کو بھی یقین تھا کہ وہ لوگ عمران کو بھی ایک مسئلہ ہی بتالیں گے۔
 شام تک وہاں تین آدمی اور پہنچ گئے اور پھر رات کے کھانے کے بعد وہ مسئلہ پیش کیا گیا
 جس کے لئے وہ دور راز سفر کر کے یہاں اکٹھا ہوئے تھے۔

میز پر ساتھ آدمی تھے۔ صفدر، عمران، کیلی، ہنر، آلدس، کرامویل اور اوبران.... اوبران
 امریکن سیکرٹ سروس کا ڈپٹی چیف آفیسر تھا اور ہنر اس کا ماتحت تھا۔ اوبران نے بھی عمران کو
 اچھی نظروں سے نہیں دیکھا تھا۔

کانفرنس میں کچھ دیر تک زیرِ دلینڈ کے متعلق قیاس آرائیاں ہوتی رہیں پھر اوبران نے
 سنہرے رنگ کے اسفنج کا ایک ٹکڑا نکال کر میز پر رکھ دیا۔

”ذرا اسے دیکھئے.... اور بتائیے کہ یہ کیا ہے....“ اُس نے کہا۔

عمران کے علاوہ سبھی اس سنہرے اسفنج پر جھک پڑے۔ وہ خاموش بیٹھا رہا اور اس کے چہرے
 سے بے تعلقی ظاہر ہوتی رہی۔

دفعتاً کیلی نے کہا۔ ”میرے خدا.... یہ تو سونے کا معلوم ہوتا ہے.... لیکن ہے اسفنج۔“

”مگر آپ اس کے متعلق کیا معلوم کرنا چاہتے ہیں، مسٹر اوبران۔“ آلدس نے پوچھا۔ یہ
 ایک معمر اور بد صورت آدمی تھا۔ کھوپڑی اندے کی طرح شفاف تھی اور پلکوں کے بال بھی
 غائب تھے۔ چہرہ عادی قسم کے شرایوں کا سا تھا۔

”کیا اس سے پہلے بھی کبھی یہ چیز آپ کے سامنے آئی ہے۔“ اوبران نے پوچھا۔

عمران کے علاوہ اور سب نے نفی میں جواب دیا۔

اوبران نے عمران کی طرف دیکھا اور پھر اس طرح دوسری طرف دیکھنے لگا جیسے غلطی سے
 اس پر نظر پڑ گئی ہو۔ پھر کچھ دیر بعد بولا۔ ”یہ زیرِ دلینڈ کے ایک جاسوس کے پاس سے برآمد ہوا تھا
 اور یقین کیجئے کہ وہ اُسے ضائع کر دینے کے لئے اپنی انتہائی کوشش صرف کر رہا تھا۔ لیکن ہم نے
 اُسے کامیاب نہیں ہونے دیا تھا۔“

”تو آپ نے اُس سے اس کے متعلق بہت کچھ معلوم کر لیا ہو گا۔“ صفدر بولا۔

”نہیں....!“ اوبران نے مایوسانہ انداز میں سر کو جنبش دی۔ ”ہم کچھ بھی نہیں معلوم
 کر سکے تھے اور پھر وہ تو تھوڑی ہی دیر بعد مر گیا تھا۔ پتہ نہیں کیسے وہ اُس زہر کو استعمال کر سکا تھا۔
 ہم متحیر ہی رہ گئے تھے کیونکہ اس کی جامہ تلاشی میں ہمیں اس اسفنج کے علاوہ اور کچھ نہیں ملا تھا۔
 ہم یہ سوچ بھی نہیں سکتے تھے کہ وہ اس طرح خود کشی کر لے گا۔ بہر حال یہ اسفنج بھی الجھن کی وجہ
 بنا ہوا ہے۔ آخر اُس نے اُسے ضائع کر دینے کے لئے ہاتھ پاؤں کیوں مارے تھے۔“

”وہ دُرُتا تھا کہ کہیں ہم اس کے پیچھے اپنا وقت نہ برباد کرنا شروع کر دیں۔“ عمران بول پڑا۔

”اگر آپ وضاحت سے کام لیں تو بہتر ہو گا۔“ اوبران نے ناخوشگوار لہجے میں کہا۔

”گزارش ہے کہ یہ ہمارے لئے ایک فضول سی چیز ہے۔“

”یہ آپ کیسے کہہ سکتے ہیں جناب۔“ آلدس بھی عمران کو گھورنے لگا۔ عمران کے چہرے پر
 اس وقت بھی حماقت ہی حماقت نظر آرہی تھی۔

”اگر میں یہ کہوں کہ یہ ایک قسم کا ٹرانسمیٹر ہے تو آپ لوگ مجھے پکڑ کر پاگل خانے میں بھجوا
 دیں گے۔“ عمران نے کہا اور پھر اچانک جیب سے ریوالت نکال کر اُس کا رخ آلدس کی طرف
 کرتے ہوئے کہا۔ ”نہیں مسٹر آلدس! تم اپنے دونوں ہاتھ میز پر رکھ لو۔ میں یہ نہیں پسند کرتا کہ
 وہ تمہاری جیبوں کی طرف جائیں۔“

کمرے میں سناٹا چھا گیا۔ حالانکہ آلدس نے اپنے دونوں ہاتھ میز پر رکھ لئے تھے.... لیکن
 عمران کو خونخوار نظروں سے برابر گھورے جا رہا تھا۔

”یہ کیا کر رہے ہیں آپ....!“ اوبران نے غصیلے لہجے میں کہا۔

”میں جو کچھ بھی کر رہا ہوں یہی مناسب ہے مسٹر اوبران۔“

”اوہ....!“ آلدس غرایا۔ ”میں نہیں جانتا تھا کہ اس کانفرنس کا مقصد میرے ملک کی توہین

کرتا ہے۔“

”مسٹر.... میں آپ کو حکم دیتا ہوں کہ ریوالور میز پر رکھ دیجئے۔“ اوبران نے گالی دینے کے سے انداز میں کہا۔

میں تسلیم کرتا ہوں کہ آپ کانفرنس کے سربراہ ہیں لیکن ہمیں اپنی آنکھیں کھلی رکھنی چاہئیں۔ میں دیر سے دیکھ رہا ہوں کہ یہ کئی بار کسی گرہ کٹ کی طرح آپ کی جیبوں میں ہاتھ ڈالنے کی کوشش کر چکا ہے۔

”کیا مطلب....!“

”مطلب خود بخود ہی آپ کی سمجھ میں آتا چاہئے۔ کیا اس اسفنج کے علاوہ اور بھی کوئی چیز آپ کے پاس تھی جس کے لئے جیبوں میں ہاتھ ڈالا جاسکے۔“

”نہیں....!“

”یہ بکواس ہے۔“ آلدس دھاڑا۔ ”میرے ملک کی توہین ہو رہی ہے۔“

”اگر یہ بکواس ہے تو پھر تمہارا میک اپ ہی اس کی تصدیق کرے گا۔“ عمران نے کہا.... کچھ اور بھی کہنا چاہتا تھا کہ اچانک آلدس نے بیٹھے ہی بیٹھے اس پر چھلانگ لگادی۔

عمران کرسی سمیت دوسری طرف الٹ گیا۔ اس نے سوچا تھا کہ اُسے قابو میں کرے گا لیکن اچانک ریوالور چل گیا۔ آلدس کے حلق سے ایک کریہہ سی چیخ نکلی اور اچھل کر ایک جانب جا پڑا۔ گولی سینے میں لگی تھی۔ وہ دیکھتے ہی دیکھتے ٹھنڈا ہو گیا۔

وہ سب بوکھلا کر کھڑے ہو گئے اور عمران احمقانہ انداز میں ان کی شکلیں دیکھ رہا تھا۔

”یہ برا ہوا....!“ اوبران بڑبڑایا۔

”یقیناً بُرا ہوا۔“ عمران نے اعتراف کیا۔ ”لیکن ٹریگر کے دہنے میں میرے ارادے کو دخل نہیں تھا۔ اسی لئے وہ خود اپنی موت کا باعث بنا ہے۔“

پھر تھوڑی دیر بعد عمران نے یہ ثابت کر دیا کہ وہ میک اپ میں تھا۔ اصلی آلدس کا جو بھی حشر ہوا ہو۔

”تو یہ.... بھی زیر و لینڈ کا جاسوس تھا۔“ اوبران نے متفکرانہ انداز میں کہا۔

”اس میں شبہ کی کوئی گنجائش نہیں۔“ کیلی نے کہا اور متحیرانہ نظروں سے عمران کی طرف

دیکھنے لگی۔

”اس نے اس وقت جیب میں ہاتھ ڈالنے کی کوشش کی تھی جب میں نے اسفنج کو ٹرانسمیٹر کہا تھا۔“ عمران بولا۔

”ذرا ٹھہریئے....!“ اوبران نے ہاتھ اٹھا کر کہا۔ ”آپ مجھے اس اسفنج سے بھی عجیب نظر آتے ہیں۔“

اوبران کے ان دونوں آدمیوں نے لاش وہاں سے ہٹادی جو کیلی کا سامان اٹھا کر لائے تھے اور پھر کچھ دیر بعد یہ کانفرنس پھر شروع ہو گئی۔

”پتہ نہیں بیچارے آلدس کا کیا حشر ہوا ہوگا۔“ کیلی نے کہا۔

”اس پر غور کریں گے۔“ اوبران نے کہا اور پھر عمران سے بولا۔ ”ہاں تو جناب آپ اس اسفنج کے بارے میں کیا جانتے ہیں۔“

”وہی جو پہلے کہہ چکا ہوں۔“

”کبھی ٹرانسمیٹر دیکھا بھی ہے۔“ کرامویل نے جھنجھلا کر کہا۔

اور صفدر اسے بھی شبہ کی نظروں سے دیکھنے لگا۔ اس کا ہاتھ جیب میں چلا گیا تھا اور ریوالور کے دستے پر اس کی گرفت سخت ہو گئی تھی۔

عمران جواب دینے کی بجائے صفدر کی طرف مڑ کر بولا۔ ”نہیں یہ بالکل ٹھیک ہیں! خفا ہوتے ہیں تو ہونے دیں۔“

اس پر کرامویل کو اور زیادہ تاؤ آگیا۔ لیکن اوبران نے بات نہ بڑھنے دی۔

”آپ آخر کس طرح اسے ٹرانسمیٹر ثابت کریں گے۔“ اس نے پوچھا۔

”بس کر دوں گا.... کیا آپ اس کی اہمیت کا اندازہ اس سے نہیں لگا سکتے کہ ٹرانسمیٹر کے تذکرے پر اس نے ریوالور نکالنے کی کوشش کی تھی۔“

”اوہ.... اہمیت.... اہمیت سے تو کسی صورت میں بھی انکار ممکن نہیں ہے۔ میں پہلے ہی بتا چکا ہوں کہ جس کے پاس سے یہ برآمد ہوا تھا اس نے اسے ضائع کر دینے کی کوشش کی تھی۔“

”اچھی بات ہے.... تو میں اسے ٹرانسمیٹر ثابت کر دوں گا.... لیکن واضح رہے کہ اس صورت میں جب یہ ٹرانسمیٹر ثابت ہونے لگے تو کسی کے منہ سے آواز بھی نہ نکلی چاہئے۔“ عمران

نے کہا اور پھر صدر سے بولا۔ ”میرے سوٹ کیس میں گد لے سیال کی بوتل ہے اسے نکال لاؤ۔“
صدر اٹھ کر چلا گیا۔ دوسری طرف کیلی ہنر سے کہہ رہی تھی۔ ”بہت گہرا آدمی معلوم ہوتا ہے؟“
”ارے.... کیا آپ نے ابھی دیکھا نہیں۔“
”اب یہ بھی دیکھئے.... کہ وہ اسے ٹرانسمیٹر کیسے ثابت کرتا ہے.... کتنی مضحکہ خیز بات ہے.... کرامویل نے ٹھیک ہی پوچھا تھا کہ کبھی اس نے ٹرانسمیٹر دیکھا بھی ہے۔“
صدر کی واپسی پر دونوں خاموش ہو گئے۔

صدر کے ہاتھ میں ایک بوتل تھی جس میں گد لے رنگ کا سیال نظر آرہا تھا۔ عمران نے ایک گلاس بھی طلب کیا۔ جو فوراً مہیا کر دیا گیا۔ گلاس میں تھوڑا سا سیال انڈیل کر اس میں وہ سنہرا اسفنج ڈالنے ہی والا تھا کہ اوبران بول پڑا۔ ”دیکھئے.... یہ ضائع نہ ہونے پائے۔“
”ہرگز نہیں.... اگر ضائع ہو گیا تو میں دوسرا مہیا کر دوں گا۔“ عمران نے کہا اور اسفنج کا ٹکڑا گلاس میں ڈال دیا اور پھر وہ سب ہی اس پر جھک پڑے کیونکہ گلاس پر ہلکے گلابی رنگ کا دھواں سا نظر آنے لگا تھا۔ عمران نے اپنے ہونٹوں پر انگلی رکھ کر انہیں خاموش ہی رہنے کا اشارہ کیا۔
پہلے تو اس دھوئیں سے کھینوں کی جھنڈھنٹ کی سی آواز آئی اور پھر وہ آواز بتدریج کسی آدمی کی آواز میں تبدیل ہوتی گئی۔
ان کی آنکھیں متحیرانہ انداز میں پھٹی ہوئی تھیں۔ ہونٹ کھل گئے تھے۔ ایک آدھ کی سانسیں تیزی سے چلنے لگی تھیں۔

کچھ دیر بعد عمران نے اسفنج کا ٹکڑا گلاس سے نکال لیا۔

پراسرار چینی

قاسم حمید کے لئے وبال جان بن گیا تھا۔

متواتر دو دن سے وہ عورت ہی بنا ہوا تھا۔ اگر یہ واقعہ اپنے ملک یا شہر میں پیش آتا تو حمید نے انوع و اقسام کی تفریحات کے ڈھیر لگا دیئے ہوتے۔

مگر یہ قاسم کو کیا ہو گیا تھا؟ ایسا مذاق جس کی مدت اتنی طویل ہوتی قاسم کے بس کا روگ

نہیں تھا۔

پھر؟ حمید اسی خیال پر جم گیا کہ وہ اپنی یادداشت کھو بیٹھا ہے۔ اس نے فریدی کو دو تین طویل تار دیئے۔ لیکن نہ تو ان تاروں کا جواب آیا اور نہ ہوائی جہاز والے لاسکی پیغام کے مطابق کوئی دوسری ہدایت ملی۔ البتہ میڈرڈ پینچنے پر اس نے اسے اپنے لندن کے پتے سے آگاہ کر دیا تھا۔ اگر قاسم اس کے لئے مصیبت نہ بن گیا ہوتا تو وہ کچھ دن یہیں بہترین تفریحات میں بسر کر دیتا۔
آج صبح ہی سے وہ پھر فریدی کے تار کا انتظار کر رہا تھا۔ ناشتہ کمرے ہی میں طلب کیا تھا اور اب تک باہر نہیں نکلا تھا۔

یہاں کی تفریحات کا کیا پوچھنا ہر قدم پر ایک حسین لڑکی سے ملاقات ہوتی تھی لیکن وہ تو قاسم کی وجہ سے اس حد تک بور ہو چکا تھا کہ اپنا ہی بوجھ گراں گزرنے لگا تھا۔
صبح سے اب تک وہ اسی خوف سے باہر نہیں نکلا تھا کہ لوگ اس سے قاسم کے متعلق سوالات کریں گے۔ یہاں تک کہ اس ہوٹل میں کئی مشرقی بھی مقیم تھے اور انہوں نے یہ بات سارے ہوٹل میں پھیلا دی تھی کہ قاسم عورتوں کی طرح گفتگو کرتا ہے۔
ٹھیک نوبے حمید اٹھا کہ فون کر کے پائپ کا تمباکو منگوائے لیکن ابھی میز تک بھی نہیں پہنچا تھا کہ کسی نے دروازے پر دستک دی۔

”آجاؤ....!“ اس نے جھنجھلائے ہوئے انداز میں کہا اور دوسرے ہی لمحے میں ہوٹل پر وائزر اندر داخل ہوا۔

”میں اس مداخلت پر معافی چاہتا ہوں جناب۔“ اس نے کہا۔
”کہئے۔“

”لوگوں کا خیال ہے آپ کے ساتھی صحیح الدماغ نہیں ہیں۔“

”لوگوں کا یہی خیال آپ کے متعلق بھی ہو سکتا ہے بشرطیکہ وہ آپ کو ناپسند کرنے لگیں۔“
”دیکھئے وہ دوسری بات ہے.... میں نے سنا ہے کہ وہ عورتوں کی طرح گفتگو کرتے ہیں۔“
”دنیا کا کوئی قانون اسے اس سے باز نہیں رکھ سکتا۔“

”میں آپ سے استدعا کرتا ہوں کہ انہیں کہیں اور لے جائیے۔ یہاں لوگوں میں ان کی وجہ سے ہراس پھیل رہا ہے۔“

”کمال ہے....!“ حمید ہنس پڑا۔ ”لوگوں میں اس لئے ہر اس پھیل رہا ہے کہ وہ عورتوں کی طرح گفتگو کرتا ہے۔“

”دیکھئے اس مسئلے پر سنجیدگی سے بات کیجئے۔ ورنہ آپ پریشانیوں میں پڑ سکتے ہیں۔“

”کیسی پریشانیاں....!“ حمید اُسے گھورنے لگا۔

”میں پولیس کو بھی اس کی اطلاع دے سکتا ہوں اور آپ کے دوست پاگل خانے بھی پہنچ سکتے ہیں۔“

حمید چکر اگیا۔ تھوڑی دیر تک کچھ سوچتا رہا پھر بولا۔

”اچھی بات ہے! میں شام تک یہاں سے چلا جاؤں گا۔“

”بہت بہت شکریہ۔“ سپروائزر نے ناخوشگوار لہجے میں کہا اور کمرے سے نکل گیا۔

اب حمید غصے سے پاگل نہ ہو جاتا تو کیا کرتا اور یہ غصہ فریدی پر ہی تھا۔ خواہ مخواہ بیٹھ بٹھائے یہ مصیبت گلے ڈال دی۔

وہ پیر پختا ہوا کمرے سے باہر نکلا اور قاسم کے کمرے کی طرف روانہ ہو گیا۔ لیکن اس کمرے میں نہ قاسم نظر آیا اور نہ اس کا سامان۔ اس نے وہیں سے سپروائزر کو فون کیا۔ مگر سپروائزر نے قاسم کی روانگی کے متعلق لاعلمی ظاہر کی۔

حمید نے سوچا یہ دوسری ہوئی۔ اگر وہ یہاں سے چلا گیا ہے تو اب وہ یقینی طور پر کسی پاگل خانے ہی میں مل سکے گا۔

کمرے سے نکل کر اس نے اس کے متعلق پوچھ گچھ شروع کی اس ویٹر کو تلاش کیا جو قاسم کو کمرے میں سر و کیا کرتا تھا۔

”وہ تنہا نہیں گئے جناب۔“ ویٹر نے کہا۔

”کون تھا اس کے ساتھ۔“ حمید نے حیرت سے پوچھا۔

”ان کا جاپانی دوست....!“

”جاپانی دوست....!“ حمید کی حیرت میں اضافہ ہو گیا۔

”دیکھئے.... میں یقین کے ساتھ نہیں کہہ سکتا کہ وہ چینی تھا یا جاپانی.... لیکن تھا انہیں دونوں میں سے۔ میں چینی یا جاپانی آدمیوں میں تمیز نہیں کر سکتا۔ کیونکہ میری دانست میں ان

کے چہروں کی بناوٹ یکساں ہوتی ہے۔“

”مگر میں نے تو کبھی اس کے ساتھ کسی چینی یا جاپانی کو نہیں دیکھا۔“ حمید نے کہا۔

”نہ دیکھا ہو گا! مگر وہ ان کے گہرے دوستوں میں سے معلوم ہوتا تھا۔“

”اوہو.... تم نے اس کا بھی اندازہ کر لیا تھا۔“

”جی ہاں.... وہ ان کے لئے بھنی ہوئی مسلم رانیں اور مرغ لایا کرتا تھا۔“

”ارے بھئی میں نے تو کبھی نہیں دیکھا۔“ حمید کی حیرت بڑھتی جا رہی تھی۔

”نہ دیکھا ہو گا۔“ اس نے لاپرواہی سے کہا۔ ”آپ اس وقت اپنے کمرے میں ہوتے ہوں

گے وہ عموماً رات گئے آتا تھا۔“

حمید نے پلکیں جھپکائیں۔ چند لمحے کچھ سوچتا رہا پھر بولا۔ ”کیا اُسے یہاں کافی خوراک نہیں ملتی تھی؟“

”جی نہیں! جب سے ہمیں یہ معلوم ہوا تھا کہ وہ دماغی فطور میں مبتلا ہیں ان کی خوراک کے معاملے میں محتاط ہو گئے تھے۔“

”یعنی اُسے اس کی فرمائش سے کم دینے لگے تھے۔“

”یقیناً جناب۔“

حمید نے ایک طویل سانس لی۔ اس کی الجھن بڑھتی جا رہی تھی۔

”تم نے سب سے پہلے کب اس کے ساتھ دیکھا تھا۔“

”ٹھہریئے.... مجھے سوچنے دیجئے.... جی ہاں.... مجھے اچھی طرح یاد ہے۔ جب وہ ڈاننگ

ہال میں بے ہوش ہوئے تھے اس سے پہلے بھی وہ ان کی میز پر نظر آیا تھا۔“

حمید اپنا سر ہلانے لگا۔ پھر بولا۔ ”کیا وہ پہلے بھی یہاں آتا رہا ہے۔“

”آپ لوگوں کی آمد سے پہلے؟“ ویٹر نے پوچھا۔

”ہاں....؟“

”میں یقین کے ساتھ نہیں کہہ سکتا کہ میں نے پہلے کبھی اسے یہاں دیکھا ہو۔“

سپروائزر بھی آگیا تھا اور ان کی گفتگو بہت غور سے سن رہا تھا۔ حمید اس کی طرف مڑ کر بولا

”میں جرم کی بوسو گھ رہا ہوں۔“

کم از کم اسے یقینی طور پر اس کی زیارت نصیب ہوئی ہوتی۔
حمید ہوٹل سے باہر آیا اور ایک ٹیکسی ڈرائیور کے ہاتھ پر وہ کارڈ رکھتا ہوا بولا۔ ”اس کے
یہاں پہنچا دو۔“

”بہت بہتر جناب۔ تشریف رکھئے۔“ وہ حمید کو نیچے سے اوپر تک دیکھتا ہوا بولا۔
دیکھنے کا انداز ایسا ہی تھا کہ حمید کو اس کے متعلق بھی سوچنا پڑا۔۔۔۔۔ لیکن وہ اسے کوئی معنی نہ
پہنچا۔

ٹیکسی چل پڑی۔ حمید سوچ رہا تھا کہ یہ ڈان میگائزے کوئی بہت ہی معزز اور مشہور آدمی
معلوم ہوتا ہے۔

”دفعۃً ڈرائیور نے پوچھا آپ پر دیسی ہیں شائد۔“

”ہاں میں مشرق سے آیا ہوں۔“

”ڈان میگائزے سے پرانی جان پہچان ہے۔“

”قطعی نہیں۔۔۔۔۔!“

”مجھے حیرت ہے کہ پھر آپ وہاں کیوں جا رہے ہیں۔“

”حیرت کیوں ہے وہ یہاں کا مشہور آدمی ہے میں اسی قسم کا سیاح ہوں کہ ہر جگہ کے مشہور
آدمیوں سے ضرور ملتا ہوں۔“

”آپ غلطی کر رہے ہیں جناب۔“ ٹیکسی ڈرائیور نے ہمدردانہ لہجہ میں کہا۔ ”کسی نے آپ کو
ڈان میگائزے کے متعلق غلط اطلاعات دی ہیں۔“

”کیا مطلب۔۔۔۔۔ میں نہیں سمجھا۔“

”اس کے یہاں ایسے اشخاص جاتے ہیں جنہیں کسی کو قتل کرنا ہوتا ہے۔۔۔۔۔ یا پھر ایسے
اشخاص جو بہت مالدار ہوتے ہیں۔ یعنی اگر وہ وقتی طور پر لٹ بھی جائیں تو انہیں زیادہ صدمہ نہ ہو
اور ایسے اشخاص کو عموماً اس کے ایجنٹ ہی پھانس کر وہاں بھیجتے ہیں۔“

حمید سناٹے میں آگیا۔ اس کی جیب میں کافی بڑی رقم موجود تھی پھر اسے کیا کرنا چاہئے۔ وہ
سوچنے لگا۔

”اچھا پھر مجھے یہیں کہیں اتار دو۔“ حمید نے کچھ دیر بعد کہا۔ وہ ایک اجنبی دیس میں بہت

”کیا مطلب۔۔۔۔۔!“ سپروائزر اسے گھورنے لگا۔
”میرے ساتھی کا اغوا۔“

”تو کیا آپ بھی اسے عورت ہی سمجھتے ہیں۔“ سپروائزر مسکرایا۔

”سنجیدگی سے غور کیجئے۔“ حمید نے غصیلے لہجے میں کہا۔ ”میرا ساتھی ایک بے انتہاد دولت مند
آدمی ہے۔ لیکن زیادہ چالاک نہیں ہے۔ اس لئے میں اس کے اغوا کے امکانات پر غور کر رہا ہوں۔“
سپروائزر کچھ سوچنے لگا۔ پھر بولا۔ ”دیکھئے جناب۔۔۔۔۔ اگر یہ معاملہ ہے تو آپ کو انہی
صاحب سے مناسب مدد مل سکتی ہے جن کی وساطت سے آپ نے یہاں قیام کیا تھا۔“
حمید نے پھر متحیرانہ انداز میں پلکیں جھپکائیں۔ اس کا خیال تھا کہ وہ اپنے یہاں کے سفارتخانے
کی وساطت سے یہاں ٹھہرا ہوگا۔

”کیوں؟ کیا وہ کوئی مقامی آدمی ہے۔“ اس نے پوچھا۔

”آپ نہیں جانتے۔۔۔۔۔“ سپروائزر کے لہجے میں زیادہ حیرت تھی۔

”نہیں۔۔۔۔۔ میں نہیں جانتا۔ میرے ایک دوست نے اطلاع دی تھی کہ یہاں ٹھہرنے کا
انتظام کروایا گیا ہے۔“

”آئیے۔۔۔۔۔ میرے ساتھ آئیے۔ میں اس کا پتہ دوں گا۔“

وہ حمید کو اپنے دفتر میں لایا اور میز کی دراز میں کچھ دیر تک کاغذات الٹنے پلٹنے کے بعد ایک
ملاقاتی کارڈ نکالا۔

”یہ لیجئے۔۔۔۔۔ باہر کسی ٹیکسی والے کے سامنے صرف یہ نام دہرا دیجئے گا۔ وہ آپ کو وہاں پہنچا
دے گا۔“

کارڈ پر ”ڈان میگائزے“ تحریر تھا۔

”مگر اس پر پتہ کہاں ہے!“ حمید نے کہا۔

”آہا۔۔۔۔۔ یہی سب کچھ ہے جناب۔ آپ کسی سے بھی ڈان میگائزے کے متعلق پوچھئے گا وہ
آپ کو وہاں پہنچا دے گا۔“

حمید سوچنے لگا کہ آخر یہ ڈان میگائزے کون ہے جس کی وساطت سے وہ اس ہوٹل میں ٹھہرا
تھا۔ کیا فریدی سے اس کے تعلقات براہ راست تھے۔ لیکن اگر اس کے ایسے ہی تعلقات ہوتے تو

محتاج رہنا چاہتا تھا۔

ڈرائیور نے ایک جگہ ٹیکسی روکی اور حمید کو ایہ ادا کر کے نیچے اتر گیا۔ وہ خود کو اس وقت الو نہیں الو کا پٹھا محسوس کر رہا تھا۔

قریب ہی ایک کیفے تھا اس میں جا کر بیٹھ گیا۔ کافی منگوائی اور سوچتا رہا۔ کافی ختم کرنے کے بعد وہ بل ادا کرنے کے لئے کاؤنٹر پر آیا۔

”میں آپ کو تھوڑی سی تکلیف دینا چاہتا ہوں جناب۔“ اس نے کاؤنٹر کلرک سے کہا۔

”فرمائیے۔“ کلرک نے خندہ پیشانی سے پوچھا۔

”مجھے ایک آدمی کے ٹیلی فون نمبر معلوم کرنے ہیں۔“

”ہاں.... ہاں بتائیے۔“ کلرک نے ایک طرف رکھی ہوئی ٹیلی فون ڈائریکٹری اٹھاتے ہوئے کہا۔

”ڈان میگائڑے۔“

”جی....!“ کلرک چونک پڑا.... وہ حمید کو ایسے انداز میں دیکھتا رہا تھا جیسے اپنے کانوں پر

یقین نہ آیا ہو۔

”جی ہاں.... ڈان میگائڑے۔“

کلرک سر جھکا کر ڈائریکٹری کے اوراق اٹھنے لگا۔ پھر تھوڑی دیر بعد اس نے حمید کو نمبر بتائے۔

حمید نے نوٹ بک میں نمبر نوٹ کرتے ہوئے اس کا شکریہ ادا کیا۔

کچھ دیر بعد وہ پھر فٹ پاتھ پر تھا۔ اب کسی ٹیلی فون بوتھ کی تلاش تھی۔ وہ اسی کیفے ہی سے

فون کر سکتا تھا مگر چونکہ اس کال کی نوعیت ہی دوسری تھی۔ اس لئے اُس نے مناسب نہیں سمجھا تھا۔

ایک راہ گیر نے ایک پبلک کال بوتھ تک اس کی رہنمائی کی۔ حمید نے بوتھ میں داخل ہو کر

دروازہ بند کر لیا اور نوٹ بک میں تحریر کئے ہوئے نمبر ڈائل کئے۔

دوسری طرف سے فوراً ہی کال ریسپونڈ ہو گئی۔

”مجھے ڈان میگائڑے سے ملنا ہے۔“ حمید نے خالص انگریزی لہجے میں کہا۔ وہ ہوٹل بو مینو

کے سپروائزر کے لہجے کی نقل اتارنے کی کوشش کر رہا تھا۔

”ایک منٹ ٹھہرو....!“ دوسری طرف سے آواز آئی پھر کچھ دیر خاموشی رہی اور اس کے

بعد ہی حمید نے کسی کھٹکنے کتے کی غراہٹ سنی۔

”ہیلو.... ڈان میگائڑے۔“

”میں بو مینو کا سپروائزر بول رہا ہوں۔“

”کجو.... کیا ہے....“ دوسری طرف سے کہا گیا۔

”آپ نے چند دن پہلے دو آدمی یہاں ٹھہرائے تھے۔“

”ہاں.... تو پھر....!“

”ان میں سے ایک غائب ہے.... اور دوسرا کہہ رہا ہے کہ اس کا اغوا ہوا ہے۔ دوسرا آدمی

بے حد پریشان ہے۔“

”اوہ.... نطفہ حرام.... تم مجھے ایسی خبر سنارہے ہو۔ کیا یہ چاہتے ہو کہ بو مینو کھنڈر

ہو جائے۔“

”ہم کیا کر سکتے ہیں جناب۔“

”جناب کے بچے.... دوسرے آدمی کو فوراً میرے پاس بھیج دو۔ بیس منٹ کے اندر اندر....!“

”بہت بہتر جناب۔“ حمید نے سلسلہ منقطع کر دیا۔

اب وہ مطمئن تھا۔ اسے یقین ہو چکا تھا کہ ٹیکسی ڈرائیور کے بیان کی روشنی میں بو مینو کا

سپروائزر ڈان میگائڑے کا اینٹ نہیں ہو سکتا۔

اس نے پھر ایک ٹیکسی کی اور ڈرائیور کو صرف ڈان میگائڑے کا نام بتایا۔ اس ڈرائیور نے بھی

اسے حیرت سے ہی دیکھا۔ لیکن اب حمید مطمئن ہو گیا تھا۔ اس لئے اپنے انداز سے لا پرواہی ظاہر کرتا رہا۔

ٹیکسی چل پڑی۔ اس ڈرائیور نے اس سے ڈان میگائڑے کے متعلق کوئی گفتگو نہ کی۔ کچھ دیر

بعد ٹیکسی رک گئی۔

”کہاں....؟“ حمید نے چاروں طرف دیکھتے ہوئے کہا۔ یہ ایک کشادہ اور پر رونق سڑک

تھی جس پر دو روہ دکانیں تھیں۔ کچھ ہوٹل تھے اور کچھ شراب خانے۔

”وہ....!“ ڈرائیور نے ایک شراب خانے کی طرف اشارہ کیا۔

حمید چپ چاپ اتر گیا۔ ڈرائیور کو کرایہ دیا اور شراب خانے میں گھس گیا۔ صدر دروازے

کے قریب ہی دو آدمی شاید اس کے منتظر تھے۔

”ادھر آئیے جناب۔“ ایک نے نہایت ادب سے کہا اور حمید بائیں جانب والے دروازے

میں مڑ گیا۔ یہ ایک طویل راہداری تھی۔ اس کی رہنمائی کرنے والا کچھ دور چل کر ایک بند دروازے کے سامنے رک گیا۔

”آپ دستک دے کر اندر جاسکتے ہیں جناب۔“ اس نے آہستہ سے کہا اور اٹلے پاؤں واپس ہو گیا۔ حمید نے آہستہ آہستہ دروازے پر دستک دی۔

”آجاؤ....!“ اندر سے غراہٹ سنائی دی۔

حمید دروازہ کھول کر اندر داخل ہوا۔ اس کے سامنے ایک کچھ شخم بوڑھا کھڑا تھا جس کے قوی ضعیفی کا شکار نہیں ہوئے تھے۔ البتہ چڑھی ہوئی گھٹی موٹھیں بے داغ سفید تھیں اور سر بالکل صاف تھا۔ آنکھیں انگاروں کی طرح دہک رہی تھیں۔

”بیٹھ جاؤ....!“ بوڑھے نے نرم لہجے میں کہا۔ اب اس کی آواز میں غراہٹ نہیں تھی۔ حمید بیٹھ گیا۔

”کیا قصہ ہے۔“ اس نے پوچھا۔

”مجھے معلوم ہوا ہے کہ ہم دونوں آپ ہی کی وساطت سے بومینو میں ٹھہرے تھے۔“

”ہاں.... یہ درست ہے۔ مجھے لندن سے کرئل فریدی کا تار ملتا تھا....“

”میں ان کا اسٹنٹ کیپٹن حمید ہوں۔“

”اچھا.... مگر بات کیا ہوئی۔“

حمید نے قاسم کا قصہ شروع سے آخر تک دہراتے ہوئے کہا۔ ”اب تک ویٹر کسی چینی یا جاپانی آدمی کی کہانی سنارہا تھا۔“

”وہ کیا ہے۔“ ڈان میگائڑ نے پوچھا۔

حمید ویٹر کا بیان دہرانے لگا۔ ڈان میگائڑ تشویش کن انداز میں سنتا رہا اور حمید کے خاموش ہو جانے پر بولا۔ ”اُسے یقین نہیں ہے کہ وہ کوئی چینی ہی تھا۔“

”وہ چینی اور جاپانی میں تمیز نہیں کر سکتا۔“

”میرے خیال سے وہ کوئی چینی ہی ہو گا۔“ ڈان میگائڑ نے کچھ سوچتے ہوئے کہا۔ ”یہاں بد معاش قسم کے چینیوں کی کمی نہیں ہے۔ مگر آپ کا وہ ساتھی....!“

”وہ بہت دولت مند آدمی ہے.... اس نے اس سیاحت کے لئے ایک بہت بڑی رقم الاینڈ

بک میں منتقل کی تھی۔“

”آہا.... تب تو یہ اغوا ہی ہو سکتا ہے۔ میں ان چینیوں کو اچھی طرح جانتا ہوں۔ یہ بھی ممکن ہے کہ آپ کے دوست کی بیہوشی کسی دوا کے استعمال ہی کا نتیجہ رہی ہو۔ ان چینی کتوں کے پاس ایسی حیرت انگیز دوائیں ہوتی ہیں جو شیطان کی سمجھ میں بھی نہ آسکیں۔“

”پھر بتائیے میں کیا کروں۔“

”میں یہاں کے مشتبہ چال چلن والے چینیوں کو پکڑواؤں گا۔ آپ بے فکر رہئے۔ اگر آپ کا دوست میڈرڈ ہی میں ہے تو دنیا کی کوئی طاقت اُسے میری نظروں سے نہیں چھپا سکے گی۔“

”میں بے حد مشکور ہوں گا۔“

ڈان میگائڑ نے کچھ نہ بولا۔ حمید سوچ رہا تھا کہ آخر فریدی سے اس کے تعلقات کس قسم کے ہیں۔ ڈان میگائڑ نے میز پر رکھی ہوئی برقی گھنٹی کا بٹن دبایا اور کچھ دیر بعد ایک آدمی اندر داخل ہوا۔ یہ بھی صورت سے کوئی شریف آدمی معلوم نہیں ہوتا تھا۔

”تن لین سے کہو کہ میگائڑ اُسے اور اس کے تمام آدمیوں کو اپنے باغ میں طلب کرتا ہے۔ چار بجے شام تک سب کو وہاں پہنچ جانا چاہئے۔ اگر اس کا ایک آدمی بھی غیر حاضر ہوا تو ایک چینی بھی میڈرڈ میں نہ دکھائی دے گا۔“

آنے والے نے حمید پر ایک اچھٹی سی نظر ڈالی اور بولا۔ ”بہت بہتر جناب۔“

”جاؤ....!“

”وہ کسی پالتو کتے کی طرح واپس گیا۔“

”تم کیا بیو گے۔“ ڈان میگائڑ نے حمید سے پوچھا۔

”فی الحال کچھ نہیں۔ لیکن اگر آپ کی مراد شراب سے ہے تو میں شراب پیتا ہی نہیں ہوں۔“

”کرئل فریدی ہی کے اسٹنٹ ہو۔“ ڈان میگائڑ مسکرایا۔ ”وہ بھلا تمہیں کیوں شراب پینے دے گا۔“

”آپ کرئل کو کب سے جانتے ہیں۔“ حمید نے پوچھا۔

”بہت دنوں سے.... جب وہ صرف اٹھارہ سال کا تھا۔“ حمید کو حیرت زدہ دیکھ کر وہ پھر مسکرایا۔ ”ہاں مجھے اس کا فخر حاصل ہے کہ بیسویں صدی کے حیرت انگیز آدمی سے بہت دنوں سے

واقف ہوں۔ اس وقت سے جانتا ہوں جب اس کے مستقبل کے لئے صرف پیشین گوئیاں ہی کی جاسکتی تھیں۔ میں نے بھی ایک پیشین گوئی کی تھی جو حرف بحرف صحیح نکلی ہے۔ میں نے کہا تھا کہ ایک دن وہ ایک ناقابل فہم آدمی کہلائے گا۔ شاید تمہیں یہ سن کر حیرت ہو کہ وہ میرا محسن بھی ہے۔ اس نے ایک بار اپنی زندگی خطرے میں ڈال کر میری جان بچائی تھی۔ یہ اسی زمانے کی بات ہے جب وہ اٹھارہ سال کا تھا۔ لندن میں زیر تعلیم تھا.... ہوا یہ کہ میں ایک رات پکاڈلی کے ایک شراب خانے میں پی رہا تھا۔ اچانک وہاں آگ لگ گئی۔ شراب خانے کی آگ کا کیا پوچھنا۔ بس اُسے بارود خانہ ہی سمجھ لو.... ہم چاروں طرف شعلوں میں گھر گئے۔ آگ آنا فانا پھیلی تھی۔ میں نہ جانے کس طرح اوپر کی منزل کے زینوں تک پہنچ گیا تھا۔ بدحواسی میں اوپر چڑھتا چلا گیا۔ لیکن پھر غلطی کا احساس ہوا۔ لیکن اب بہت دیر ہو چکی تھی۔ واپسی ناممکن تھی کیونکہ زینے بھی آگ کی لپیٹ میں آچکے تھے۔

شراب خانے کے اوپر رہائشی فلیٹ تھے۔ میں نے وہاں عورتوں اور بچوں کو بلبلاتے دیکھا۔ باہر نکلنے کے سارے راستے مسدود ہو چکے تھے اور پھر میں خود بھی انہیں عورتوں اور بچوں کی طرح پیچھے چلانے لگا.... مجھے اس وقت اس کا اعتراف کرتے ہوئے بے حد شرم آرہی ہے کہ میں بہت بُری طرح خائف ہو گیا تھا۔

نیچے فائر بریگیڈ آگیا تھا۔ پانی کی دھاریں دیواروں اور چلتی ہوئی کھڑکیوں پر پڑ رہی تھیں۔ لیکن کسی میں بھی اتنی ہمت نہیں تھی کہ اوپر آسکتا۔ نیچے ایک بہت بڑا جال تان دیا گیا تھا اور برابر ہدایت کی جارہی تھی کہ اوپر والے نیچے کودنا شروع کر دیں۔ مگر اس پر بھی کوئی تیار نظر نہیں آتا تھا۔ خود مجھ سے بھی یہ نہ ہو سکا۔ بات دراصل یہ تھی کہ جال ہمیں نظر نہیں آ رہا تھا۔ اچانک ایک آدمی نے مجھے نیچے دھکیل دیا اور میرے حلق سے ایک طویل چیخ نکلی مگر میں جال پر گر کر خلاء میں جھول رہا تھا۔ مجھے جال پر سے الگ ہٹا لیا گیا اور پھر عورتوں اور بچوں کو نیچے پھینکا جانے لگا۔

یہ فریدی ہی تھا کہ جس نے پاپ کے سہارے اوپر چڑھنے کی ہمت کی تھی اور وہی عورتوں اور بچوں کو اٹھا اٹھا کر نیچے پھینک رہا تھا۔ اسی نے مجھے جال پر گرایا تھا اور سب سے آخر میں جب ”کودا تو اس کے کپڑوں میں آگ لگ چکی تھی۔ وہ بُری طرح جھلس چکا تھا۔“

”کرئل نے آج تک مجھے نہیں بتایا کہ کبھی انہیں ایسا کوئی واقعہ پیش آیا تھا۔“ حمید نے کہا۔

”کرئل تجھے کیا کیا بتائے گا۔ اس کی ساری زندگی ہی ایسے واقعات سے بھری پڑی ہے....“ ڈاں میگائڑے طویل سانس لے کر بولا۔

حمید تین بجے تک ڈاں میگائڑے کے شراب خانے ہی میں رہا۔ پھر وہ اسے ساتھ لے کر اس مقام کے لئے روانہ ہو گیا جہاں اس کے بیان کے مطابق مشتبہ چینی اکٹھا کئے گئے۔ یہ ایک خوشنما اور طویل و عریض باغ تھا۔ جس کے وسط میں بھی ایک شراب خانہ تھا۔ حمید نے لان پر بیٹھے ہوئے چینوں کا شمار کیا۔ یہ تعداد میں باٹھ تھے۔ ان میں سے ایک آدمی اٹھ کر ڈاں میگائڑے کے قریب آگیا۔ حمید نے محسوس کیا وہ سب میگائڑے کو خوف اور نفرت سے دیکھ رہے ہیں۔

”کیوں تن لین....!“ میگائڑے نے خشک لہجے میں پوچھا۔ ”اتجھے تو ہو۔“

”ہاں سی نیول! بہت اچھا مگر آخر ہمیں کیوں یہاں طلب کیا گیا ہے۔“

”تھوڑی دیر ٹھہرو۔“ ڈاں میگائڑے ہاتھ اٹھا کر بولا۔ ”مجھے ایک آدمی کا انتظار ہے۔“

”میں سمجھتا ہوں سی نیول.... کسی نے آپ کو ہمارے خلاف ورغلا یا ہے۔“

”بس اتنی دیر خاموش رہو جب تک کہ وہ آدمی نہ آجائے۔“

حمید نے سوچا آخر کس آدمی کا انتظار ہے.... لیکن اس نے ڈاں میگائڑے سے نہیں پوچھا۔ پھر تھوڑی دیر بعد اس آدمی سے واقف ہو گیا۔ آنے والا بومینو کا ویٹر تھا جس نے قاسم کے متعلق معلومات بہم پہنچائی تھیں۔

سارے چینی ایک لائن میں کھڑے کر دیئے گئے اور ویٹر سے بات چیت کرنے کو کہا گیا۔ اس نے باری باری سے ہر ایک کو بغور دیکھا اور مایوسانہ انداز میں سر ہلاتا ہوا بولا۔ ”ان میں کوئی بھی نہیں ہے۔“

”آخر مجھے بھی تو کچھ بتاؤ.... سی نیول۔“ تن لین آگے بڑھ کر بولا۔

تب ڈاں میگائڑے نے غصیلی آواز میں پوری کہانی دہرائی۔

”اوہو.... ٹھہرو سی نیول“ تن لین معنی خیز انداز میں اپنی آنکھوں کو گردش دیتا ہوا بولا۔

”اس بات کے لئے ان سمجھوں کو ناحق تکلیف دی۔ یہ تو مجھ سے ہی پوچھ لیا ہوتا۔ یہ بیچارے کیا

جائیں.... لیکن میں بھی بے قصور ہوں۔ مجھے حالات کا علم نہیں تھا ورنہ ایسا کبھی نہ ہونے پاتا۔“
”کیا بات ہے۔“

”آج تک ایک آدمی میرے پاس مقیم تھا۔ وہ سنگاپور سے آیا تھا اور میرا ہم وطن ہی تھا۔ وہ دو تین دنوں سے بھی ہوئی رانیں اور مرغ مسلم کہیں لے جایا کرتا تھا۔ آج دوپہر کو اس کے ساتھ ایک بہت لمبا چوڑا آدمی بھی تھا۔ اس کے ساتھ وہ میرے گھر پر آیا اور اپنا سامان لے کر کہیں اور چلا گیا۔“

”سامان ملے کر کہیں اور چلا گیا۔“

”اوہ.... مگر کہاں چلا گیا۔“

”افسوس کہ اس نے یہ نہیں بتایا۔ میں تو گھر پر موجود نہیں تھا۔ مجھے یہ بات اپنے نوکر سے معلوم ہوئی۔“

”اس کا نام کیا ہے۔“

”روحون گی! وہ سنگاپور سے آیا تھا اور امریکہ جانے کا ارادہ رکھتا تھا!“

غیر متوقع حملہ

وہ سب سنائے میں آگئے تھے اور عمران احتقانہ انداز میں پلکیں جھپکارتا تھا.... دفعتاً اور ان نے ریوالور نکال کر اس کا رخ عمران کی طرف کر دیا.... لیکن عمران کے چہرے پر حماقت ہی کے آثار نظر آتے رہے۔

”ہنٹر.... اس کی جیب سے ریوالور نکال لو۔“ اور ان نے کہا۔

ہنٹر نے اٹھ کر عمران کی جیبیں ٹٹولیں اور ریوالور نکال لیا۔

”اب یہ دیکھنا ہے مسٹر جگھر کہ تم کون ہو۔“ اور ان نے تلخی مسکراہٹ کے ساتھ کہا۔

”تم مسٹر علی عمران کی توہین کر رہے ہو مسٹر ڈپٹی چیف۔“ صدر غریبا۔

”تم بھی اپنی جگہ سے جنبش نہ کرنا.... ہنٹر اس کی بھی تلاشی کر لو۔“

”تب تو ہم سبھی مشتبه ہیں۔“ کیلی نے غصیلی آواز میں کہا۔

”نہیں محترمہ! مجھے اطمینان کر لینے دیجئے اس کے بعد میں ان دونوں سے معافی مانگ لوں گا۔“
”ضرور ضرور....!“ عمران خوش ہو کر بولا۔ ”معاف کر دوں گا۔“

اس کے دور ریوالوروں کی چھاؤں میں ان کے چہروں پر کئی قسم کے لوشن آزمائے گئے لیکن وہاں میک اپ تو تھا نہیں۔

”اب دانت بھی صاف کرادو۔“ عمران نے ہنٹر سے کہا۔ ”ویسے میری رنگت اس وقت اتنی نکھر آئی ہے کہ چھ ماہ تک منہ نہ دھوؤں تب بھی لوگ مجھے گفام ہی سمجھیں گے۔“

”میں پہلے ہی جانتی تھی کہ آپ لوگ اپنا وقت برباد کر رہے ہیں۔“ کیلی نے کہا۔

”میں آپ حضرات سے معافی چاہتا ہوں۔“ اور ان بھرائی ہوئی آواز میں بولا۔

”میں معاف کر دینے میں کوئی حرج نہیں سمجھتا۔“ عمران نے صفدر کی طرف دیکھ کر کہا۔

”کیا خیال ہے۔“ مگر صفدر غصے میں براہِ سامنہ بنائے رہا۔

”اب ہمیں پھر اصل موضوع کی طرف آجانا چاہئے۔“ اور ان نے کہا۔

”میرا ریوالور واپس کر دینے کے بعد۔“ عمران سر ہلا کر بولا۔

ان دونوں کے ریوالور واپس کر دیئے گئے۔

”اب مجھے اس سیال کے متعلق بتائیے جس میں آپ نے اسفنج ڈالا تھا۔“ اور ان نے کہا۔

”یہ ایک قطعی غیر متعلق سوال ہے۔“ صفدر نے کہا۔ ”اس کا جواب ہم نہیں دے سکتے۔ بہر حال

عمران صاحب نے جو کچھ کہا تھا اُسے ثابت کر دیا۔“

”آپ اس کے استعمال سے کیسے واقف ہوئے تھے۔“

”یہ سوال بھی غیر متعلق ہے! ہم یہاں صرف اس لئے اکٹھا ہوئے ہیں کہ زیرو لینڈ کو تلاش

کریں۔“ صفدر نے جواب دیا۔ عمران تو اب خاموش ہو گیا تھا۔

”پھر بھی.... اگر ہم دوستانہ طور پر بعض تذکرے چھیڑیں۔“ ہنٹر نے کہا۔

”غالباً آپ لوگ خفا ہو گئے ہیں۔“ ہنٹر مسکرایا۔

”نہیں ایسی کوئی بات نہیں۔ لیکن ہم اپنے اصولوں سے نہیں ہٹ سکتے۔“ صفدر نے گلاس کا

سیال ایک طرف پھینکتے ہوئے کہا۔

”خیر آپ کی مرضی۔“ اور ان نے لاپرواہی سے اپنے شانوں کو جنبش دی۔

”میا وہ لاش کسی کی نگرانی میں ہے۔“ عمران نے پوچھا۔
”ہاں....!“ مختصر سا جواب تھا۔

کچھ دیر تک خاموشی رہی پھر اوبران بولا۔ ”یہ لوگ جو کسی زیرولینڈ سے متعلق بیان کئے جاتے ہیں ان کے پاس سے ایسی ہی حیرت انگیز چیزیں برآمد ہوتی رہی ہیں۔ یہی وجہ ہے کہ آزاد دنیا اس نام کو تشویش کی نظروں سے دیکھتی ہے۔“ انس نے خاموش ہو کر کرامویل اور کیلی کی طرف دیکھا۔

”یہ بہت بڑی زیادتی ہے۔“ کیلی نے کہا۔ ”ابھی آپ دو شریف آدمیوں سے اس قسم کا برتاؤ کر چکے ہیں اس لئے کم از کم میں تو یہی چاہتی ہوں کہ آپ میری طرف سے مطمئن ہو جائیے۔“

”ہاں یہ مناسب ہے۔“ کرامویل بڑبڑایا۔

”قطعی غیر مناسب ہے۔“ عمران بول پڑا۔

”کیوں....؟“ کیلی اس کی آنکھوں میں دیکھتی ہوئی مسکرائی۔

”دنیا کے ہر ملک میں غیر ملک کے جاسوس ہوتے ہیں۔ انہیں پہچانا آسان کام نہیں ہے کیونکہ وہ میک اپ میں رہتے ہیں۔ اکثر وہ اہم ترین محکموں میں بھی اہم ترین جگہیں حاصل کر لیتے ہیں پھر کیا یہ ممکن نہیں کہ وہ سیکرٹ سروس میں بھی گھس آئیں۔ مطلب یہ کہ میں میک اپ میں نہ ہونے کے باوجود بھی زیرولینڈ کا جاسوس ہو سکتا ہوں۔ ہو سکتا ہے میرے متعلق میرے ہی ملک کی سیکرٹ سروس نے دھوکا کھایا ہو۔“

عمران خاموش ہو گیا اور وہ لوگ بھی کچھ نہ بولے۔

”آپ کہنا کیا چاہتے ہیں....!“ اوبران نے پوچھا۔

”ہمیں بہت زیادہ محتاط رہنے کی ضرورت نہیں ہے کہ ہم ایک دوسرے پر کڑی نظر رکھیں۔“

قطعی اعتماد نہ کریں کسی پر! اب میں کیا بتاؤں کہ آپ لوگ مشاعرہ پسند نہیں ہیں ورنہ اس سلسلے میں آپ کو ایک غزل بھی سناتا۔“

”غزل کیا....!“ ہنسنے پوچھا۔

”افسوس کہ انگریزی میں غزل کا ترجمہ نہیں کیا جاسکتا۔“

”پھر ہم کیسے سمجھیں کہ آپ نے کیا کہا ہے۔“

”دیکھئے غزل ہے.... یعنی کہ یوں۔“ عمران نے گنگنا کر شعر پڑھا۔

یا الہی مٹ نہ جائے دردِ دل

منے والوں کو مٹائے دردِ دل

”سمجھ میں نہیں آتا کہ آپ کیا کہہ رہے ہیں۔“ اوبران نے براہِ سامنہ بنا کر کہا۔

”پھر بہکنے لگے آپ عمران صاحب۔“ صفر نے اُسے ٹوکا۔

”اوہاں.... میں یہ کہہ رہا تھا کہ زیرولینڈ کو ہم تلاش کہاں کریں گے۔“ عمران نے کہا۔

”اس سے پہلے ہم اس سنہرے ٹرانسمیٹر پر غور کریں گے۔“ اوبران کچھ سوچتا ہوا بولا۔ ”وہ

یقیناً کسی آدمی ہی کی زبان تھی۔ لیکن کیا آپ میں سے کوئی اسے سمجھ سکا تھا۔“

عمران کے علاوہ ہر ایک نے نفی میں سر کو جنبش دی۔

”کیا آپ سمجھتے تھے؟“ اوبران نے اسے پوچھا۔

”اگر سمجھ سکا ہوتا تو اب تک زیرولینڈ میں اُلو بولنے لگے ہوتے۔“ عمران نے کہا۔ ”سب

سے بڑی دشواری یہی ہے کہ ابھی تک مجھے کوئی ایسا آدمی نہیں مل سکا جو اس زبان کو سمجھنے کا دعویٰ کر سکتا۔ میں پھر پوچھتا ہوں کیا آلدس کی لاش محفوظ ہے۔“

”جی ہاں... محفوظ ہے۔“ اوبران نے ناخوشگوار لہجے میں کہا۔ ”پتہ نہیں کیوں آپ غیر متعلق گفتگو شروع کر دیتے ہیں۔“

”میں اپنے ملک میں اس کا ماہر سمجھا جاتا ہوں۔ ویسے میں یہ عرض کر رہا ہوں کہ اس مکان سے نکلے اور جدھر سینگ سائیں دوڑنا شروع کر دیجئے۔ آلدس تنہا نہ رہا ہوگا۔ اگر اس مکان پر بم

گرا تو اس دیرانے میں کوئی افسوس کرنے والا بھی نہ ملے گا۔“

وہ اچھل کر کھڑا ہو گیا۔

”ٹھیک ہے.... بالکل ٹھیک ہے۔“ کیلی بھی چھلانگ مار کر عمران کے برابر پہنچ گئی۔

لیکن ٹھیک اسی وقت ایک آدمی کمرے میں داخل ہوا۔ اُس کے ہاتھ میں ٹائی گن تھی اور وہ

سر سے پیر تک سیاہ پوش تھا۔

”بہت دیر میں ہوش آیا تمہیں۔“ اس نے قہقہہ لگایا۔ پھر وہ قہقہہ بتدریج غراہٹ میں

تبدیل ہوتا چلا گیا۔

”لاؤ.... سنہرے اسفنج کے دونوں ٹکڑے میرے حوالے کر دو۔“

”کیا تمہیں گانا آتا ہے۔“ عمران نے کیلی سے پوچھا۔

”کیا مطلب....!“ کیلی کی آواز کانپ رہی تھی۔

”تم دیکھ رہی ہو کہ اس شریف آدمی کے ہاتھ میں نامی گن ہے۔ اگر فی کس پانچ گولیوں کے حساب سے بھی ارکھ لو تو ہمیں بیٹنگن کے بھرتے کا مزہ آسکتا ہے۔“

ایک آدمی اور اندر آیا۔ یہ بھی سیاہ لباس میں تھا اور اس کے چہرے پر بھی سیاہ نقاب تھی۔ اس نے میز پر پڑا ہوا سنہرا اسفنج اٹھا لیا۔

”دوسرا ٹکڑا نکالو....!“ نامی گن والا غرایا۔

”ہم کسی دوسرے کے وجود سے واقف نہیں ہیں۔“ او بران نے پرسکون لہجے میں کہا۔

دفعتاً دوسرے آدمی نے ان کے چہروں کا جائزہ لیتے ہوئے عمران کی طرف اشارہ کر کے کہا۔

”یہی آدمی ہو سکتا ہے۔“

”شکریہ۔“ عمران بڑی سعادت مندی سے بولا۔

”کچھ اس مت کر دو۔ اسفنج نکالو۔“ نامی گن والا دہاڑا۔

”ارے تم خواہ مخواہ میرے پیچھے کیوں پڑ گئے ہو۔“ عمران برا سامنے بنا کر بولا۔ ”میں کیا جانوں۔“

”تم سے زیادہ کون جانے گا اگر تم وہی بے وقوف آدمی ہو۔“

”تم خود ہی وقوف آدمی.... اے زبان سنبھال کر۔ ورنہ میں یہیں اسی جگہ خودکشی کر لوں گا۔“

دفعتاً نامی گن والے نے دوسرے نقاب پوش سے کہا۔ ”تم ان لوگوں کو باہر نکال لے جاؤ۔“

میں اس سے سمجھ لوں گا۔“

مگر عمران کی سمجھ میں نہ آ سکا کہ وہ اس سے سمجھنے کے لئے تنہائی کیوں چاہتا ہے۔

دوسرا آدمی بقیہ لوگوں کو ریلوے لورڈ کھا کر باہر نکال لے گیا۔

”بیٹھ جاؤ۔“ نقاب پوش نے نامی گن کی جنبش سے کرسی کی طرف اشارہ کیا۔ ”چلو بیٹھ بھی گیا۔“ عمران بیٹھتا ہوا بولا۔

”کیا تم لوگ یہ سمجھتے ہو کہ زیرو لینڈ تک پہنچ جاؤ گے۔“ اس نے غرا کر کہا۔

”ہم سمجھیں نہ سمجھیں تم یہی سمجھتے ہو۔“ عمران مسکرا کر بولا۔

”کچھ اس ہے.... ہمیں ایسی مہمات کی ذرہ برابر بھی پرواہ نہیں۔“

”پھر کیوں ہمارے پیچھے دوڑتے پھر رہے ہو۔“

”اسفنج! صرف یہی دو ٹکڑے جو غلط ہاتھوں میں پہنچ گئے ہیں۔ لاؤ نکالو میرے پاس زیادہ وقت

نہیں ہے۔“

”وہ میں اپنے ساتھ نہیں لایا۔“ عمران نے کہا۔

”تم مجھے دھوکا نہیں دے سکتے۔ اگر نہ لائے ہوتے تو تمہارے پاس یہ محلول بھی نہ ہوتا جس

کے سہارے تم نے انہیں اپنا کرتب دکھا کر مرعوب کرنے کی کوشش کی تھی۔“

”تو وہ ٹرانسمیٹر ہی ہے۔“ عمران نے اس کی بات کا جواب دینے کی بجائے پوچھا۔

”اب بھی اس میں کوئی شبہ باقی رہ گیا ہے؟“

”مگر یاد رہے زبان کون سی ہے۔ کسی کی بھی سمجھ میں نہیں آئی۔“

”تمہارے فرشتے بھی سمجھ نہ سکیں گے۔“ نقاب پوش مسکرایا۔

وہ اس کے قریب ہی کھڑا تھا اور نامی گن کا رخ اس کی طرف تھا۔

”اچھی بات ہے۔“ عمران نے ایک طویل سانس لی۔ ”میں ایک شرط پر وہ اسفنج تمہارے

حوالے کر سکتا ہوں۔“

اس نے چاروں طرف دیکھ کر یہ جملہ آہستہ سے کہا تھا۔ گویا وہ نہیں چاہتا تھا کہ یہ گفتگو کسی

اور کے کان میں بھی پڑ سکے۔

”کیا مطلب....!“

”مجھے ان لوگوں یا ان کی اسکیموں سے کوئی دلچسپی نہیں۔ میں تو صرف ایک عورت کی تلاش

میں ہوں جس کے بغیر میں زندہ نہیں رہ سکتا۔“

”کون عورت۔“

”وہی جس نے ڈاکٹر داؤد کو چوٹ دی تھی۔“

”میں نہیں جانتا کہ تم کس عورت کا تذکرہ کر رہے ہو۔“ اس نے کہا۔ لیکن دوسرے ہی لمحے

وہ سب کچھ جان گیا۔ کیونکہ عمران نے اسے غافل پاکر اس کے پیٹ پر ایک زوردار لات رسید کی

تھی۔ وہ غیر متوقع حملے کے لئے تیار نہیں تھا۔ لہذا سنبھل نہ سکا۔ پھر عمران نے اس کے زمین پر گرنے سے پہلے ہی اس کے نامی گن والے ہاتھ پر ہاتھ ڈال دیا تھا۔ نامی گن اچھل کر دور جا پڑی تھی۔ اب عمران اس پر اس طرح سوار تھا کہ ایک ہاتھ سے اس کا منہ دبا رکھا تھا اور دوسرے ہاتھ سے اس کی گردن پر زور آزمائی کر رہا تھا۔

جلد ہی اس کا شکار بے حس و حرکت ہو گیا۔ لیکن عمران کو یہ دیکھ کر افسوس ہوا کہ یہ بے حس دائمی بن گئی تھی۔ یعنی وہ دم گھٹنے کی وجہ سے ختم ہو چکا تھا۔ ویسے عمران نے اس کی گردن اسی حد تک دبائی تھی کہ وہ صرف بے ہوش ہو جائے۔ اس نے بڑی تیزی سے اس کے کپڑے اتار کر پہنے اور چہرے پر نقاب لگائی پھر نامی گن سنبھالتا ہوا باہر نکلا۔ وہ لنگڑاتا ہوا آہستہ آہستہ چل رہا تھا۔ باہر تھوڑے ہی فاصلے پر دوسرا نقاب پوش موجود تھا اور اس نے کانفرنس کے دوسرے شرکاء کو ریوالور سے روک رکھا تھا۔

دفعتاً عمران پر کھانسیوں کا دورہ پڑ گیا اور اس نے کھانسیوں ہی کے دوران دوسرے نقاب پوش سے بھرائی ہوئی آواز میں کہا۔ ”انہیں لے چلو اکام ہو گیا ہے.... میں نے اسے مار ڈالا ہے۔ میں زخمی بھی ہوں۔ وہ جھپٹ پڑا تھا۔ مگر ٹھہرو.... ان کی تلاشی لے لو۔“ وہ انہیں نامی گن سے کور کر کے کھڑا ہو گیا اور دوسرا نقاب پوش ان کی جامہ تلاشی لینے لگا۔ ”تم ہمیں کہاں لے جاؤ گے۔“ اور ان نے مردہ سی آواز میں پوچھا۔

”جہنم میں۔“ عمران نے کھانستے ہوئے جواب دیا۔ اس کی ان کھانسیوں نے بھرم رکھ لیا تھا۔ ورنہ دوسرا نقاب پوش آواز کی تبدیلی کی بناء پر ہوشیار ہو جاتا۔ عمران کا خیال تھا کہ ان لوگوں کا اڈہ یقینی طور پر قریب ہی کہیں ہوگا۔ اسی لئے اس نے یہ چال چلی تھی۔

اس کا خیال غلط نہیں نکلا۔ دوسرا نقاب پوش انہیں نہتہ کر کے ایک جانب دھکیلے لگا۔ ”لے چلو.... لے چلو۔“ عمران کھانستا ہوا بولا۔ ”میں بہت زیادہ زخمی ہو گیا ہوں۔ میری رفتار کی پرواہ نہ کرو۔“

وہ انگریزی کے سے لہجے میں گفتگو کر رہا تھا۔ کیونکہ اس نے ان دونوں کے متعلق پہلے ہی اندازہ کر لیا تھا کہ وہ انگریز ہیں۔

یہ قافلہ اندھیرے میں ایک طرف چل پڑا۔

فریدی کی آمد

تن لین سے ملی ہوئی اطلاع حمید کے لئے قطعی بے سود رہی تھی۔ روچن گی سنگاپور سے آیا تھا۔ امریکہ جانے کا ارادہ رکھتا تھا۔ درمیان میں قاسم کے انگوٹھی بات آپڑی مگر بات کیا ہوئی؟ آخر اس انگوٹھا مقصد کیا تھا؟ انگوٹھے پہلے وہ اپنی یادداشت کھو بیٹھا تھا.... یہی نہیں بلکہ اپنی جنس تک کا احساس نہیں رہ گیا تھا اور اس ذہنی حادثے سے کچھ دیر پہلے وہی جینی اس کی میز پر دیکھا گیا تھا جو بعد میں اسے ہوٹل ہی سے اڑالے گیا تھا۔

”روچن گی.... کون تھا؟ کیا چاہتا تھا؟“

ڈان میگائز نے تن لین کو اس سلسلے میں بہت کچھ بلایا جلایا۔ لیکن وہ اس سے زیادہ نہیں بتا سکا جتنا پہلے بتا چکا تھا۔

روچن گی اس کے بیان کے مطابق سنگاپور سے آیا تھا اور سنگاپور ہی سے اس کے نام ایک تعارفی خط لایا تھا۔ وہ خط چونکہ تن لین کے ایک قریبی دوست کا تھا اس لئے اس نے روچن گی کو اپنے یہاں ٹھہرنے کی اجازت دے دی تھی۔ اس نے بتایا کہ اگر اسے شبہ بھی ہو جاتا کہ وہ کسی جرم کی نیت سے آیا تھا تو وہ اسے کبھی اپنے گھر میں جگہ نہ دیتا۔

حمید نے ڈان میگائز کی آنکھوں میں بے اعتباری پڑھ لی تھی۔ اس نے اسے کہتے سنا۔

”اگر اپنی خیریت چاہتے ہو تو نوبے رات تک اس سوئے کے بچے کو پیدا کرو۔“

”اگر اس نے کوئی جرم ہی کیا ہے تو ہاتھ کیوں آنے لگا سی نیول!“ تن لین مردہ سی آواز میں بولا۔

”میں بکواس نہیں سننا چاہتا۔“ ڈان میگائز نے گرج کر کہا۔

”وہ آدمی میرا مہمان تھا جسے وہ اپنے ساتھ لے گیا ہے.... میں تم میں سے ہر ایک کی چمڑی اویڑ دوں گا۔“

”میں دیکھوں گا سی نیول مگر ہم بے قصور ہیں۔“

اس کے بعد ڈان میگائز کے اشارے پر چینیوں کی بھیڑ وہاں سے کھٹکنے لگی۔

حمید پھر ڈان میگائز کے شراب خانے میں واپس آگیا اور پھر جیسے ہی میگائز کے آفس

میں پہنچا کسی ایسے ننھے سے بچے کی طرح خوش نظر آنے لگا جو اپنی پچھڑی ہوئی ماں سے غیر متوقع طور پر جاملتا ہو۔

کرنل فریدی ڈان میگائڑے کے آفس میں ان کی واپسی کا منتظر تھا۔

ڈان میگائڑے بڑی گرم جوشی کے ساتھ اس سے بغل گیر ہوا۔ پھر بولا۔ ”کرنل مجھے بے حد افسوس ہے کہ میرے مہمانوں کو تکلیف پہنچی۔“

”کیسی تکلیف.... میں نہیں سمجھا۔“

فریدی کے انداز سے صاف ظاہر ہو رہا تھا جیسے وہ حالات سے لاعلم ہو۔ قاسم کا واقعہ اس نے بڑی حیرت سے سنا۔

”اوہ....!“ حمید بوکھلا کر بولا۔ ”میں نے بڑے لمبے چوڑے تار کے ذریعے آپ کو مطلع کیا تھا۔“

”مجھے تمہارا کوئی تار نہیں ملا۔ میں نے تمہیں اپنے لندن کے پتے سے مطلع کیا تھا۔ پھر تمہیں ایک تار دیا تھا کہ تم لوگ واپس جاؤ اور روانگی سے مجھے مطلع کرو۔ لیکن تمہاری طرف سے کوئی اطلاع نہیں ملی۔ اس سلسلے میں میں نے پے درپے تین تار دیئے.... لیکن جواب ندارد.... مجبوراً مجھے ہی آنا پڑا۔“

حمید اپنا سر سہلانے کے علاوہ اور کیا کر سکتا تھا۔ گویا یہ سب کچھ اسی قاسم کے لئے ہوا تھا۔ اسے انخوا کرنے والوں نے باقاعدہ طور پر ایک جال بچھایا تھا۔ نہ فریدی کے تار اس تک پہنچنے دیئے اور نہ اس کے تار فریدی تک.... مگر مقصد کیا تھا۔ آخر فریدی ہی کیوں اسے ساتھ لایا تھا۔

اسے جہاز والی لاسکی کال بھی یاد آئی۔ آخر انہیں لندن پہنچنے سے کیوں باز رکھا تھا؟ اس کے بجائے میڈرڈ کا قیام کیا معنی رکھتا تھا۔ اس نے فریدی کی پیشانی پر بھی شکنیں دیکھیں۔

”کیوں کرنل یہ کیا قصہ ہے آخر....؟“ ڈان میگائڑے نے پوچھا۔

”کچھ نہیں.... ہم نے یورپ کی سیاحت کا پروگرام بنایا تھا۔ میں کچھ دن پہلے لندن روانہ ہو گیا تھا۔ وہاں بینکوں میں کرنسی منتقل کرانی تھی۔ توقع تھی کہ کافی زر مبادلہ مل سکے گا۔ لیکن پھر اس میں دشواری پیش آئی۔ مجبوراً ان دونوں کا سفر راستے ہی میں رکوا دینا پڑا.... امید تھی کہ شاید کام ہو جائے۔ اس لئے انہیں دو چار دن میڈرڈ ہی میں رکنے کو کہا۔ خیال تھا کہ اگر ضرورت کے

مطابق کرنسی مل گئی تو انہیں بھی لندن بلوالوں گا۔ اس کے برعکس ہوا تو میڈرڈ ہی سے یہ لوگ واپس چلے جائیں گے.... لیکن یہ واقعہ ہو گیا۔ حالانکہ کام نہ ہونے کی بناء پر میں نے ان دونوں کو اطلاع دی تھی کہ یہ واپس چلے جائیں لیکن انہیں یہ تار ہی نہ مل سکا۔“

ڈان میگائڑے تھوڑی دیر تک افسوس ظاہر کرتا رہا پھر بولا۔ ”کیپٹن کا خیال ہے کہ وہ لوگ اس سے لمبی رقومات اینٹھیں گے۔“

”ہاں.... حالات ایسے ہی ہیں کہ اس کے علاوہ اور کچھ نہیں سوچا جاسکتا۔“ فریدی نے کہا۔

”مگر اس کا مطلب یہی ہے کہ وہ لوگ پہلے ہی سے تاک میں تھے۔“

”یقیناً....!“ فریدی نے کچھ سوچتے ہوئے سر ہلایا۔

”میں کوئی دقیقہ نہ اٹھا رکھوں گا۔ کرنل مجھے بے حد شرمندگی ہے۔“ ڈان میگائڑے نے کہا۔

”تم نے خود ہی ہوٹل بو مینو کا حوالہ دیا تھا ورنہ میں انہیں اپنے ساتھ ہی رکھتا۔“

”میری دانست میں کسی قسم کی سازش کا امکان ہی نہیں تھا.... ورنہ میں خود ہی محتاط ہو جاتا۔“

”میں نے یہاں کے ایک بد معاش چینی تن لین کو پکڑ لیا تھا۔“

”تن لین....!“ فریدی یک بیک چونک پڑا۔

”ہاں تن لین! اس نے بتایا کہ آپ کے ساتھی کا انخوا کنندہ روجن گی اس کے یہاں ٹھہرا تھا۔ لیکن آج دوپہر ہی کو وہ اس کی عدم موجودگی میں اپنا سامان اس کے گھر سے لے گیا۔ اسے اپنے ملازم سے معلوم ہوا تھا کہ اس کے ساتھ ایک لمبا چوڑا آدی بھی تھا۔“

”یہ تن لین وہی تو نہیں ہے جس کا سر معمول سے کچھ بڑا ہے اور شانہ جھکا کر چلتا ہے؟“ فریدی نے پوچھا۔

”ہاں....!“ ڈان میگائڑے کے لہجے میں حیرت تھی۔ ”کیا تم اسے جانتے ہو؟“

”اٹھو.... ڈان میگائڑے۔“ فریدی مضطربانہ انداز میں اٹھتا ہوا بولا۔ ”کہیں وہ نکل نہ جائے۔ وہ لوگ ہمارے حالات سے پوری طرح واقف ہیں۔ اگر انہیں میری آمد کی اطلاع ہو گئی تو کم از کم تن لین تو غائب ہی ہو جائے گا۔“

”آخر یہ قصہ کیا ہے!“ ڈان میگائڑے بولا۔

وہ اسے عمارت میں لایا۔ عمارت خالی پڑی تھی۔ فریدی ایک ایک کمرہ دیکھنے لگا۔ اچانک حمید ایک جگہ چلتے چلتے رک گیا۔ اس کی نظریں ایک کرسی کے ہتھے پر پڑی ہوئی پتلون پر تھیں۔ دوسرے ہی لمحے میں اس نے جھپٹ کر اسے اٹھالیا اور مضطربانہ انداز میں بولا۔

”یہ قاسم کا ہے۔“

”ہوں....!“ فریدی بوڑھے چینی کی طرف مڑا۔

”تن لین کہاں ہے؟“ اس نے پوچھا۔

”مجھے نہیں معلوم سی نیول.... وہ دو بجے سے یہاں نہیں ہے۔“

”کیا آج یہاں کوئی اجنبی بھی آیا تھا؟ ایک دیو جیسا آدمی۔“

”نہیں! سی نیول میں نے ایسا کوئی آدمی نہیں دیکھا۔“

”تو جھوٹ بول رہا ہے۔“ ڈان میگائز نے گرجا۔

”نہیں.... سی نیول! میں کبھی جھوٹ نہیں بولتا۔“ بوڑھا رونے لگا۔ ”وہ بہت زیادہ خوفزدہ

نظر آ رہا تھا۔“

”کتیا کے بچے میں تجھے زندہ دفن کر دوں گا۔“

”سی نیول! مالک ہیں۔ لیکن میں کچھ نہیں جانتا۔ میں نے بہت دنوں سے یہاں کوئی اجنبی

نہیں دیکھا۔“

”مگر تمہارے پڑوسیوں نے بتایا ہے کہ آج دوپہر کو یہاں ایک لمبا چوڑا آدمی آیا تھا۔“

فریدی نے کہا۔

”بتایا ہو گا.... سی نیول! میں تو آج ساری دوپہر سوتا رہا۔ مجھے کچھ پتہ نہیں۔“

”روچن گی.... یہاں کب آیا تھا۔“ ڈان میگائز نے دھاڑا۔

”وہ تو پچھلے سال آئے تھے جناب.... اور پھر فرانس جاکر وہیں مر گئے تھے۔“

”اے تو ہوش میں ہے یا نہیں۔“

اچانک وہ اچھل پڑے۔ ان کی پشت پر ایک دروازہ زوردار آواز کے ساتھ بند ہوا تھا۔

فریدی دروازے کی طرف جھپٹا۔

پھر وہ اس دروازے پر باری باری زور آزمائی کر رہے تھے کیونکہ دروازہ دوسری طرف شاید

”چلو دیر نہ کرو۔“

ڈان میگائز اٹھ گیا۔ وہ باہر آئے اور ڈان میگائز کی کار میں بیٹھ گئے۔ حمید کی الجھنیں عروج پر تھیں۔ فریدی کے بیان پر اُسے یقین نہیں آیا تھا۔ وہ جانتا تھا کہ فریدی کس لہجے میں غلط باتیں کرتا ہے۔

کار چل پڑی.... ڈان میگائز کو بھی کھوج پڑ گئی تھی۔ لیکن فریدی اس کے سوالات کے مختصر جوابات دے رہا تھا۔ اتنے مختصر کہ شاید ڈان میگائز کو بھی الجھن ہونے لگی تھی اور پھر آخر کار اس نے بھی خاموشی اختیار کر لی۔

حمید تو خاموش ہی تھا۔ وہ ڈان میگائز کی موجودگی میں خاموش ہی رہنا چاہتا تھا۔ ورنہ شاید اب تک کئی جھڑپیں ہو چکی ہوتیں۔

”تم آخر تن لین کو کب سے جانتے ہو؟“ ڈان میگائز نے پوچھا۔

”بہت دنوں سے۔“ فریدی کا جواب تھا۔

”تمہیں یقین ہے کہ وہ اس سازش میں شریک ہو گا؟“

”سو فیصدی یقین....!“ فریدی نے کہا۔ ”وہ قتل اور اغوا کا ماہر ہے۔“

ڈان میگائز خاموش ہو گیا۔ کچھ دیر بعد اس کی کار ایک چھوٹی سی عمارت کے سامنے رکی۔ ساخت کے اعتبار سے عمارت معمولی ہی تھی لیکن اس سے ملحقہ پائیں باغ بہت سلیقے سے لگایا گیا تھا۔ وہ کار سے اتر کر پھانک میں داخل ہوئے۔ برآمدے میں ایک بوڑھا چینی اس کی پیشوائی کے لئے جھپٹا اور قریب آکر چند ہیائی ہوئی آنکھوں سے انہیں دیکھنے لگا۔

”تن لین کو بلاؤ....!“ ڈان میگائز نے گرج کر کہا۔

”وہ.... وہ تو نہیں ہیں سی نیول....!“

”میں کہتا ہوں اسے باہر لاؤ.... ورنہ میں خود ہی گھر میں گھس کر کھینچ لاؤں گا۔“

”آپ مالک ہیں سی نیول.... میں نے بتا دیا جو کچھ معلوم تھا۔“ بوڑھے نے روہانسی آواز میں

کہا۔ لیکن ڈان میگائز اسے برآمدے کی طرف دھکیلتا ہوا بولا۔ ”اندر چلو.... اندر چلو۔“

وہ کسی سردی کھائے ہوئے آدمی کی طرح ہانپتا کانپتا ہوا آگے بڑھنے لگا۔

ڈان میگائز نے اس کی گردن و بوجھ رکھی تھی۔

مقتل کر دیا گیا تھا۔ حمید نے کنبی گھونسنے کی آواز بھی سنی تھی اور اس کمرے میں صرف ایک دروازہ تھا۔

ڈان میگائر نے جھلاٹ میں الٹا ہاتھ بوڑھے چینی کے منہ پر رسید کر دیا اور وہ چیختا ہوا دیوار سے جا ٹکرایا۔

”اس سے کوئی فائدہ نہیں۔“ فریدی بڑبڑایا۔

پھر اچانک انہوں نے پٹرول کی بوتلیوں کی بو محسوس کی اور دروازے کے نیچے سے بہتے ہوئے پٹرول کی چادر کمرے میں در آئی۔

ساتھ ہی فریدی نے اچھل کر دروازے پر ٹکڑی ماری اور دروازہ چوکھٹ سمیت دوسری طرف اس آدمی پر جا پڑا جو بہتے ہوئے پٹرول پر آگ لگانے جا رہا تھا۔

فریدی بھی دروازے پر ہی گرا ہوا تھا۔ نیچے دبے ہوئے آدمی کے حلق سے ایک طویل چیخ نکلی۔ دفعتاً دوسرے دروازے سے اندھا دھند فائر ہونے لگا۔ فریدی نے ٹوٹے ہوئے دروازے

پر سے ایک جانب چھلانگ لگائی۔ اس طرح وہ ان فائرز سے بچ سکا۔

پھر فائر رک گئے اور انہوں نے دوڑتے ہوئے قدموں کی آواز سنی۔

”نکل چلو۔“ فریدی نے دروازے کی طرف بڑھتے ہوئے کہا

پھر انہوں نے یہ بھی نہیں دیکھا کہ دروازے کے نیچے دبے ہوئے آدمی کا کیا حشر ہوا تھا۔ فائرز کی آواز پر باہر سڑک پر راہ گیر اور قرب وجوار کے رہنے والے اکٹھا ہو گئے تھے۔

ڈان میگائر نے کی کار غائب تھی۔ شاید فائر کرنے والا اسی پر فرار ہوا تھا۔

ڈان میگائر نے چیخ چیخ کر کہہ رہا تھا۔ ”پورے اسپین میں ان سور کے بچوں کا وجود برداشت نہیں کروں گا۔“

لوگوں نے فائرز کے متعلق پوچھ گچھ کرنی چاہی اس پر وہ دہاڑا۔ ”اگر اسپین چینیوں سے پاک نہ کیا گیا تو یہ ملک تباہ ہو جائے گا۔ تن لین میرے ایک مال دار دوست کو اغوا کر کے لے گیا ہے۔“

”بھئی ختم کرو۔“ فریدی نے کہا۔ ”اگر تم اپنے شراب خانے ہی میں پولیس کا سامنا کرو تو

بہتر ہو گا۔“

”مجھے پولیس کا خوف نہیں ہے چلو۔“

وہ تیزی سے آگے بڑھے۔ لوگوں نے انہیں روکنا چاہا لیکن ڈان میگائر نے ایک ہی جھڑکی پر ساری بھیڑ کاٹی کی طرح پھٹ گئی۔ دوسری سڑک پر ایک ٹیکسی مل گئی اور اس طرح وہ جلد از جلد شراب خانے پہنچنے میں کامیاب ہو سکے۔

”کرتل واقعی اس وقت تم نے کمال کر دیا۔“ ڈان میگائر نے کہا۔ ”ورنہ ایک بار پھر وہی پکاڈلی کے شراب خانے والا منظر آنکھوں کے سامنے ہوتا۔ ہم اس چھوٹے سے کمرے میں بھن کر کباب ہو جاتے۔“

فریدی کچھ نہ بولا۔ وہ گہری سوچ میں تھا۔ اس نے سگار سلگایا اور کھڑکی کے باہر دیکھنے لگا۔ اندھیرا پھیل گیا تھا۔ میڈرڈ کی سڑکیں جگمگا اٹھی تھیں۔

دفعتاً اس نے کہا۔ ”پولیس ضرور آئے گی۔“

”ہاں آتا تو چاہئے۔“ ڈان میگائر نے کہا۔

”مگر میں اس جھگڑے میں نہیں پڑنا چاہتا۔ اگر اس چکر میں پھنسا تو کئی دن لگ جائیں گے اور اس عرصے میں ہمارے ساتھی کا پتہ نہیں کیا حشر ہو۔“

”پھر تم جو کہو کیا جائے۔“

”ہم یہاں سے چلے جائیں تو بہتر ہے۔“

”چلے جاؤ۔“

”تم کسی پریشانی میں تو نہیں پڑو گے۔“

اس پر ڈان میگائر نے ایک طویل تہقہہ لگا کر کہا۔ ”پریشانیوں صرف ان لوگوں کے حصے میں آتی ہیں جو ڈان میگائر سے نہیں ہوتے۔“

فریدی نے تھوڑی دیر بعد کہا۔ ”میرا خیال ہے کہ اس وقت تک تن لین نے میڈرڈ چھوڑ دیا ہو گا۔“

”میں تمہارے لئے پورا اسپین چھان سکتا ہوں۔“ ڈان میگائر نے بولا۔

”نہیں شکریہ۔“ فریدی نے کہا۔ ”وہ اسپین میں ہر گز نہ ٹھہریں گے۔“

”میں جانتا ہوں کہ وہ کہاں جائیں گے۔“

”کہاں جائیں گے؟“

لیکن فریدی نے اس کا جواب نہیں دیا۔

ڈان میگائرے بھی معاملہ فہم آدمی معلوم ہوتا تھا اس لئے وہ اس پر مصر نہیں ہوا کہ اسے

اپنے سوال کا جواب مل ہی جائے۔

”اگر میڈرڈ میں قیام رہا تو مجھے حالات سے آگاہ کرتے رہنا۔“ اس نے فریدی سے کہا۔

”نہیں.... اب میڈرڈ میں ٹھہرنا فضول ہے۔“ فریدی بولا۔

”اچھی بات ہے۔“ ڈان میگائرے نے ایک طویل سانس لی۔ ”تم میڈرڈ آئے بھی تو ایسے

حالات میں.... مجھے بے حد افسوس ہے کہ تم کہتے ہو کہ تمہارے کسی کام نہ آسکا۔“

”تم نے بہت بڑا کام کیا ہے میگائرے.... میں تمہارا مشکور ہوں۔ اگر تم تن لینے متعلق

نہ بتاتے تو میں اندھیرے ہی میں رہتا۔ اب شاید وہ لوگ میری زد سے باہر نہ ہو سکیں گے کیونکہ

میں ان لوگوں کی رگ رگ سے واقف ہوں۔“

”اگر تم کل شام تک ٹھہرتے تو چینیوں کا قتل عام بھی دیکھ لیتے۔“

”کیا مطلب....!“

”میں چینیوں کے خلاف اعلیٰ پیمانے پر فساد کراؤں گا۔ اب میں میڈرڈ میں ایک بھی چینی

دیکھنا پسند نہیں کرتا۔“

”نہیں ایسا نہ کرنا.... دوسروں نے ہمارا کیا بگاڑا ہے۔“

”اگر ایسا نہ ہوا تو کتے بھی ڈان میگائرے کے منہ میں پیشاب کر جائیں گے۔“

فریدی کچھ نہ بولا۔ غالباً وہ اس مسئلے پر بحث نہیں کرنا چاہتا تھا۔

تھوڑی دیر بعد وہ اٹھ گئے۔ فریدی خیالات میں ڈوبا ہوا تھا۔ حمید نے ٹیکسی میں بیٹھ جانے

کے بعد کہا۔ ”یہ لمبی چھٹی اسی لئے لی گئی تھی کہ ہم اپنے لئے پچانسی کے پھندے تیار کریں۔ آخر

قاسم کو ساتھ لانے کی کیا ضرورت تھی؟“

”ایک بہت لمبا فراڈ ہوا ہے حمید صاحب۔“ فریدی نے طویل سانس لے کر کہا اور خاموش ہو گیا۔

وہ کون تھا؟

عمران لنگراتا ہوا آہستہ آہستہ چل رہا تھا۔ اس لئے وہ ان سے تقریباً بیس گز پیچھے رہ گیا تھا۔

اس نے نارچ روشن کر رکھی تھی.... اور وہ بار بار کھانسنے لگتا تھا۔ ساتھ ہی اس کی زبان اس وقت

بے وقت کھانسی کی شان میں قصیدے بھی پڑھتی جاتی۔

”کیا تمہیں سہارا دل۔“ دوسرے نقاب پوش نے اس سے پوچھا۔

”نہیں....!“ عمران نے بھرائی ہوئی آواز میں جواب دیا۔ ”ان پر اچھی طرح نظر رکھو۔“

وہ چلتے رہے۔ کچھ دیر بعد وہ اسی دروازے میں داخل ہوئے جس سے گزر کر وہ اس سرسبز گھاٹی

میں پہنچے تھے۔

کچھ دور چلنے کے بعد نقاب پوش نے انہیں بائیں جانب مڑنے کا حکم دیا۔ عمران نے دیکھا۔

اسی دروازے میں ایک دوسری دروازہ تھی.... وہ اتنے ہی فاصلے سے ان کے پیچھے چلتا رہا۔ اس کی نارچ

اب بھی روشن تھی اور اسی کی روشنی میں آگے والے راستے طے کر رہے تھا۔

اس دروازے کا اختتام ایک بہت بڑے غار کے دہانے پر ہوا۔

”اندر چلو....!“ نقاب پوش نے اور ان کو دھکا دیا جو غار کے دہانے پر رک گیا تھا۔ پھر وہ

سب ایک ایک کر کے غار میں داخل ہو گئے۔ عمران کو غار میں تین اور آدمی نظر آئے لیکن انہوں

نے اپنے چہرے نہیں چھپا رکھے تھے۔

دفعۃً اور ان غرایا۔ ”اوہ.... تو یہ تم ہو غدار.... کیمنے....!“

اس نے ایک دراز قد آدمی کو مخاطب کیا تھا۔ جس کے چہرے پر گھنی اور بھورے رنگ کی

مونچھیں تھیں۔ وہ اور ان کی بات کا جواب دینے کی بجائے ان نقاب پوشوں پر برس پڑا۔

”کیا تم دونوں گدھے ہو.... انہیں یہاں لانے کی کیا ضرورت تھی۔ کس نے کہا تھا۔“

”میں کچھ نہیں جانتا.... اس سے پوچھو۔“ دوسرے نقاب پوش نے عمران کی طرف مڑ کر کہا۔

”کیوں....؟“ بھوری مونچھوں والا عمران کی طرف دیکھ کر غرایا۔

عمران نے نامی گن سیدھی کرتے ہوئے اپنے چہرے سے نقاب کھینچ پھینکا اور بیک وقت غار

میں لکی حیر زدہ سی آوازیں گونجیں۔

”اکثر میری کھانسیاں میرا دماغ الٹ دیتی ہیں۔“ عمران نے احقانہ انداز میں کہا۔ ”اس لئے تم لوگ اپنے ہاتھ اوپر اٹھا دو۔“

”بریو.....“ کیلی نے قہقہہ لگایا۔ ”ونڈر فل۔“

اوبران وغیرہ متحیرانہ انداز میں پکلیں جھپک رہے تھے۔ دفعتاً اوبران سنبھل کر بولا۔

”کیوں.... مارشل کتے اب کیا خیال ہے۔“

اس نے بھوری مونچھوں والے کو مخاطب کیا تھا۔

وہ کچھ بولنے کی بجائے دوسرے نقاب پوش کو قہر آلود نظروں سے گھورتا رہا۔ ”انہیں گرفتار کر لو۔“ عمران نے کہا۔

لیکن وہ سب اسی طرح کھڑے رہے۔ ایسا معلوم ہو رہا تھا جیسے اوبران کچھ کہنا چاہتا ہو۔ لیکن الفاظ نہ مل رہے ہوں۔

غار میں ایک کیروسین لیمپ روشن تھا اور وہاں بکھری ہوئی مختلف چیزوں سے اندازہ ہوتا تھا کہ وہ لوگ اس غار میں کئی دنوں سے مقیم ہیں۔

”ہاں.... ہنٹر۔“ اوبران تھوڑی دیر بعد بولا۔ ”کیا تمہیں اپنے ایک آفیسر کو گرفتار کرتے وقت خوشی نہ ہوگی۔ چلو جلدی کرو.... ان کی ٹائیوں سے ان کے ہاتھ باندھ دو۔“

ہنٹر نے سب سے پہلے نقاب پوش کی گردن پر ردائیا اور اس کی نقاب نوچ ڈالی۔ لیکن شاید یہ آدمی بھی ان کے لئے اجنبی ہی تھا۔

کرامویل اور صفدر بھی ہنٹر کا ہاتھ بٹانے کے لئے آگے بڑھے.... لیکن اچانک مارشل نے کیروسین لیمپ میں ٹھوکر ماری جو قریب ہی زمین پر رکھا ہوا تھا۔ غار میں اندھیرا ہو گیا اور عمران چیخا۔ صفدر دہانے پر.... اور پھر اس نے بڑی پھرتی سے نارچ روشن کی۔ تین آدمی ہنٹر کرامویل اور اوبران سے گتھے ہوئے نظر آئے۔ لیکن مارشل غائب تھا۔

صفدر غار کے دہانے پر دکھائی دیا۔ اتنی جلدی یہ بھی ممکن نہیں تھا کہ مارشل غار کے دہانے تک پہنچ سکتا۔

عمران انہیں لڑتا چھوڑ کر چاروں طرف چکرانے لگا اور اسے وہ راستہ نظر آگیا جس سے مارشل کے فرار ہونے کے امکانات تھے۔

یہ سطح زمین پر ایک چوڑی سی دراڑ تھی جس پر اس کی نظر پہلے نہیں پڑی تھی۔ اس نے دراڑ میں نارچ کی روشنی ڈالی۔ دور تک ایک ڈھلوان راستہ نظر آ رہا تھا۔ عمران دراڑ میں اترتا چلا گیا۔ پھر اس نے اپنی پشت پر بھی قدموں کی آوازیں سنیں۔

وہ نارچ روشن کئے ہوئے تیزی سے نشیب میں اتر رہا تھا۔ اب غار کی گھٹن سے نجات مل گئی تھی۔ سر پر ستاروں بھرا آسمان تھا اور نیچے دونوں جانب لامحدود گہرائیاں تھیں۔ جس راستے پر وہ چل رہے تھے وہ ایک کئی فرلانگ لمبی چٹان تھی جس کی چوڑائی چھ فٹ سے زیادہ نہ رہی ہوگی۔ اکثر جگہ تو وہ اتنی تنگ ہو گئی تھی کہ دو آدمی بمشکل برابر سے کھڑے ہو سکتے۔ دفعتاً اس نے قدموں کی آواز سنی۔ لیکن اس نے مڑ کر نہیں دیکھا کیونکہ وہ اس کے ساتھیوں ہی میں سے کوئی ہو سکتا تھا۔

اس راستے کے اختتام پر وہ رک گیا۔ آگے پھر چڑھائی شروع ہو گئی تھی اور دونوں جانب کی گہرائیاں بھی بہت پیچھے رہ گئی تھیں۔ اس نے نارچ کی روشنی میں گرد و پیش کا جائزہ لیا اور پھر آگے بڑھنے کا ارادہ کر ہی رہا تھا کہ قدموں کی آوازیں بالکل قریب آ گئیں۔

آنے والی کیلی گراہم تھی۔

”نہیں ملا....!“ اس نے پوچھا۔

”کیا نہیں ملا....؟“ عمران کے سوال میں حیرت بھی شامل تھی۔

”جس کے پیچھے آئے تھے۔“

”میں اپنے بڑے بھائی کے پیچھے آیا تھا لیکن اسے گم ہوئے تقریباً تیس سال ہو چکے ہیں۔“

”عجیب آدمی ہو۔“ کیلی جھنجھلا گئی۔ ”میں پوچھتی اس وقت کی بات۔“

”آہا.... اس وقت۔“ عمران نے آسمان کی طرف اٹھا کر کہا۔ ”اس وقت میں ستاروں کی سڑکوں کا کنارہ تلاش کر رہا ہوں۔ میری دادی اماں کہا کرتی تھیں کہ ستاروں کی سڑک کا راستہ زمین کے نیچے سے جاتا ہے جہاں ایک گائے اپنے سینگوں پر فٹ بال اٹھائے کھڑی جگالی کر رہی ہے.... اور فٹ بال پر بلیک اینڈ وائٹ کا ایک ٹن رکھا ہوا ہے اور زمین اسی ٹن پر ٹکی ہوئی ہے۔ یہی وجہ ہے کہ زمین پر بسنے والے تمباکو بے حد پسند کرتے ہیں خواہ تمباکو کی وجہ سے پھیپھڑوں کے سرطان ہی میں کیوں نہ مبتلا ہو جائیں۔“

”یہ تم نے آخر اتنی بکواس کیوں کر ڈالی۔“ کیلی نے بُرا سامنہ بنا کر کہا۔

اس نے پھر نارنج روشن کی۔ روشنی کا دائرہ دیر تک ادھر ادھر چکراتا رہا۔ لیکن مارشل کا سر اُٹھ نہ ملا۔ کیلی جواب پھر اس کے پاس پہنچ چکی تھی آہستہ سے بولی۔ ”شاید وہ لوگ بھی آرہے ہیں۔“

عمران کچھ نہ بولا۔ اس نے خود بھی نشیب میں کئی قدموں کی آوازیں سنیں تھیں۔

”واپس چلنا چاہئے۔“ اس نے کچھ دیر بعد کہا۔ ”شاید وہ بالکل ہی گیا۔“

”تم نے وہاں اتنی دیر بکواس کر کے وقت برباد کیا تھا۔“ کیلی نے کہا۔

عمران واپسی کے لئے مڑ گیا۔ اسے خود بھی اس کا احساس تھا کہ اس نے وقت برباد کیا تھا۔

مگر اس زبان کو کیا کر تا جو کافی عرصہ سے بے تکی بکواس کے لئے بے چین تھی۔

وہ نیچے اترنے لگے۔ راستے میں انہیں اور ان اور صفدر ملے۔

”کیا نہیں ملا۔“ اور ان نے پوچھا۔

”بس ان کی وجہ سے نکل گیا۔“ عمران نے ٹھنڈی سانس لے کر کہا۔

”میری وجہ سے کیوں؟“ کیلی تنک کر بولی۔

”انہوں نے اپنی دادی اماں کے قصے چھیڑ دیئے تھے۔“

”ارے ارے.... میں نے چیخڑے تھے یا تم نے۔“ کیلی نے حیرت سے کہا۔

”تو پھر میں ہی بھول رہا ہوں گا۔ میری یادداشت بہت کمزور ہے۔“

”خدا ان محترمہ پر رحم کرے....!“ صفدر نے ٹھنڈی سانس لے کر اردو میں کہا۔

”مارشل نکل گیا.... یہ بہت بُرا ہوا۔“ اور ان بڑبڑایا۔

پھر وہ واپسی کے لئے مڑ گئے۔ ہنر اور کرامویل قیدیوں کے ساتھ اسی غار میں تھے۔

غار میں پہنچ کر عمران نے اور ان سے پوچھا۔ ”کیا.... ان کے سامان کو اچھی طرح دیکھ لیا گیا ہے۔“

”ہاں....!“

”کوئی کام کی چیز....!“

”نہیں کوئی خاص چیز نہیں ملی۔“ اور ان نے جواب دیا۔ لیکن عمران شاید مطمئن نہیں ہوا تھا۔ اُس نے دوبارہ وہاں کی ایک ایک چیز کا بغور جائزہ لیا۔ لیکن کوئی کارآمد چیز ہاتھ نہ لگی۔

پھر تھوڑی دیر بعد وہ اپنی قیام گاہ کی طرف روانہ ہو گئے۔ تینوں قیدی آگے چل رہے تھے۔

”پھر کس سے کروں ایسی باتیں.... مردوں سے کرتا ہوں تو وہ مجھے بیوقوف سمجھتے ہیں۔“

مگر میرادل کتنا چاہتا ہے کہ ہر وقت دادی اماں کی باتیں کیا کروں۔“

”ارے اس کا کیا ہوا جس کے پیچھے دوڑ کر آئے تھے۔“

”بڑا بے مروت نکلا۔“ عمران بُرا سا منہ بنا کر بولا۔ ”ظالم نے پلٹ کر بھی نہ پوچھا کہ کھانیوں کا کیا حال ہے؟“

”اچھا اب خاموش رہو۔ اگر اس نے اندھیرے میں ہم پر گولیاں برسائی شروع کر دیں تو بھاگنے کا راستہ نہ ملے گا۔ یا تو اسے تلاش کرو یا پھر واپس چلو۔“

”تم واپس جاؤ.... میں تو گائے کو جگالی کرتے دیکھنا چاہتا ہوں جس کی سینگ....!“

”کیا تم دوسروں کو بالکل اُلٹو سمجھتے ہو۔“ کیلی بگڑ گئی۔

”میں اُلٹو کی نہیں گائے کی بات کر رہا ہوں۔ جگالی کرتی ہوئی گائے مجھے بہت اچھی لگتی ہے.... اکثر میں بھی تنہائی میں جگالی کرنے کی کوشش کرتا ہوں۔“

”ارے.... وہ کیا....“ دفعتاً کیلی اچھل پڑی۔

”کہاں....؟“ عمران نے نارنج بجا دی اور نیچے کھسک آیا۔ کیلی بڑی پھرتی سے چٹان پر لیٹ گئی تھی۔ عمران بھی جھک کر آہستہ سے بولا۔

”کہاں....؟“

”کیلی نے بلندی کی طرف ہاتھ اٹھا کر کہا۔“ میں نے ایک متحرک سایہ دیکھا تھا۔“

”اگر وہ مارشل ہی ہے تو فائر کرنے کی حماقت نہیں کرے گا۔“ عمران آہستہ سے بولا۔ ”تم اسی طرح ریگتی ہوئی واپس جاؤ۔“

”کیوں؟ میں واپس کیوں جاؤں۔“

”دادی اماں کہا کرتی تھیں....“

”کہتی رہی ہوں گی۔ بس خاموش رہو۔ مجھے تمہاری دادی اماں سے کوئی دلچسپی نہیں ہے۔“

کیلی بڑبڑاتی رہی اور عمران ریگتا ہوا آگے بڑھ گیا۔ وہ اسی طرح چڑھائی پر پہنچنے کی کوشش کر رہا تھا۔

کیلی بھی شاید اس کے پیچھے پیچھے ریگ رہی تھی۔ اس نے یہی محسوس کیا۔ چڑھائی پر پہنچ کر

”یہ مارشل کون ہے۔“ عمران نے اوبران سے پوچھا۔
 ”اوہ.... سب سے پہلے مجھے تمہارا شکر یہ ادا کرنا چاہئے۔ تم وہاں تمہارے گئے تھے۔ آخر وہ تم سے تنہائی میں کیا چاہتا تھا۔“

”اپنی موت.....!“ عمران نے جواب دیا۔

”اوہ.... کیا وہ مر گیا۔“

”ہاں.... میں نے باز رکھنے کی کوشش کی تھی مگر وہ مر ہی گیا۔“

”کیا تمہارے پاس بھی کوئی ویسا ہی سنہرا اسفنج ہے۔“

”اگر نہ ہو تا تو میں اس کے استعمال سے کیسے واقف ہوتا۔“

”تم واقعی حیرت انگیز آدمی ثابت ہوئے ہو دوست.... میں تمہیں ہمیشہ یاد رکھوں گا۔“

”میں مارشل کے متعلق پوچھ رہا تھا۔“

”نہ پوچھو تو بہتر ہے۔“ اوبران مغموم لہجے میں بولا۔ ”مجھے بتاتے ہوئے شرم آئے گی۔“

”یہاں اندھیرا ہے.... اس لئے یہیں بتا دو.... میں تمہیں شرماتے نہ دیکھ سکوں گا۔“

”وہ.... بد بخت.... میرے ٹکے ہی کا آدمی ہے اور میرے برابر ہی کا عہدہ رکھتا ہے۔“

”ٹکے میں کب سے ہے؟“

”بہت دنوں سے ہے۔ تقریباً بارہ سال پرانی ملازمت سمجھ لو۔“

”اور وہ زیر ولینڈ کے لئے کام کرتا رہا ہے۔“ عمران بولا۔

”ہاں اسی طرح یہ لوگ ہماری خفیہ ایجادات چرا کرنا معلوم زیر ولینڈ تک پہنچانے میں

کامیاب ہوئے ہیں۔“

”میں کہتا ہوں آخر یہ مہم کس توقع پر ترتیب دی جا رہی ہے۔“

”ہمارا خیال ہے کہ یہ زیر ولینڈ آمیزن کے کسی دشوار گزار علاقے میں ہے۔“

”اس خیال کی وجہ۔“

”کچھ عرصے سے کئی اڑن طشتریاں اور فٹ بال کی شکل کے کئی طیارے ایکویڈور پر پرواز کرتے دیکھے گئے ہیں۔ ان کا رخ مشرق کی طرف تھا۔ اور انہیں اس وقت تک دیکھا جاتا رہا ہے جب تک کہ وہ جنگلوں میں نہیں داخل ہو گئے۔ اس کے بعد ایکویڈور کی حکومت کی اجازت سے

ہمارے سینکڑوں جہازوں نے دور تک پرواز کی لیکن کچھ پتہ نہیں چل سکا۔ جنگل اتنے گھنے ہیں کہ نیچے کا حال معلوم کر لینا دشوار ہے۔ ابھی ہمارے پاس ایسے ہیلی کوپٹر بھی نہیں ہیں، جنہیں لمبی پرواز کے کام میں لایا جاسکے۔“

عمران کچھ نہ بولا.... وہ چلتے رہے۔ کیلی صفدر سے عمران ہی کے متعلق گفتگو کر رہی تھی۔ صفدر کی سمجھ ہی میں نہیں آ رہا تھا کہ وہ اسے عمران کے متعلق کیا بتائے کیونکہ عمران تو خود اس کی سمجھ سے بھی باہر تھا۔

وہ قیام گاہ پر پہنچ گئے۔ یہاں وہ دونوں ملازم ایک جگہ بندھے پڑے پائے گئے جن کے سپرد آئڈس کی لاش کی نگرانی کی گئی تھی۔

”مسٹر اوبران۔“ عمران نے کہا۔ ”میرا خیال ہے کہ ہم ان تینوں قیدیوں کو یہیں چھوڑ کر باہر کھلے میدان میں نکل چلیں۔ مارشل خاموش نہیں بیٹھے گا۔ اس کی یہی کوشش ہوگی کہ ہم سب کو دوسری صبح نہ دیکھنے دے۔ کیونکہ اس کا راز ظاہر ہو گیا ہے۔ ظاہر ہے کہ وہ تمہارے ملک کی سیکرٹ سروس سے بہ آسانی الگ ہونا پسند نہیں کرے گا۔“

”تم ٹھیک کہہ رہے ہو دوست! ابھی تک تم نے جو کچھ بھی کہا ہے ٹھیک ہی نکلا ہے!“

اس گفتگو کے بعد تینوں قیدیوں کو زمین پر گرا کر ان کے پیر بھی باندھ دیئے گئے۔ پھر ان کے حلق میں رومال ٹھونسنے لگے۔

اور پھر وہ باہر نکل آئے.... عمران اپنا سوٹ کیس اٹھاتا نہیں بھولا تھا۔ اوبران نے کہا۔ ”کیا سامان بھی لے چلیں۔“

”جیسا دل چاہے! میں تو اپنا سوٹ کیس ہر وقت ساتھ رکھنے کا عادی ہوں.... کیونکہ میری

عقل عموماً اسی میں بند رہتی ہے.... ویسے مس گیلی اگر چاہیں۔“

”کیلی....!“ کیلی نے جھلا کر تصحیح کی۔

”اوہ.... معاف کیجئے گا۔ یہ بھول جانے کا مرض میرا پیچھا نہیں چھوڑتا۔ اب مسٹر اوبران

ان کا نام بھی مجھے ملی ماراں یاد آتا ہے اور کبھی برگسان.... ہاں تو اب چل دیجئے۔“

وہ باہر نکلے۔ انہوں نے کھڑکیاں اور دروازے تو بند کر لئے تھے لیکن کیر و سین لیمپوں کو روشن ہی رہنے دیا تھا۔

کچھ دور چلنے کے بعد وہ چٹانوں کی اوٹ میں ہو گئے۔ لیکن ان کا رخ لکڑی کے مکان ہی کی طرف رہا۔

ایک گھنٹہ گزر جانے کے بعد کیلی بڑبڑانے لگی۔ ”کیا آج کی رات یونہی جائے گی۔“
”نہیں اور بھی شامتیں لائے گی۔“ عمران سر ہلا کر بولا۔

اور پھر اچانک انہوں نے لکڑی کے مکان سے شعلے بلند ہوتے دیکھے۔ اُن میں سے کئی بوکھلا کر اٹھے۔

”نہیں...؟“ عمران غرایا۔ ”اگر اندھیرے میں اپنے جسم چھپائی کرانے ہوں تو ضرور جاؤ اس طرف۔“

اُن میں سے کئی بیک وقت بڑبڑانے لگے۔ انہیں اپنے سامان کی فکر تھی۔ دفعتاً انہوں نے نامی گن کی ریٹ ٹیٹ سنی۔

”آہا.... تو وہ تنہا ہی ہے۔“ عمران نے کہا۔

”یہ کیسے کہا جاسکتا ہے۔“ او بران نے پوچھا۔

”اگر وہ کئی ہوتے تو آگ لگا کر فائرنگ نہ کرتے بلکہ ہمیں زندہ پکڑنے کی کوشش کرتے کیونکہ اس ٹکراؤ کا مقصد صرف سنہرے اسفنج کے ٹکڑے حاصل کرنا تھا۔ ورنہ انہیں اس کی کب پرواہ ہو سکتی ہے کہ ہم یہاں بلی کی گردن میں گھنٹی باندھنے کے لئے اکٹھے ہوئے ہیں.... ٹھہرو۔ تم لوگ یہیں ٹھہرو.... میں دیکھتا ہوں۔“

عمران نامی گن سنبھالے ہوئے اندھیرے میں ریگ گیا۔

لکڑی کی عمارت سے شعلے بلند ہوتے رہے اور نامی گن شور مچاتی رہی۔ ایسا معلوم ہو رہا تھا جیسے اسے استعمال کرنے والا پاگل ہو گیا ہو۔

پھر یک بیک انہوں نے دو نامی گنوں کے گرجنے کی آواز سنی۔

”اوہو.... کیا ٹکراؤ ہو گیا۔“ صفدر بڑبڑایا۔

ٹھیک اسی وقت دور سے عمران کی آواز آئی۔ ”ارے باپ رے.... یہ تو مر ہی گیا۔“ اور پھر

وہ چٹان کی اوٹ سے نکل کر چلتے ہوئے مکان کی طرف بھاگے۔

بُری خبر

طیارہ میڈرڈ سے نیویارک کے لئے پرواز کر چکا تھا اور حمید سوچ رہا تھا کہ آخر یک بیک نیویارک کی کیوں سوجھ گئی۔ فریدی نے ابھی تک اسے کچھ بھی نہیں بتایا تھا۔

ڈان میگائرے سے رخصت ہونے کے بعد بھی وہ ایک دن میڈرڈ میں ٹھہرے تھے۔ اس روز فریدی کا زیادہ وقت ادھر ادھر تار دینے میں گذرا تھا اور اسی دن حمید نے یہ بھی دیکھ لیا کہ ڈان میگائرے نے جو کچھ بھی کہا تھا کر دکھایا تھا۔ میڈرڈ میں چینیسوں کے خلاف اعلیٰ پیمانے پر فسادات شروع ہو گئے تھے اور ان فسادات کی وجہ افواہیں تھیں۔ حمید تو انہیں افواہیں ہی سمجھتا تھا کیونکہ اسے اس فساد کی اصلیت معلوم تھی۔

چینیوں کے خلاف یہ افواہیں ڈان میگائرے ہی کی طرف سے پھیلائی گئی ہوں گی۔ بس صبح ہی صبح یہ خبر سارے شہر میں پھیل گئی تھی کہ پچھلی رات کو ایک چینی نے ایک اسپتانی بچے کو زنج کر ڈالا تھا اور اس کا گوشت کھانے ہی والا تھا کہ پکڑ لیا گیا.... پھر تھوڑی دیر بعد یہ خبر پھیلی کہ چینیوں کے ایک مکان سے اٹھارہ اسپتانی بچے برآمد ہوئے ہیں۔ غرضیکہ ہر خبر کا مرکزی خیال یہی ہوتا کہ چینی آدم خور ہیں.... بس پھر کیا تھا جہاں بھی کوئی چینی نظر آیا ڈھیر کر دیا گیا۔

وہ دوسرے ہی دن نیویارک کے لئے روانہ ہو گئے۔ فریدی اس فساد سے بہت دل برداشتہ ہوا تھا۔ اس نے اس سلسلے میں ڈان میگائرے سے بھی گفتگو کی اور پھر ہمیشہ کے لئے اس سے متنفر ہو گیا۔ مگر ڈان میگائرے بھی کیا کر سکتا تھا۔ فساد کو ہوا دینا آسان ہے لیکن اسے رکوا دینا بہت مشکل ہوتا ہے۔ ڈان میگائرے کا کہنا تھا کہ قاسم کا اغواء اس کی توہین کا باعث ہوا تھا۔ اس لئے چینیوں کے خلاف مشقمانہ کارروائی ضروری تھی۔ لیکن فریدی اندھے انتقام کا قائل نہیں تھا۔ اندھا انتقام بے گناہوں کو بھی چاٹ جاتا ہے۔ اس معاملے میں تو سو فیصدی یہی ہوا تھا۔ فریدی کے خیال کے مطابق اصل مجرموں کا بال بھی بیکانہ ہوا ہوگا۔

”یہ آخر ڈان میگائرے ہے کیا بلا؟“ حمید نے پوچھا۔

”میڈرڈ کا سب سے بڑا غنڈہ۔“ فریدی نے جواب دیا۔

”تو آپ نے اس کی وساطت سے ہمارا انتظام کیوں کر لیا تھا؟“

”میڈرڈ میں بس وہی جان پہچان والا تھا اور اس کا پتہ بھی سیدھا سادہ ہے۔ ڈان میگانرے میڈرڈ لکھ دو.... بس کافی ہے۔“

”آپ سفارتخانے کے توسط سے بھی کام کر سکتے تھے۔“

”کر سکتا تھا۔ مگر اسی صورت میں جب کہ ہمارا یہ سفر سرکاری نوعیت کا ہوتا۔“

حمید تھوڑی دیر تک خاموش رہا پھر بھنا کر بولا۔ ”آخر نیویارک کیوں؟“

فریدی نے ایک طویل سانس لی اور آہستہ سے بولا۔ ”میں نے اس سے بڑا دھوکا شاید ہی پہلے کبھی کھایا ہو۔“

”دھوکا! آپ پہلے بھی کہہ چکے ہیں.... ہوگا.... میں اس کے متعلق کچھ نہیں پوچھوں گا ویسے یہ تو اپنا مقدر ہو چکا ہے۔ آپ دھوکے کھائیے اور میں دھکے کھاؤں۔“

فریدی کے ہونٹوں پر خفیف سی مسکراہٹ نظر آئی اور اس نے کہا۔ ”پورا واقعہ سن کر تم مجھے احمق سمجھو گے۔ مگر حالات ہی ایسے تھے کہ اس پکر میں بھنس جانا پڑا۔ پچھلے دو ماہ سے برابر طارق سے خط و کتابت ہو رہی تھی۔ طارق کا خیال تھا کہ دوبارہ تاریک وادی کا سفر کیا جائے۔“

”اور آپ مجھے اب بتا رہے ہیں۔“

”سنو تو سہی.... میرا قطعی ارادہ نہیں تھا۔ لیکن پھر ابھی حال ہی میں میں نے سوچا کہ اس بہانے سے سیاحت بھی ہو جائے گی اور تفریح بھی۔ پچھلی بار تو سنگ ہی کا مسئلہ درپیش تھا اس لئے تفریح کیا ہوتی۔ یہی سوچ کر طارق کو لکھ دیا کہ میں تیار ہوں۔ اس پر طارق نے لکھا کہ مولے کو بھی ساتھ لانا۔ کیونکہ اب کی بار ہم جو راستہ اختیار کریں گے اس کے لئے مولے جیسے طاقتور آدمی بہت ضروری ہوں گے۔ میں نے بھی سوچا کیا حرج ہے اگر قاسم بھی ساتھ چلے۔ لہذا طارق کو اس کی روانگی سے بھی مطلع کر دیا گیا۔ پچھلے سفر میں بھی قاسم بعض اوقات کافی کارآمد ثابت ہوا تھا.... بڑے بڑے تناور درخت راستے سے ہٹائے تھے۔ اکثر درخت کاٹ کاٹ کر نالوں پر پل بنائے تھے۔ میں نے قاسم کو سفر پر آمادہ کیا۔“

”لیکن مجھے پھر بھی بے خبر رکھا۔“ حمید جل کر بولا۔

”ایسے موقع پر تمہاری چڑچڑاہٹ کافی دلچسپ ہوتی ہے۔“

”اسی لئے اس بھینسے کو بھی مجھے کچھ بتانے سے منع کر دیا تھا۔“

”نہیں یہ تو اسے بھی نہیں بتایا تھا کہ تاریک وادی کا سفر درپیش ہے۔ بس ایک لمبے سفر کی بات کی تھی.... بہر حال میں نے سوچا کہ پہلے انگلینڈ جا کر بینکوں میں اپنی رقومات کا جائزہ لوں پھر تم لوگوں کو روانگی کے لئے لکھوں گا۔ تاکہ ادھر ادھر زیادہ وقت برباد نہ ہو۔ یہ بھی محض اتفاق تھا کہ لندن میں ایک ایسے آدمی سے ملاقات ہو گئی جو میرا اور طارق کا دوست ہے۔ اس نے بتایا کہ طارق آج کل کیلیفورنیا میں ہے۔ میں نے اسے آگاہ کیا کہ اسے غلط اطلاعات ملی ہیں۔ طارق تو نیویارک میں ہے۔ وہ خوب ہنسا اور بتایا کہ وہ اسے پچھلے ہی ہفتے کیلیفورنیا میں چھوڑ کر آیا ہے۔ اور وہ تقریباً چھ ماہ سے وہیں مقیم ہے۔ مجھے اس پر بڑی حیرت ہوئی کیونکہ ابھی حال ہی میں اس کے خطوط نیویارک سے آتے رہے تھے۔ اس وقت تک کسی سازش کا خیال نہیں آیا۔ لیکن پھر آہستہ آہستہ میرا ذہن بھٹکنے لگا۔ میں نے سوچا کہ تم لوگ میری ہدایت کے مطابق چل پڑے ہو گے اور راستے میں ہی ہو گے۔ لہذا میں نے لاسکی فون پر تم سے گفتگو کر کے اسی دوست کے توسط سے طارق کے متعلق معلومات بہم پہنچانے کی کوشش کی۔ وہاں سے بھی یہی جواب آیا کہ طارق تقریباً چھ ماہ سے کیلیفورنیا میں ہے۔ میں اس دوست سے پہلے ہی طارق کا پتہ معلوم کر چکا تھا جس نے اس کے کیلیفورنیا کے قیام کے متعلق بتایا تھا۔ میں نے طارق سے اسی پتہ پر بذریعہ تار پوچھا کہ کیا اس نے اسی دوران میں مجھے خطوط لکھے تھے؟ جواب انکار میں آیا۔

حمید بوکھلائے ہوئے انداز میں یہ کہانی سنتا رہا تھا۔ فریدی کے خاموش ہوتے ہی بول پڑا۔ ”کیا آپ طارق کی تحریر نہیں پہچانتے؟“

”وہ عموماً خطوط ناپ کرتا ہے.... ہاتھ سے نہیں لکھتا۔“

”دستخط تو کرتا ہی ہوگا۔“

”میں اس کے دستخط پہچانتا ہوں لیکن ان دستخطوں پر زیادہ غور کرنے کی ضرورت ہی نہیں محسوس ہوئی تھی کیونکہ جو کچھ بھی ہوا ہے میرے لئے قطعی غیر متوقع تھا۔ میں سوچ بھی نہیں سکتا تھا۔“

”پھر اب کیا خیال ہے؟“

”ایک مضحکہ خیز خیال کہ یہ سب کچھ محض قاسم کے اغواء کے لئے ہوا ہے۔“

”تو گویا اپنے یہاں سے نیویارک تک اس سازش کا جال بچھایا گیا تھا۔ ورنہ میڈرڈ ہی میں یہ واقعہ کیوں پیش آتا۔ نیویارک پہنچنے پر سب کچھ ہو سکتا تھا.... آہا.... ٹھہریئے مجھے سوچنے“

دیکھئے..... میرے خدا..... اب مجھے یاد آیا۔ جس ایر و پلین سے ہم نے سفر کیا تھا اس میں شاندار و چینی بھی تھے۔ اُن فوہ کس قدر دماغ خراب ہوا ہے میرا۔ میں اس چینی تن لین کے متعلق تو بھول ہی گیا تھا..... آپ اسے کیسے جانتے ہیں اور وہ ہے کون۔“

”وہ.....!“ فریدی ایک طویل سانس لے کر مسکرایا۔ ”اسی سلسلے کی ایک کڑی۔ اگر اس کی شخصیت تم پر ظاہر ہو جائے تو یہ سازش بھی ایک کھلی ہوئی کتاب کی طرح تمہارے سامنے آجائے گی..... تن لین..... سنگ ہی کے مشہور ساتھیوں میں سے تھا..... جب وہ نیویارک سے تاریک وادی کی تلاش میں روانہ ہوا تھا۔ اس وقت تن لین بہت زیادہ بیمار ہو گیا تھا اس لئے وہ اس کا ساتھ نہیں دے سکا تھا۔ نیویارک کے ایک ہسپتال ہی میں پڑا رہ گیا تھا۔“

”اوہ..... اوہ.....!“ حمید نے مضطربانہ انداز میں پہلو بدلا۔

”غالباً تن لین تاریک وادی کے لئے کوئی مہم ترتیب دے رہا ہے۔ لیکن رہنمائی کے لئے بھی کوئی چاہئے۔ کوئی ایسا آدمی جو پہلے بھی سفر کر چکا ہو۔ میرا دعویٰ ہے کہ ان لوگوں نے روزانہ بھی دورے ڈالنے کی کوشش کی ہوگی۔ مگر روزانہ کافی چالاک ہے۔ آخر کار انہوں نے اس پورے ٹیم میں سے قاسم ہی کو مناسب سمجھ کر منتخب کر لیا اور اس کے لئے اتنے پاپڑ بیلے گئے۔ ہمارے ملک میں ان کی دال نہ گلتی۔ اس لئے انہوں نے ہمیں نیویارک بلایا اور ان کے کچھ آدمی ہمارے پیچھے بھی لگے رہے۔ میڈرڈ میں تمہارا اتفاق یہ قیام ان کے لئے ایک بہترین موقع ثابت ہوا اور اسے وہیں سے لے اڑے۔“

”مگر اس کی یادداشت پر کیا گزری تھی؟“

”اوہ..... یہ بہت معمولی سی چیز ہے۔ چینیزوں میں زمانہ قدیم سے ایسی اودیات کے بارے میں تحقیق و تجسس کا رجحان پایا جاتا رہا ہے۔ جو آدمی پر غیر معمولی طور پر اثر انداز ہوں۔ مثلاً کسی سال ہوئے لندن میں چینیزوں کا ایک ایسا گروہ پکڑا گیا تھا جو ایسی ہی اودیات کے بل بوتے پر دولت مند طبقے میں خوف و ہراس پھیلا کر لمبی لمبی رقبے اٹھ رہا تھا..... یہ لوگ کسی مالدار کو تاک لینے اور اسے خط لکھتے کہ اگر فلاں دن انہیں کوئی بڑی رقم نہ ملی تو اس کے گھرانے پر خدا کا قہر نازل ہوگا اور اس کا لڑکا کسی کام نہ رہ جائے گا..... لارڈ برنہام ہی کی مثال لے لو اسے ایسا ہی ایک خط ملا اس نے معاملہ پولیس کے سپرد کر دیا۔ پولیس نے یہ نظریہ قائم کیا کہ کوئی لارڈ برنہام کو خواہ مخواہ

خوفزدہ کرنا چاہتا ہے۔ اس سے زیادہ اس دھمکی کی اصلیت نہیں۔ لیکن معینہ تاریخ کو لارڈ برنہام کے اکلوتے لڑکے کا جسم بالکل نیلا ہو گیا اور وہ اپنے حلق سے گیدڑوں کی سی آوازیں نکالنے لگا۔ اس کے علاوہ اور کسی قسم کی آواز اس کے منہ سے نکلتی ہی نہیں تھی۔ نہ وہ دوسروں کی گفتگو سمجھ سکتا تھا اور نہ آدمیوں کی طرح بول سکتا تھا۔ بہر حال جب وہ گروہ پکڑا گیا تو حقیقت ظاہر ہوئی یہ کسی قسم کے زہر ہی کا اثر تھا جو اسے شراب میں استعمال کرایا گیا تھا۔

قاسم کے سلسلے میں بھی یہی طریقہ اختیار کیا جاسکتا ہے۔ اس کا دماغ اُلٹے بغیر اس کا اغواء ممکن ہی نہیں تھا۔ اس طرح وہ چینی اس کا ہمدرد بننے میں بھی کامیاب ہو گیا ہوگا۔ مثلاً ہوٹل والوں نے سمجھ لیا تھا کہ وہ ذہنی فتنہ میں مبتلا ہو گیا ہے۔ اس لئے وہ اسے اس کی پوری خوراک نہیں دیتے تھے۔ وہ بھوکا رہ جاتا تھا..... بس اگر اسے موقع پر کوئی پیٹ بھرنے والا مل جائے تو اس سے بڑا ہمدرد اور کون ہو سکتا ہے! قاسم اس کے لئے موم کی ناک ہوگا۔ جدھر چاہا موڑ دیا۔“

”لیکن جب وہ اپنی یادداشت ہی کھو بیٹھا ہے تو ان کی رہنمائی کیسے کرے گا؟“ حمید نے پوچھا۔

”ان دواؤں کا توڑ بھی ہوتا ہے ان کے پاس۔“ فریدی کچھ سوچتا ہوا بولا۔ ”مثال کے طور پر..... برنہام کا لڑکا کچھ دنوں بعد اصلی حالت پر آگیا تھا۔ نہ رنگت میں نیلاہٹ رہ گئی اور نہ آواز ہی گیدڑوں کی سی تھی۔ گروہ کی گرفتاری کے بعد اس کے سر غنہ کو مجبور کیا گیا کہ وہ ان لوگوں کو اصل حالت پر لے آئے جو زہر کا شکار ہوئے تھے..... لہذا اس نے انہیں وہ دوائیں استعمال کرائیں جو زہر کا توڑ تھیں۔“

”تو آپ کی دانست میں قاسم ان کے لئے کارآمد ثابت ہو سکے گا۔“

”یقیناً ہو سکے گا..... کیونکہ ہم نے وہ راستہ دوبارہ دیکھا تھا۔ جاتے وقت واپسی کے لئے کچھ نشانات قائم کئے گئے تھے اور انہیں نشانات کے سہارے کوئی کی زیارت گاہ تک پہنچتے تھے ورنہ امکانات تھے کہ ہم واپسی میں راستہ بھول جاتے۔“

حمید تھوڑی دیر تک خاموش رہا پھر بولا۔ ”تو اب کیا ارادہ ہے؟“

”ظاہر ہے کہ قاسم کو ان سے حاصل کئے بغیر میری واپسی ناممکن ہے خواہ اس کے لئے کہیں جانا پڑے۔“

”بزرگوں سے مشورہ لئے بغیر کوئی کام کرنے کا یہی انجام ہوتا ہے۔“ حمید نے بزرگانہ انداز

میں کہا۔ فریدی کچھ نہ بولا۔

میڈرڈ سے نیویارک تک کا سفر حمید کے لئے اکتادینے والا تھا۔ وہ سوچ رہا تھا کہ اب آئیں گے سیاحت کے مزے۔ اگر ایک بار پھر تاریک وادی تک کی دوڑ لگانی پڑی۔ پچھلی ہی بار اسے صبح و سلامت واپسی کی توقع نہیں تھی۔

خدا خدا کر کے سفر کسی طرح ختم ہوا اور انہیں وائیلڈ کیٹس کے ایجنٹ ہوائی اڈہ سے لے گئے۔ فریدی کا پہلے ہی سے خیال تھا کہ وہ وائیلڈ کیٹس ہی میں ٹھہرے گا۔

اب حمید کی سبھ میں نہیں آ رہا تھا کہ فریدی یہاں قاسم کو کس طرح تلاش کرے گا اور پھر کیا یہ بھی ضروری تھا کہ وہ لوگ اسے نیویارک ہی لائے ہوں۔ اتنی بات فریدی بھی سمجھتا رہا ہو گا۔ پھر آخر وہ نیویارک کیوں آیا تھا؟ طارق سے بھی تبادلہ خیالات کا سوال نہیں پیدا ہوتا تھا۔ کیونکہ وہ یہاں تھا ہی نہیں۔

فریدی تو سفر کے تکان سے بھی متاثر نہیں ہوتا تھا۔ کیونکہ ایک ہی گھنٹے بعد وہ باہر جانے کے لئے تیار ہو گیا تھا۔ لیکن اس نے حمید کو اس پر مجبور نہیں کیا۔ حمید نے اس پر خدا کا لاکھ لاکھ شکر ادا کیا اور پھر بستر پر ڈھیر ہو گیا۔ لیکن پھر تھوڑی دیر بعد کافی کی خواہش محسوس ہوئی۔ اُس نے ہیڈ ویئر کو فون کیا۔ تھوڑی ہی دیر میں ایک لڑکی کافی کی ٹرے لئے ہوئے کمرے میں آئی۔

حمید پھر سجدہ شکر بجالایا اور لڑکی سے نحیف آواز میں بولا۔ ”اگر تم خود ہی ایک پیالی کافی بنا کر پلاؤ تو میں بے حد مشکور ہوں گا.... آہ میں دنیا کا مظلوم ترین انسان ہوں۔“

”کیا آپ کی طبیعت خراب ہے جناب....؟“ لڑکی نے ٹرے میز پر رکھتے ہوئے بڑے پیا سے پوچھا۔

”ہاں مجھے چائلڈ فوبیا ہو گیا ہے۔“

”یہ کون سا مرض ہے جناب؟ میں پہلی بار یہ نام سن رہی ہوں۔“

”بچوں کا خوف....!“

”میں نہیں سمجھی جناب۔“ لڑکی کے لہجے میں حیرت تھی۔

”بیٹھ جاؤ....“ حمید نے کرسی کی طرف اشارہ کیا۔ ”میں تمہیں بتاؤں گا کہ میں کتنا بد نصیب

آدمی ہوں۔“

لڑکی بیٹھ گئی اور اس کے لئے کافی بنانے لگی۔ لیکن اس کی نظریں بار بار استفہامیہ انداز میں حمید کی طرف اٹھ جاتی تھیں۔

”وہ ایک اندھیری اور ڈراؤنی رات تھی۔“ حمید کسی فلمی ایکٹر کے سے لہجے میں بولا۔ ”بڑی ڈراؤنی میں آج بھی یاد کرتا ہوں تو دل اٹلنے لگتا ہے آندھی کا شور.... بادلوں کی گرج، بجلی کی چمک.... ہزار ہا بھگی ہوئی روحوں کی چیخیں۔ میں اپنے مکان میں تھا تھا۔ رات آدھی سے زیادہ گزر چکی تھی۔ اچانک کسی نے دروازے پر دستک دی.... اور.... میرا دل دھڑکنے لگا۔“

حمید خاموش ہو گیا۔

لڑکی نے کافی کی پیالی اس کی طرف بڑھاتے ہوئے کہا۔ ”پھر کیا ہوا جناب۔“

”اوہ.... پھر.... پھر میں کانپتے ہوئے قدموں سے دروازے کی طرف بڑھا.... دروازہ کھلتے ہی کمرے کی روشنی باہر کھڑے ہوئے آدمی پر پڑی اور میں چیخ مار کر پیچھے ہٹ آیا.... اس کی شکل بہت ڈراؤنی تھی۔ وہ چھوٹے قد کا ایک موٹا سا آدمی تھا۔ ہونٹ معمول سے زیادہ موٹے تھے اور ناک پھولی ہوئی تھی۔ سر اور داڑھی کے بال بے تحاشہ بڑھے ہوئے تھے۔ اس کے جسم پر ٹوئیڈ کا ایک بوسیدہ ساسوٹ تھا جو پانی سے شرابور ہو چکا تھا۔ وہ لڑکھڑاتا ہوا اندر داخل ہوا.... اور میں ایک بار پھر چیخ مار کر پیچھے ہٹ گیا۔ اس کی سرخ سرخ آنکھیں ابلی پڑ رہی تھیں۔ اس نے دروازے کی طرف ہاتھ بڑھا کر گھونٹہ بلایا اور پھر فرش پر ڈھیر ہو گیا۔ اس کے کپڑوں سے بہنے والا پانی فرش پر پھیل رہا تھا۔“

حمید خاموش ہو کر کافی پینے لگا۔

لڑکی کا اضطراب بڑھ رہا تھا اور ایسا معلوم ہو رہا تھا جیسے حمید کا بار بار خاموش ہو جانا اسے گراں گزر رہا ہو۔

”پھر کیا ہوا جناب۔“

”وہ گہری گہری سانسیں لے رہا تھا۔ شائد بیہوش ہو گیا تھا۔ میں نے جھپٹ کر دروازہ بند کر دیا۔ مجھے ایسا ہی معلوم ہوا تھا جیسے کچھ لوگ اس کا تعاقب کر رہے ہوں.... پھر میں تھوڑی دیر تک دم بخود کھڑا رہا لیکن اس کی پوزیشن میں کوئی تبدیلی نہ ہوئی وہ جیسے پڑا تھا ویسے ہی پڑا رہا۔ میں نے آگے بڑھ کر اسے بلایا جلا یا۔ تب یقین ہوا کہ وہ سچ سچ بیہوش تھا۔ اس کی صورت ڈراؤنی ضرور

تھی مگر اس وقت وہ مظلوم ہی معلوم ہو رہا تھا۔ میں نے اس کے بھیکے ہوئے کپڑے اتارے اور اسے ایک خشک چادر میں لپیٹ دیا۔ اس کے سارے جسم پر ویسے ہی گدے ہوئے تھے جیسے عموماً جہازرانوں کے جسموں پر پائے جاتے ہیں اور اس کے کانوں میں جہازرانوں ہی کی سی بالیاں بھی تھیں۔ تقریباً دو گھنٹے بعد وہ ہوش میں آیا اور میں نے اس سے استدعا کی کہ وہ زمین سے اٹھ کر بستر پر لیٹ جائے۔ کیونکہ وہ بہت وزنی تھا۔ مجھ سے نہیں اٹھ سکتا تھا۔ بدقت تمام وہ اٹھا اور بستر پر لیٹ گیا۔ ہاں یہ بتانا تو بھول ہی گیا کہ اس کی بغل میں لوہے کا ایک چھوٹا سا ڈبہ بھی دبا ہوا تھا۔ ہوش میں آنے کے بعد اس نے سب سے پہلے اسی پر چھٹا مارا تھا اور اسے پھر بغل میں دبا کر بستر پر لیٹا چلا گیا تھا۔ میں نے اس سے پوچھنا چاہا کہ وہ کون ہے اور کیوں آیا ہے۔ لیکن وہ صرف اشاروں میں بات کرتا رہا۔ زبان سے کچھ نہ بولا۔ اس وقت میں یہی سمجھا کہ شاید وہ گونگا ہے میں رات بھر اس کی دیکھ بھال کرتا رہا۔ وہ بہت زیادہ خوفزدہ معلوم ہو رہا تھا۔

حمید پھر خاموش ہو گیا۔ لڑکی نے پھر مضطربانہ انداز میں پہلو بدلا۔

”کیا میں آپ کو اور کافی دوں جناب۔“ اس نے پوچھا۔

”شکر یہ ایک کپ اور....!“

لڑکی نے کپ اس سے لے کر دوبارہ کافی انڈیلی اور اسے اس کی طرف بڑھاتی ہوئی بولی۔

”ہاں تو پھر کیا ہوا.... جناب....!“

دوسری صبح تک اس کی حالت بہت ردی ہو گئی۔ ڈاکٹر کو بلوایا۔ جس نے معائنہ کرنے کے بعد مایوسی ظاہر کی۔ اس نے بتایا کہ دل بہت کمزور ہو گیا ہے اور کسی وقت بھی اس کی دھڑکن بند ہو سکتی ہے۔ مجھے بہت افسوس ہوا اور افسوس کے ساتھ گھبراہٹ بھی ہوئی کہ ایک ایسا آدمی میری چھت کے نیچے دم توڑ رہا ہے جس کے نام اور پتے سے بھی میں واقف نہیں ہوں.... دوپہر کو اس کے ہونٹ آہستہ آہستہ مل رہے تھے اور وہ کہہ رہا تھا.... یہ ڈبہ لو.... تم نے میری بڑی خدمت کی ہے.... یہ تمہارا انعام ہے۔ خدا تمہیں خوش رکھے اور پھر اس کے بعد ہی وہ ختم ہو گیا۔

”ختم ہو گیا۔“ لڑکی نے حیرت سے دہرایا اور اپنے خشک ہوتے ہوئے ہونٹوں پر زبان پھیرنے لگی۔

”ہاں.... وہ ختم ہو گیا۔ اس کی تدفین کے بعد مجھے اس ڈبے کا خیال آیا۔ یہ بہت وزنی تھا۔

میں نے بمشکل تمام کھولا۔ اس میں ایک لفافہ رکھا ہوا تھا۔ لفافے کو کھولا تو اس میں سے کاغذ کا ایک ٹکڑا نکلا جس پر عجیب قسم کے نشانات نظر آرہے تھے۔ ایک بطخ کی چونچ میں ایک مچھلی تھی اور مچھلی کی دم پر برطانیہ کا جھنڈا لہرا رہا تھا.... ایک طرف سورج کی تصویر تھی اور دوسری طرف شلجم.... اسی کے ٹھیک نیچے گو بھی.... اور گو بھی سے ایک تیر کا نشان دیکھنے کی طرف اشارہ کر رہا تھا۔ دیکھنے کے نیچے چار کا ہندسہ تھا اور اس کے نیچے ترین کا ہندسہ! سب سے نیچے ایک نقشہ تھا اور یہ نقشہ اپنے ہی شہر کا تھا اور اس پر متعدد تیر کے نشان تھے.... بھلا تم ہی بتاؤ کہ وہ نقشہ کیا رہا ہوگا۔“

”اوہ.... اوہ....“ لڑکی مضطربانہ انداز میں بولی۔ ”وہ نقشہ یقیناً کسی خزانے کا رہا ہوگا۔“ حمید خاموشی سے کافی پیتا رہا۔

”ارے آپ خاموش کیوں ہو گئے جناب۔“ لڑکی نے اسے ٹوکا۔

”بس اب کچھ نہ پوچھو! یہ مصیبتوں سے بھری ہوئی داستان ہے۔“

”خزانے آسانی سے نہیں دستیاب ہوا کرتے۔“ لڑکی نے مسکرا کر کہا۔

”نقشے میں تیروں کے نشان شہر کی ایک گلی میں مڑ گئے تھے اور غالباً پھر وہ ایک مکان میں داخل ہو گئے تھے۔ ایک دن میں انہیں تیروں کے نشانات کو دیکھتا ہوا چل پڑا۔ اس گلی میں پہنچا جہاں وہ مکان تھا۔ نقشے کے مطابق ابھی تک ایک ایک نشان صحیح نکلا تھا۔ مکان کافی بڑا تھا اور اس کے اندر سے بچوں کا شور سنائی دے رہا تھا۔ میں چپ چاپ واپس چلا آیا کیونکہ اگر وہ کسی خزانے ہی کا قصہ تھا تو اس کے لئے رات ہی مناسب ہوتی.... رات کو میں کیل کانٹے سے لیس ہو کر پھر اسی گلی میں جا پہنچا۔ دیوار پر چڑھنے میں کوئی دشواری نہیں پیش آئی اور میں باسانی دوسری طرف اتر گیا.... نقشے نے ابھی تک میری بالکل صحیح رہنمائی کی تھی۔ میں دبے پاؤں آگے بڑھتا رہا۔ چاروں طرف سناٹا تھا۔

میں نقشے کے مطابق اس کوٹھری میں پہنچا جہاں تہہ خانہ تھا۔ تہہ خانے کا راستہ بھی جلدی ہی معلوم ہو گیا تھا اور میں بڑی تیزی سے نیچے اترتا چلا گیا۔ آہا.... وہ اتنی صندوق میرے سامنے تھا جس کی تصویر نقشے میں موجود تھی اس میں ایک بڑا سا قفل لٹک رہا تھا۔ ہاں یہ بتانا تو بھول ہی گیا کہ اس ڈبے میں جو اس آدمی نے دیا تھا ایک کبھی بھی تھی اور اسی کبھی سے میں نے اندازہ لگایا تھا وہ

کسی خزانے ہی کا نقشہ ہو سکتا ہے۔ میں نے بڑی بے صبری سے صندوق کا قفل کھولا.... اور پھر اس کا ڈھکنا اٹھانے میں کافی قوت صرف کرنی پڑی۔

حمید پھر خاموش ہو گیا۔ لڑکی کا چہرہ جوش سے سرخ ہو گیا تھا اور آنکھیں چپکنے لگی تھیں۔ مگر حمید کی خاموشی بدستور قائم رہی اور اب اس کی آنکھیں کچھ مغموں سی نظر آنے لگی تھیں۔

”پھر کیا ہوا جناب۔“

”ارے پھر ہوتا کیا مجھ پر خدا کا قہر ٹوٹ پڑا....!“

”کیا ہوا.... کیا ہوا۔“ لڑکی احمقانہ انداز میں کھڑی ہو گئی۔

اس صندوق سے صرف ایک کاغذ کا ٹکڑا برآمد ہوا جس پر تحریر تھا۔

”اے نیک دل شخص میں اپنی یہ چار بیویاں اور تین عدد بچے تیرے سپرد کر رہا ہوں اگر تو نے ان کے سروں پر ہاتھ رکھا تو بروز محشر اللہ والوں کے ساتھ اٹھایا جائے گا۔ ورنہ خانہ خراب ہو گا.... روسیہ اٹھے گا۔“

”خواہ مخواہ میرا وقت برباد کرالیا۔“ لڑکی بڑا سامنے بنا کر بولی۔

”افسوس کہ تم میری جگہ نہیں تھیں ورنہ قدر و قیمت معلوم ہوتی کیونکہ ٹھیک اسی وقت وہ چاروں بیویاں اور تین عدد بچے مجھ پر ٹوٹ پڑے تھے اور میں سر پر پیر رکھ کر وہاں سے بھاگا تھا اور پھر دوسرے ہی دن مجھے نیویارک بھاگنا پڑا کیونکہ وہ بیویاں اور بچے مجھے سارے شہر میں تلاش کرتے پھر رہے تھے.... اب میں یہاں صدر آئزن ہاور سے مل کر مدد کی درخواست کروں گا۔ ورنہ وہ چار بیویاں اور بچے مجھے دنیا کے کسی گوشے میں بھی چین نہ لینے دیں گے اور ہاں اسی رات سے مجھے چائیلڈ فوبیا بھی ہو گیا ہے۔ سنا ہے کہ تمہارے دیس میں اس قسم کے امراض کا معقول علاج ہوتا ہے۔“

لڑکی جھنجھناتی ہوئی اٹھی اور ٹرے سنبھالنے لگی۔ اسی وقت کسی نے دروازے پر دستک دی اور حمید کی اجازت سے دروازہ کھول کر اندر داخل ہوا۔ یہ کوئی مقامی آدمی معلوم ہوتا تھا۔

”آپ کیپٹن حمید ہیں جناب۔“ اس نے پوچھا۔

”ہاں....!“

”مجھے کرنل فریدی نے بھیجا ہے۔ ان کے کسی نے چہرہ مار دیا ہے۔ وہ اس وقت شیکاگو ہسپتال

میں ہیں۔ حالت زیادہ اچھی نہیں ہے۔“
حمید اچھل کر کھڑا ہو گیا۔

گھوڑے پر پرندہ

لکڑی کا مکان انگاروں کا ڈھیر ہوا پڑا تھا اور اسی کے قریب مارشل کی لاش پڑی ہوئی تھی۔

”ہر ایک کو اپنے سامان کی فکر تھی۔“ کیلی نے عمران سے کہا۔

”تم تو ایک سوٹ کیس بچالائے تھے اب ہم کیا کریں گے۔“

”باری باری تم سب اس سوٹ کیس کو سر پر رکھ کر سفر کر سکو گے اتنی قربانی میں ضرور کروں گا۔“

”دوست! تم بے حد خطرناک آدمی معلوم ہوتے ہو۔ اگر پہلے ہی سے تم نے اس خطرے

سے آگاہ کر دیا ہوتا تو ہم نے بھی کم از کم اپنی بہت ضروری چیزیں تو بچا ہی لی ہوتیں۔“

”میں کہتی ہوں کہ وہاں سے اتنی دور بھاگ کر آنا ہی حماقت تھی۔ کم از کم دو ایک آدمیوں

کو مکان کے قریب ہی کہیں چھپے رہنا چاہئے تھا۔“

”دیکھا....!“ عمران صفدر کی طرف دیکھ کر بولا۔ ”میں نہ کہتا تھا کہ احمقوں سے دنیا کے ہر

گوشے میں حماقتیں سرزد ہو سکتی ہیں مگر تمہارا خیال تھا کہ آب و ہوا تبدیل ہونے سے عقل

ٹھکانے آجاتی ہے۔“

عمران خاموش ہو گیا اور اس کے چہرے پر پھر وہی پرانی حماقت طاری ہو گئی۔ عمران کے

علاوہ ان میں سے کوئی بھی ہنسنے یا بولنے کے موڈ میں نہیں تھا۔ اس مکان میں تین زندہ آدمی جل

مرے تھے۔ کیلی کو اس پر بے حد افسوس تھا۔

”میں سوچ بھی نہیں سکتا تھا کہ وہ جھونپڑے ہی میں آگ لگا دے گا۔“ او بران نے کہا۔

”اُس نے یہ بھی نہ سوچا کہ خود اس کے ساتھی بھی ہمارے ساتھ ہی جل مرے گے۔“

”جو شخص اپنے ملک سے غداری کر سکتا ہے وہ سب کچھ کر سکتا ہے۔“ صفدر بولا۔

”اب ہم رات کہاں گزاریں گے۔“ کرا مویل نے کہا۔

”یہیں اسی جگہ۔ ورنہ جل مرنے والوں کی روہیں ہماری تلاش میں بھٹکتی پھریں گی۔“
عمران نے کہا اور وہیں بیٹھ گیا۔

”کیا اب پھر کچھ....!“ اور ان اسے گھورتا ہوا بولا۔

لیکن عمران کچھ نہ بولا۔ وہ لوگ بھی ایک ایک کر کے زمین پر بیٹھ گئے۔

وہ ایک دل ہلا دینے والا منظر تھا۔ ان کے قریب ہی ایک لاش پڑی تھی اور جلتی لکڑیاں اس طرح چنچ رہی تھیں جیسے وہ عرصہ سے اسی رات کی منتظر رہی ہوں۔

کچھ دیر بعد طے پایا کہ وہ لوگ اسی غار میں رات بسر کریں جسے مارشل اور اس کے ساتھی استعمال کرتے رہے تھے۔

وہ غار کی طرف چل پڑے۔ پھر رات وہیں بسر کی اور ان میں صرف عمران، صفدر اور ہنتر رات بھر خراٹے لیتے رہے تھے۔ بقیہ کو ٹھیک سے نیند نہیں آئی تھی.... خصوصاً کیلی تو رات بھر نمے بڑے خواب دیکھ کر بڑبڑاتی رہی تھی۔ دوسری صبح انہوں نے غار میں پڑے ہوئے سامان کی دوبارہ تلاشی لی اس طرح وہ کچھ کھانے پینے کی چیزیں حاصل کر سکے۔ ورنہ ہیلی کوپٹر کے آنے کے وقت تک بھوکا رہنا پڑتا۔

کچھ پیٹ میں ڈالنے کے بعد ان میں پھر گفتگو شروع ہو گئی۔ مگر عمران اب اونگھ رہا تھا۔ وہ ان کی کسی بات کا جواب نہ دیتا۔ بار بار کے استفسار پر صرف اتنا ہی کہتا۔ ”خدا جانے....“ دن کو مجھے صاف نہیں دکھائی دیتا اس لئے میں عموماً اپنی رائے ظاہر کرنے سے گریز کرتا ہوں۔“
وہ لوگ ایکویڈر کے سفر کے متعلق گفتگو کر رہے تھے۔

کیلی بار بار عمران کی طرف دیکھنے لگتی تھی۔ لیکن وہ اس طرح غلام میں گھورتا ہوا بالکیں جھپکارا تھا جیسے کسی الو کو پکڑ کر دھوپ میں بٹھا دیا گیا ہو۔

کچھ دیر تک ان میں گفتگو ہوتی رہی پھر وہ اٹھ گئے۔ غار سے باہر آئے.... اور ادھر ادھر پھیل گئے۔ کیلی صفدر کے ساتھ تھی، وہ دراصل اس سے عمران کے متعلق گفتگو کرنا چاہتی تھی۔

”تمہارا ساتھی آخر ہے کس قسم کا آدمی؟“ اس نے پوچھا۔

”روزانہ ہزاروں آدمی اس کے متعلق یہی سوچتے ہیں اور پھر رات کو یہی سوچتے ہوئے سو جاتے ہیں۔ نتیجے کے طور پر ان کی نیندیں حرام ہوتی ہیں۔ یعنی انہیں اوٹ پانگ خواب دکھائی

دیتے ہیں۔ لہذا اس کے متعلق کچھ سوچنا ہی فضول ہے۔“
”پچھلی رات وہ ایک حیرت انگیز آدمی معلوم ہو رہا تھا لیکن اس وقت یقین نہیں آتا کہ یہ وہی ہے۔“

”میں پھر کہتا ہوں کہ اس کے متعلق کچھ نہ سوچو۔ ورنہ تمہیں پچھتانا پڑے گا۔“

”کیوں؟“ اس نے حیرت سے کہا۔ ”میں نہیں سمجھی۔“

”اس کے متعلق واضح الفاظ میں کچھ سمجھایا بھی نہیں جاسکتا۔“ صفدر نے کہا۔ ”بس یہ سمجھ لو

کہ اس پر مختلف اوقات میں مختلف قسم کے دورے پڑتے ہیں۔“

”تب تو کسی ایسے آدمی کو قابل اعتماد نہیں کہا جاسکتا۔ مجھے حیرت ہے کہ تمہارے ملک کا

محکمہ اسے کیسے برداشت کر رہا ہے۔“

”کرنا ہی پڑتا ہے....!“

”کیوں....؟“

”اس نے آج تک کوئی غلط قدم نہیں اٹھایا۔ بظاہر پہلے شبہ ہوتا ہے کہ اس سے کوئی زبردست حماقت سرزد ہو رہی ہے۔ لیکن پھر اس حماقت کے نتائج اس طرح ہمارے ہی حق میں

بہتر ثابت ہوتے ہیں کہ اسے کوئی معجزہ سمجھ لینے کو دل چاہتا ہے۔“

پھر بات عمران سے ہٹ کر زیر ولینڈ کی طرف آ گئی۔

”میں نہیں سمجھ سکتا کہ ہماری اس مہم کا کیا حشر ہو گا۔“

”کیوں....؟“

”اور ان مجھے کچھ بیوقوف سا آدمی معلوم ہوتا ہے۔“

”ہنتر کافی ہوشیار آدمی ہے اور ابھی اور ان کے کئی اور آدمی بھی ہمارے ساتھ ہوں گے۔

آج شاید وہ آجائیں۔“

دفعتاً انہوں نے عمران کو دیکھا جو ایک چٹان سے نیچے اتر رہا تھا.... انداز سے ایسا معلوم ہو رہا

تھا جیسے اس نے چٹان کی دوسری جانب کوئی خاص چیز دیکھی ہو۔

”گھوڑے پر پرندہ....!“ عمران ان کے قریب پہنچ کر تھیر زدہ لہجے میں بولا۔

”کیا بات ہوئی۔“ کیلی تسخیر آمیز انداز میں مسکرائی۔

”یعنی کوئی بات ہی نہ ہوئی۔ میں کہہ رہا ہوں میں نے ابھی گھوڑے پر ایک بہت بڑا پرندہ دیکھا ہے۔“

اور ان بھی ان کے قریب آگیا تھا۔ پہلے تو اس نے عمران کی اس بات پر بُرا سا منہ بنایا پھر ایک بیک چوٹک پڑا۔

”کیا کہا.... پرندہ.... یعنی کوئی آدمی.... گھوڑے پر سوار تھا۔“

”آہا.... آدھا آدمی آدھا پرندہ....!“

”ریڈ انڈین....!“ ہنٹر نے خوفزدہ آواز میں کہا۔ ”کیا اس کے سر پر پروں کی ٹوپی تھی۔“

”یار پتہ نہیں تم لوگ کیسی باتیں کر رہے ہو۔“ عمران بُرا سا منہ بنا کر بولا۔ پھر چٹان کی طرف ہاتھ اٹھا کر کہا۔ ”تم خود ہی دیکھ لو تا جا کر۔“

ہنٹر بہت تیزی سے چٹان کی طرف بڑھا۔ وہ لوگ وہیں کھڑے رہے۔ پھر انہوں نے ہنٹر کو اس انداز میں چٹان سے نیچے اترتے دیکھا جیسے وہ کسی بیجان چیز کی طرح لڑھکتا ہوا نیچے آ رہا ہو۔ نیچے آتے ہی وہ پوری قوت سے دوڑتا ہوا ان کی طرف آیا۔

”وہ.... وہ.... چاروں طرف سے گھیر رہے ہیں۔“ وہ ہانپتا ہوا بولا۔

”تم اندر جاؤ.... اندر....!“ اور ان نے کیلی کو غار میں دھکیلتے ہوئے کہا.... اور وہ بھی بڑی تیزی سے غار میں آئے.... اور ان اور ہنٹر نے دونوں ٹائی گئیں سنبھال لیں اور غار کے دہانے پر جم گئے۔

ہنٹر نے کہا۔ ”مجھے یقین ہے کہ انہوں نے ہمیں دیکھ لیا ہے۔“

”یہ بہت بُرا ہوا.... بہت بُرا....!“ اور ان کہہ رہا تھا۔ مخاطب عمران اور صفدر تھے۔ ”یہ لوگ بڑے ظالم ہوتے ہیں۔“

”خدا غارت کرے گا انہیں۔“ عمران عورتوں کے سے انداز میں کلکایا۔

اتنے میں انہوں نے لا تعداد دوڑتے ہوئے قدموں کی آوازیں سنیں.... شاید وہ سچ سچ اس جگہ سے گھبرے میں لے کر آگے بڑھ رہے تھے کیونکہ وہ آوازیں چاروں طرف سے آرہی تھیں۔ ایک بیک دونوں ٹائی گئوں کے دہانے آگ برسانے لگے اور باہر سے چیخوں کی آوازیں آئیں۔

”اوہ.... کیسے چالاک ہیں۔“ اور ان بڑبڑایا۔ ”خواہ مخواہ چیخ رہے ہیں۔ اوہ.... یہ بُرا“

ہوا.... انہوں نے چٹانوں میں پوزیشن لے لی ہے۔“

عمران کے چہرے سے ایسا معلوم ہو رہا تھا جیسے اسے اور ان وغیرہ کی یہ کاروائی قطعی پسند نہ آئی ہو۔ دفعتاً اس نے صفدر کا بازو پکڑ کر کہا۔ ”آؤ۔“

وہ اسے غار کے پچھلے دہانے کی طرف لے جا رہا تھا.... اور اس وقت بھی وہ اپنا سوٹ کیس لینا نہیں بھولا تھا۔

وہ دونوں تنگ سے دہانے میں اترتے چلے گئے۔

محتاج خانہ

حمید آنے والے کو نیچے سے اوپر تک گھور رہا تھا.... یہ کوئی معمولی ہی حیثیت کا آدمی تھا۔ اس کے لباس سے یہی ظاہر ہو رہا تھا۔

”تمہیں کیسے معلوم ہوا....“ حمید نے پوچھا۔

”میں ہسپتال میں اپنے ایک بیمار عزیز کو دیکھنے گیا تھا۔ وہاں ایک زخمی آدمی نے مجھ سے استدعا کی تھی کہ میں آپ تک اس کا پیغام پہنچا دوں۔ اس نے اپنا نام کرٹل فریدی بتایا تھا اور آپ کا نام کیپٹن حمید بتایا تھا اور اس شریف آدمی نے مجھے اس خدمت کے عوض دو ڈالر دیئے تھے۔“

”میں تمہیں چار ڈالر دوں گا؟ ہسپتال تک میری رہنمائی کرو۔“

”میں ہر خدمت کے لئے تیار ہوں جناب۔“ وہ خوش ہو کر بولا۔ حمید دس منٹ کے اندر چلنے کے لئے تیار ہو گیا۔

باہر نکل کر اس آدمی نے ہاتھ ہلا کر ایک ٹیکسی رکوائی اور حمید کیلئے پچھلی نشست کا دروازہ کھول کر نہایت ادب سے کھڑا ہو گیا۔ پھر حمید کے بیٹھ جانے پر خود ڈرائیور کے برابر جا بیٹھا۔ ٹیکسی چل پڑی۔ حمید اس وقت صرف فریدی کے متعلق سوچ رہا تھا۔ اس نے اکثر سوچا تھا کہ کبھی نہ کبھی کوئی دھوکے سے اس کے سینے پر خنجر یا گولی بھی اتار سکتا ہے۔ اکثر ایسا ہوا بھی تھا۔ فریدی پر دھوکے سے حملے ہوئے تھے۔ لیکن وہ عموماً بچ ہی جاتا تھا۔ ستارے اچھے تھے۔ لیکن یہ بھی ضروری نہیں تھا کہ وہ ہمیشہ ایسے ان دیکھے حملوں سے بچا ہی رہتا۔

تہاری دیکھ بھال کر رہا ہے۔ شریف آدمی کا چھوٹا بھائی یہ خط لارہا ہے اسی کے ساتھ چلے آؤ۔“
 ”لاؤ لکھ دوں۔“ حمید نے لاپرواہی سے کہا۔ ”ایک سے دو بھلے۔ ورنہ یہاں تہائی میں....
 میں بہت اداس رہوں گا۔“

”بیٹھ جاؤ....!“ تن لین نے لکھنے کی میز کی طرف اشارہ کیا۔ حمید میز کے قریب کرسی کھینچ کر بیٹھ گیا۔ یہ ایک بہترین موقع ہاتھ آیا تھا۔ اس طرح وہ فریدی کو بہ آسانی آگاہ کر سکتا تھا کہ وہ کسی مصیبت میں پڑ گیا ہے۔ بس خط میں اسے بعض حروف بخط جلی لکھنے پڑتے اور فریدی ہوشیار ہو جاتا۔ لیکن یہ ایک مشکل کام تھا۔ مضمون میں ان حروف کا شامل کرنا محنت طلب تھا۔ لیکن وہ خط لکھنے میں اتنی دیر نہیں لگانا چاہتا تھا جس سے تن لین کو کسی قسم کا شبہ ہو۔ بہر حال اس نے تن لین کا مافی الضمیر اپنے الفاظ میں لکھ دیا اور ان حروف کو بخط جلی لکھا جن کے استخراج سے لفظ ”خطرہ“ بنتا تھا۔

خط ختم کر کے اس نے اسے تن لین کی طرف بڑھادیا.... تن لین تھوڑی دیر تک خط دیکھتا رہا پھر وسطی میز پر رکھی ہوئی گھنٹی بجائی۔

ایک مقامی آدمی کمرے میں داخل ہوا.... تن لین نے اسے خط دے کر سمجھایا کہ وہ وہاں کیس میں فریدی کا انتظار کرے اور خط اسی کے ہاتھ میں دے.... اس کے بعد اس نے کسی آدمی کا نام لے کر کہا کہ اسے یقیناً باتیں اس سے معلوم ہو جائیں گی۔

وہ چلا گیا.... پھر تن لین مسکراتا ہوا حمید کی طرف متوجہ ہوا۔ لیکن قبل اس کے کہ وہ کچھ کہتا حمید پوچھ بیٹھا۔ ”موٹا کہاں ہے.... جسے تم لوگ میڈرڈ سے لائے ہو۔“

”اوہ.... وہ....!“ تن لین ہنسنے لگا۔ ”چلو میں تمہیں اس کا حشر دکھاؤں۔“

وہ حمید کو اپنے ساتھ دوسرے کمرے میں لایا۔ ان کے پیچھے دو آدمی ریوالور تانے ہوئے چل رہے تھے۔

حمید نے قاسم کو دیکھا جو زمین پر دوڑا نو بیٹھا تھا۔ اس کے جسم پر صرف پتلون تھی اور دونوں ہاتھ فرش پر نکلے ہوئے تھے اور ایک چینی اس پر ڈنڈے برسا رہا تھا۔ حمید کو اس پر بڑی حیرت ہوئی کہ دونوں ہاتھ آزاد ہونے کے باوجود بھی قاسم اس طرح چٹ رہا ہے۔

اس پر ڈنڈے پڑ رہے تھے اور وہ بھرائی آواز میں کہہ رہا تھا۔ ”ابے اور زور سے۔ کھانے کو

حمید کی الجھن بڑھتی ہی رہی۔ اسے راستے کا بھی ہوش نہیں تھا۔ یہ بھی فراموش کر بیٹھا تھا کہ وہ ایک ٹیکسی میں سفر کر رہا ہے۔ ہوش تو اس وقت آیا جب ٹیکسی رک گئی اور ٹیکسی شہری آبادی سے باہر ایک ویرانے میں رکی تھی۔

”یہ کہاں لائے....“ وہ یک بیک چونک کر بولا۔ لیکن دوسرے ہی لمحے میں ٹیکسی ڈرائیور کا پستول نکل آیا۔

”یہاں ہسپتال ویرانوں میں بنائے جاتے ہیں دوست۔“ راہبر مسکرایا۔ ”تاکہ مرنے والے چین سے سو سکیں۔ نیچے اتر آؤ۔“

حمید بوکھلا گیا....؟ تو یہ دھوکا تھا۔ وہ چپ چاپ نیچے اتر آیا۔ کیونکہ خالی ہاتھ تھا۔ عافیت اس میں نظر آئی کہ صرف موقع کا منتظر ہے۔

”اب ادھر تشریف لے چلئے حضور والا۔“ راہبر نے ایک جانب اشارہ کرتے ہوئے کہا۔ ”چار ڈالر تو میں آپ سے وصول ہی کر لوں گا۔“

کچھ دور چلنے کے بعد وہ نشیب میں اترنے لگے.... نیچے حمید کو سرخ کھریلوں والی ایک بڑی عمارت نظر آئی جس کے چاروں طرف ایک بے ترتیب سا باغ تھا۔

قریب پہنچنے پر ایک سائیکس بورڈ نظر آیا۔ جس پر تحریر تھا۔ ”چین شن محتاج خانہ۔“ اگر یہ محتاج خانہ کسی چینی کے نام پر نہ ہوتا تب بھی حمید کے ذہن میں اس واقعے کے سلسلے میں اسی چینی کا وجود ضرور ابھرتا جس نے میڈرڈ میں قاسم پر ہاتھ صاف کیا تھا۔

وہ عمارت میں داخل ہوئے اور ایک بڑے کمرے میں حمید کو تن لین نظر آیا۔ اس کے ہونٹوں پر ایک قہر آلود سی مسکراہٹ تھی۔

”بہت چالاک ہو تم لوگ۔“ اس نے طنزیہ لہجے میں کہا۔ ”اسی طرح فریدی بھی آئے گا۔ مطمئن رہو۔ تن لین کی نظروں میں چینیوں کا قتل عام بھی ہے۔“

”تم بالکل گدھے ہو۔“ حمید خشک لہجے میں بولا۔ ”اگر فریدی کے متعلق ایسا سوچ رہے ہو اور چینیوں کے قتل عام کی ذمہ داری ہم پر نہیں ہے۔ یہ ڈان میگاٹے کی ضد تھی۔“

”اس ولد الحرام سے بھی سمجھوں گا مگر اس قصے کے بعد۔ اب تم فریدی کو یہاں سے ایک خط لکھو کہ تم ایک کار سے ٹکرا کر بُری طرح زخمی ہو گئے ہو اور ایک شریف آدمی اپنے گھر

نہیں ملتا کیا سالے۔“

”آخر اس پتھر نے تمہارا کیا بگاڑا ہے۔“ حمید نے غصیلے لہجے میں پوچھا۔

”اس کی یادداشت واپس لائی جا رہی ہے۔ اب یہاں ہمیں اس کی پرواہ نہیں ہے کہ یہ ہوش میں آنے کے بعد غل غپاڑہ چائے گا۔“

”مگر یہ اتنی آسانی سے پت کیوں رہا ہے.... یہ ایسا نیک آدمی تو نہیں ہے۔“

”یادداشت واپس لانے کے لئے ضروری ہے کہ اسے ذہنی طور پر قطعی بے کار کر دیا جائے۔ یہ ہوش میں نہیں ہے۔ آہستہ آہستہ اسے ہوش آئے گا اور پھر تکلیف کا احساس بھی ہونے لگے گا.... کہو تو تمہارے ساتھ بھی یہی برتاؤ کیا جائے۔“

”تمہاری مرضی! ویسے پہلے میری شادی ہو جانے دیتے تو بہتر تھا۔ مگر یارو تم لوگ پرلے سرے کے بزدل ہو۔ میں کہتا ہوں کہ اگر تمہارے یہ دونوں آدمی اپنے ریوالور رکھ دیں پھر میں تمہیں دکھاؤں کہ یادداشت کیسے واپس آتی ہے۔ اگر چھٹی کا دودھ نہ یاد آجائے تو میرا ذمہ۔“

”میں بزدل ہی سہی۔“ تن لین اپنے مخصوص مکارانہ انداز میں مسکرایا۔ ”کیا تم نہیں جانتے کہ میں کون ہوں۔ ضرور جانتے ہو ورنہ نیویارک کا رخ کبھی نہ کرتے۔“

دفعتاً حمید نے قاسم کو اٹھتے دیکھا اور وہ کچھ کہتے کہتے رک گیا۔ قاسم سیدھا کھڑا ہو گیا تھا۔ چند لمبے اسی طرح کھڑا ہا پھر ان کی طرف مڑا۔ اس کے دونوں ہاتھ دائیں بائیں پھیلے ہوئے تھے اور ایسا معلوم ہو رہا تھا جیسے وہ کسی پرندے کی طرح اڑنے کے لئے پر تول رہا ہو۔

اس کی آنکھیں اندھوں کی آنکھوں کی طرح ویران تھیں اور وہ خلاء میں گھور رہا تھا۔ شیوانا بڑھ گیا تھا کہ چھوٹی سی ڈاڑھی کا لگان ہوتا تھا۔

وہ اسی طرح ہاتھ پھیلائے ہوئے آہستہ آہستہ آگے بڑھا.... تن لین سامنے سے ہٹ گیا تھا اور حمید کو بھی یہی رائے دی۔ قاسم چل رہا تھا۔ لیکن اس کے چہرے سے نہیں ظاہر ہوتا تھا کہ اسے اپنے متحرک ہونے کا احساس ہو۔ وہ تو پتھر کا کوئی ایسا بت معلوم ہو رہا تھا جو کسی مشینی عمل کی وجہ سے متحرک ہو گیا ہو۔

وہ چلتا ہوا سامنے کی دیوار سے جا ٹکرایا اور پھر ان کی طرف مڑا۔

”یہ کیا کر رہا ہے۔“ حمید نے تن لین سے پوچھا۔

”ورزش....!“ تن لین مسکرایا۔ حمید نے بلند آواز میں پوچھا تھا لیکن اس نے محسوس کیا کہ قاسم پر اس کی آواز کا بھی کوئی اثر نہیں ہوا تھا۔ اس کا چہرہ بدستور سپاٹ اور بیجان نظر آتا رہا۔

تن لین نے حمید کو گھورتے ہوئے کہا۔ ”بس اب یہ کچھ دیر بعد سفر کے قابل ہو جائے گا.... اور تم.... یہاں قید رہو گے۔ حتیٰ کہ یہیں مر کر سڑ گل جاؤ گے۔“

”کیا مطلب....!“

”یہ ایک ویران محتاج خانہ ہے۔ کئی سال سے ویران پڑا ہے اور ہمارے بعد پھر ویران بڑا رہے گا۔ ہم یہاں سے چلے جائیں گے اور تم دونوں یہیں رہو گے۔ اسی صورت میں ہم چین سے سفر کر سکیں گے۔“

حمید اپنا نچلا ہونٹ چبانے لگا۔

نیلی قمیض والا

غار کے تنگ دہانے سے نکل کر وہ ڈھلوان راستے پر آگئے۔ صفدر نے دونوں جانب نظر دوڑائی۔ اونچی اونچی چٹانیں دور تک دیواروں کی طرح کھڑی ہوئی تھیں۔

”کیا ادھر وہ لوگ نہیں ہیں۔“ صفدر نے کہا۔

”شاید نہیں ہیں۔ یار صفدر میں نے ایسے پرندے آج تک نہیں دیکھے تھے جو گھوڑوں پر سواری کرتے ہوں اور جنہیں شکار کرنے کے لئے نامی گئیں استعمال کی جاتی ہوں۔“

صفدر کچھ نہ بولا۔ اسے یقین تھا کہ عمران کے ذہن میں کوئی نہ کوئی اسکیم ضرور ہوگی۔ وہ اس کے ساتھ ڈھلوان راستے پر چلتا رہا۔

دفعتاً عمران نے مڑ کر کہا۔ ”میرے خیال سے تیز چلو۔ جب ان کا مگنرین ختم ہو جائے گا تو وہ بھی ادھر ہی کا رخ کریں گے اور پرندے ان کے پیچھے ہوں گے۔ ڈرو اس وقت سے۔“

صفدر عمران کے پیچھے دوڑنے لگا۔ پھر وہ اس جگہ پہنچے جہاں سے چڑھائی شروع ہوئی تھی۔

”یار.... صفدر....!“ عمران نے رک کر کہا۔ ”میں سوچتا ہوں یہ لوگ مفت میں مارے جائیں گے.... آؤ ذرا اوپر چڑھ کر دیکھیں کہ وہ پرندے کس طرف ہیں۔ پھر ان لوگوں کے لئے

تھیں۔ بعض لوگوں کے سینوں اور پیٹ پر بھی ایسی ہی لکیریں نظر آرہی تھیں۔ انہوں نے اور ان اور اس کے ساتھیوں کو غار سے باہر نکال لیا تھا۔

”آہا....!“ عمران بڑبڑایا۔ ”ان میں اور ان کے ساتھیوں کے علاوہ ایک مہذب آدمی اور بھی ہے.... وہ نیلی قمیض والا.... اور ان کے ساتھیوں میں سے کسی کے جسم پر نیلی قمیض نہیں تھی۔“

”اوہ.... وہ جو پروں کی ٹوپی والے کے قریب کھڑا ہے۔“ صفدر بولا۔

عمران پھر دوسری طرف دیکھنے لگا۔ چٹانوں کی دوسری جانب سے وہ لوگ چھ گھوڑے لائے اور اور ان وغیرہ کو ان کی پشت پر باندھا جانے لگا.... اس سلسلے میں کیلی کے ساتھ بھی کوئی رعایت نہیں کی گئی۔ اسے بھی اسی طرح گھوڑے کی پشت پر باندھ دیا گیا۔

پھر وہ گھوڑوں کو ایک جانب ہانکنے لگے۔ وہ کچھ گارہے تھے یا یونہی حلق پھاڑ رہے تھے۔ صفدر کی سمجھ میں نہ آسکا۔

”یہ بہت بُرا ہو رہا ہے.... عمران صاحب کچھ کیجئے۔“ صفدر نے مضطربانہ انداز میں کہا۔

”فی الحال میں صبر کے علاوہ اور کچھ نہیں کر سکتا۔ ویسے تمہارے پاس کتنے راؤنڈ ہوں گے۔“

”بہشکل تمیں....“ صفدر نے جواب دیا۔

”بس ختم کر دو.... کچھ کرنے کے متعلق سوچنا ہی فضول ہے۔“

”پتہ نہیں ان بیچاروں کا کیا حشر ہو۔“

”جو کچھ بھی ہوتا یہیں ہو جاتا۔ آخر یہ انہیں لاد کر لے جانے کی زحمت کیوں مول لے رہے ہیں۔ آہا وہ دیکھو۔ وہ نیلی قمیض والا ان لوگوں کے ساتھ نہیں گیا۔“

نیلی قمیض والا جہاں تھا وہیں کھڑا ہوا۔ پھر غار کی طرف بڑھا۔

”چلو.... تم اس طرف کے راستے پر نظر رکھو۔“ عمران نے صفدر سے کہا اور صفدر غار کے پچھلے دہانے والے ڈھلوان راستے کی طرف متوجہ ہو گیا۔

کچھ دیر تک وہ یونہی خاموش کھڑے رہے.... پھر صفدر آہستہ سے بولا۔ ”وہ.... وہ ادھر“

”آہا ہے.... کیا اسے ہم لوگوں کی تلاش ہے۔“

”بس تم چپ چاپ یہیں کھڑے رہو۔ میں اسے سنبھالتا ہوں۔“ عمران نے کہا اور پیچھے ہٹ کر اسی جانب بڑھنے لگا جہاں ڈھلوان راستے کا اختتام ہوا تھا اور چڑھائی شروع ہو گئی تھی۔

بھی کچھ کیا جائے۔“

وہ اوپر چڑھنے لگے۔ دوسری طرف دیکھ لئے جانے کا خدشہ نہیں تھا۔ کیونکہ یہاں بھی چٹانیں اتنی اونچی تو تھیں ہی کہ وہ جھک کر ان کی اوٹ میں ہو سکیں۔

عمران کی رفتار بہت تیز تھی اور وہ بالکل پہاڑی لنگور معلوم ہو رہا تھا۔ وہ صفدر کو بہت پیچھے چھوڑ گیا۔ صفدر ابھی راستے ہی میں تھا کہ عمران تیزی سے پلٹ پڑا۔

”آہا.... یہاں اوپر سے تو ان کا فاصلہ تقریباً میل ڈیڑھ میل معلوم ہوتا ہے اور اب وہ غار کے دہانے کی طرف بڑھ رہے ہیں۔ فائروں کی آوازیں بھی نہیں آرہیں۔ شاید میگزین ختم ہو گیا۔ چلو اوپر چلو.... اب کچھ نہیں ہو سکتا۔“

وہ پھر چڑھائی چڑھنے لگے۔ اوپر پہنچ کر جھکے ہی جھکے عمران نے چاروں طرف دیکھا اور پھر بائیں جانب والے نشیب میں اتر گیا۔ صفدر کے قدم بھی تیزی سے اٹھ رہے تھے۔

کچھ دور چلنے کے بعد وہ پھر اوپر چڑھے اور عمران نے سر ابھار کر دوسری طرف دیکھا اور جلدی ہی سے دوبارہ جھکتا ہوا آہستہ سے بولا۔ ”ارے۔ وہ تو چوہوں کی طرح پکڑ لئے گئے ہیں۔“

”پھر اب کیا ہوگا۔“

”پتہ نہیں کیا ہوگا۔ اور ان نے فائرنگ شروع کر کے سخت غلطی کی تھی۔ اگر مجھے یہ معلوم ہوتا کہ ان لوگوں کی تعداد اتنی زیادہ ہے تو اسے کبھی فائرنگ نہ کرنے دیتا۔ میرا خیال ہے کہ ان میں سے کوئی زخمی تک نہیں ہوا۔“

”اندازاً کیا تعداد ہوگی ان کی۔“

”ڈیڑھ سو سے کم نہیں ہو سکتی۔“

صفدر سنائے میں آگیا.... اس نے ریڈ انڈین لوگوں کے آتش اور زہریلے تیروں کے متعلق بہت کچھ سن رکھا تھا۔

صفدر بھی دوسری طرف جھانکنے لگا۔ یقیناً ان لوگوں کی تعداد ڈیڑھ سو تک ضرور رہی ہوگی۔ ان میں صرف ایک ہی آدمی ایسا تھا جس نے اپنا پورا جسم ڈھانک رکھا تھا اور اس کے سر پر بہت بڑے بڑے پروں کی ٹوپی تھی۔ بقیہ لوگ اوپری دھڑ سے ننگے تھے اور ان کی بڑی بڑی چوٹیاں سینوں پر دونوں جانب لٹک رہی تھیں.... چہروں پر کھریا سے سفید لکیریں کھینچ رکھی

پھر صفدر نے اسے ایک جگہ دیکھتے دیکھا۔ اس وقت اس کی ساری حرکتیں بندروں کی سی معلوم ہو رہی تھیں۔

جیسے ہی نیلی قمیض والا راستے کے اختتام پر پہنچا ایک بیک عمران نے اس پر چھلانگ لگادی۔ نیلی قمیض والا بے خبر تھا اس لئے اس کے حلق سے ایک بے ساختہ قسم کی چیخ نکلی۔ دونوں گتھے ہوئے نیچے چلے گئے۔

اب صفدر بھی اسی طرف دوڑ رہا تھا۔ یہ آدمی بھی سفید قام ہی تھا۔ اچھے جسم والا تھا۔ لیکن چونکہ حملہ بے خبری میں ہوا تھا اس لئے اسے سینٹیلے کی مہلت نہیں ملی تھی۔ ورنہ وہ آسانی سے زیر ہو جانے والا نہیں معلوم ہوتا تھا۔

جب عمران تقریباً اسے بے دم کر چکا تو چھوڑ کر ہٹ گیا۔ نیلی قمیض والے میں اتنی سکت نہیں رہی تھی کہ زمین سے اٹھ سکے۔

صفدر نے اس کی جیبیں ٹٹول کر ایک ریوالور اور کچھ رائونڈ برآمد کئے۔

پھر عمران نے اسے گریبان سے پکڑ کر اٹھاتے ہوئے کہا۔ ”تمہاری وہ آرزو بھی پوری کی جائے گی جس کے لئے تم یہاں رک گئے تھے۔“ وہ اسے غار کے دہانے کی طرف دھکیلنے لگا۔ اس طرح وہ دونوں اسے غار میں لائے اور عمران نے اسے زمین پر دھکیل دیا۔

”تم ہیلی کوپٹر کے لئے یہاں رکے تھے۔“ عمران نے اسے گھورتے ہوئے کہا۔ ”کیوں....؟“ کیا میں غلط کہہ رہا ہوں تم نہیں چاہتے کہ ان لوگوں کی گمشدگی کی اطلاع ہیڈ کوارٹر تک پہنچے۔“ ”اگر میں دو گھنٹے تک واپس نہ گیا تو انڈین ان لوگوں کو مار ڈالیں گے۔“ نیلی قمیض والے نے بھرائی ہوئی آواز میں کہا۔

”تم کو اس کر رہے ہو۔ ابھی ہیلی کوپٹر کے آنے میں تین گھنٹے کی دیر ہے۔ اس سے پہلے تم کیسے واپس جا سکتے ہو۔“ عمران مسکرا کر بولا۔

”مجھے صرف تم دونوں کی تلاش تھی۔“ اس نے کہا۔

”تم یہ بھی غلط کہہ رہے ہو۔ تمہاری کیا حقیقت ہے کہ اکیلے ہم سے نپٹ سکو۔ اگر ہمارے لئے رکے ہوتے تو کچھ انڈین بھی تمہارے ساتھ ہوتے.... اچھی بات ہے! تم انہیں دو گھنٹے بعد مر جانے دو گے۔“

نیلی قمیض والا کچھ نہ بولا۔ ویسے صفدر اس کی آنکھوں میں گہرے تفکر کے آثار دیکھ رہا تھا۔ ”انڈین لوگوں میں تمہارے کتنے آدمی ہیں۔“

”میں کسی سوال کا جواب نہیں دوں گا۔ اس لئے خواہ مخواہ اپنا وقت نہ برباد کرو۔“ نیلی قمیض والے نے بھرائی ہوئی آواز میں کہا۔

”تمہاری کھیاں بھی جواب دیں گی۔“ صفدر آنکھیں نکال کر بولا۔

نیلی قمیض والا خاموش ہی رہا۔

”کیا تمہیں علم ہے کہ ہم نے مارشل اور اس کے ساتھیوں کو مار ڈالا۔“ عمران نے پوچھا۔ ”ہاں میں جانتا ہوں۔“

”تو تم نے انتقامیہ کارروائی کی تھی۔“

”یہ بھی کوئی پوچھنے والی بات ہے۔“ نیلی قمیض والے کا لہجہ بہت تلخ تھا۔

”کیا تم بھی پچھلی رات یہاں تھے۔“

”ہاں.... تھا اور اس وقت یہاں سے گیا تھا جب تمہارے کسی آدمی نے مارشل کو ختم کر دیا تھا۔“

”تو تم نے رات کو ہی ہم لوگوں پر حملہ کیوں نہیں کر لیا۔“

”مجھے علم تھا کہ تم لوگ ہیلی کوپٹر کے آئے بغیر واپس نہیں جا سکو گے۔ اس لئے اندھیرے میں ٹھوکریں کھانا فضول ہی تھا۔“

”آخر اس قسم کے سوالات سے کیا فائدہ....“ صفدر اردو میں بڑبڑایا۔

”آہا.... کیا واقعی تمہیں فائدہ نہیں سمجھائی دیا....؟“

”نہیں.... مجھے تو اس میں کوئی بھی کام کی بات نظر نہیں آتی۔“

”میں نے اس سے یہ معلوم کر لیا ہے کہ انڈینوں کی بستی یہاں سے بہت زیادہ دور نہیں ہے۔“

”یہ کس بات سے ظاہر ہوتا ہے۔“

”اس بات سے کہ انہوں نے رات کی بجائے دن ہی کو حملہ کیا تھا۔ کیونکہ وہ اندھیرے میں

ٹھوکریں نہیں کھانا چاہتے تھے۔ اگر دوری کا معاملہ ہوتا تو وہ اندھیرے کی بجائے اسی دشواری کا حوالہ دیتا۔“

”تم لوگ بہت بڑی غلطی کر رہے ہو۔“ دفعتاً نیلی قمیض والا بولا۔

”کیوں....؟“ عمران نے احمقانہ انداز میں پلکیں جھپکائیں۔

”خواہ خواہ.... ان کتوں کے لئے اپنی زندگیاں خطرے میں نہ ڈالو۔ یہ تم سے خلوص نہیں رکھتے۔ ایک وقتی غرض ہے جس کی بناء پر یہ مشرق کے دوست کہلاتے ہیں۔“

”خصوصیت سے کس ملک کی بات کر رہے ہو؟“ عمران نے پھر اسی انداز میں پلکیں جھپکائیں۔ ”یہاں تو ہم پانچ ملکوں کے نمائندے تھے۔“

”اسی کی بات کر رہا ہوں جو تمہیں خیرات دیتا ہے۔“

”تم کس قوم سے تعلق رکھتے ہو۔“ عمران نے تلخ لہجے میں کہا۔

”ہم لوگ ایک نئی قوم ہیں۔ صدہا قوموں سے مل کر ایک نئی قوم بنی ہے اور عنقریب یہ قوم

ساری دنیا پر چھا جائے گی۔“

”جب یہ قوم ساری دنیا پر چھا جائے اس وقت مجھے ضرور اطلاع دینا۔“ عمران الوؤں کی طرح دیدے نچا کر بولا۔ ”تاکہ میں تمہیں مبارک باد ہی کا تار دے سکوں۔ ویسے کیا تم مجھے بتا سکو گے کہ زیرو لینڈ کہاں ہے۔“

نیلی قمیض والے نے مضبوطی سے اپنے ہونٹ بند کر لئے اور عمران مسکرا کر بولا۔ ”میں جانتا ہوں کہ تم اس سوال کا جواب نہیں دو گے۔ خیر صفر اسے دیکھو۔ میں باہر جا رہا ہوں.... نیلی کو پٹر کے آنے کا وقت قریب ہے۔“

”زبردست غلطی کر رہے ہو تم....“ نیلی قمیض والا بول پڑا۔ ”میں پھر تمہیں سمجھاتا ہوں کہ تمہارا ملک بڑے خسارے میں رہے گا۔“

عمران کوئی جواب دیئے بغیر غار سے نکل گیا۔

صفر نیلی قمیض والے کو کسی بھوکے درندے کی طرح دیکھ رہا تھا۔ ایسا لگ رہا تھا جیسے اس کی ہلکی سی جنبش بھی اُسے جھپٹ پڑنے پر مجبور کر دے گی۔

تین کرسیاں

فریدی تہا داپس نہیں آیا تھا بلکہ اس کے ساتھ ایف۔ بی۔ آئی کا ایک آفیسر جیری کپلنگ

بھی تھا۔ لیکن حمید کو کمرے میں موجود نہ پا کر اسے بڑی حیرت ہوئی۔ وہ کہیں باہر گیا تھا کیونکہ کمرے کا دروازہ مقفل تھا اور کنجی باہر ہک پر لٹکی ہوئی تھی۔

اسے توقع نہیں تھی کہ یہاں بھی حمید اس سے پوچھے بغیر اس قسم کی کوئی حرکت کرے گا اور پھر وہ تو اُسے تاکید کر کے گیا تھا کہ وہ تنہا باہر نہ جائے۔

اس نے جیری سے اس کا تذکرہ کیا۔ لیکن جیری نے اسے کوئی اہمیت نہ دی۔ اس نے خیال ظاہر کیا کہ نیویارک میں کسی جوان آدمی کا نچلا بیٹھنا محال ہے۔ ہو سکتا ہے کوئی لڑکی ہی اسے پھ " کر باہر لے گئی ہو۔

لیکن فریدی اس سے متفق نہ ہو سکا۔ یہ اور بات ہے کہ اس نے وقتی طور پر جیری کی ہاں میں ہاں ملا دی ہو۔

جیری اس کے نادیدہ دوستوں میں سے تھا۔ دنیا کے ہر گوشے میں اس کے ایسے دوست موجود تھے کیونکہ وہ بین الاقوامی شہرت کا مالک تھا۔ جیری سے آج ہی ملاقات ہو گئی تھی اور وہ اس کے ساتھ ہو ٹل چلا آیا تھا۔ وہ جیری سے ضرور تاملتا تھا۔ مقصد یہ تھا کہ تن لین اور اس کے ساتھیوں کے متعلق معلومات حاصل ہو سکیں۔ لیکن محکمہ کار خاص کے اندراجات سے یہ ثابت نہ ہو سکا کہ اس درمیان میں تن لین نام کا کوئی چینی نیویارک آیا تھا۔ تن لین کے تذکرے پر اُسے جیری کو بتانا پڑا تھا کہ وہ اس کے ایک دوست کو لے بھاگا ہے.... لیکن اسے بھی قاسم کی دولتندی ہی کی کہانی سنائی۔ تاریک وادی کے سفر کا تذکرہ نہیں کیا۔

اس وقت وہ ادھر ادھر کی باتیں کر رہے تھے۔ لیکن فریدی کا ذہن حمید میں الجھا ہوا تھا۔ دفعتاً کسی نے دروازے پر دستک دی۔

”آجاؤ....!“ فریدی نے کہا اور دوسرے ہی لمحے میں ایک مقامی آدمی کمرے میں داخل ہوا۔ ”کرتل فریدی پلیز....!“ اس نے باری باری سے دونوں کی طرف دیکھتے ہوئے مودبانہ لہجے میں کہا۔

”ہاں.... کیوں؟ کیا بات ہے....!“ فریدی نے اسے نیچے سے اوپر تک دیکھتے ہوئے کہا۔ ”آپ کے لئے ایک خط ہے جناب۔“ ”لایئے....!“ فریدی نے ہاتھ بڑھادیا۔

اس نے کانڈ کی تہہ کھولی اور تحریر پڑھنے لگے۔ پھر ایک بیک اس کے چہرے پر پریشانی کے آثار نظر آئے اور اس نے اس سے پوچھا۔ ”یہ حادثہ کیسے پیش آیا....؟“

”شاید سڑک پار کرنے میں غلطی ہو گئی تھی۔“

”اوہ.... اچھا.... آپ براہ کرم ڈائمنگ ہال میں میرا انتظار کیجئے۔ میں کپڑے تبدیل کر کے آپ کے ساتھ چلوں گا۔“

”بہت بہتر!....“

وہ آدمی کمرے سے نکل گیا۔ جیری استفہامیہ نظروں سے فریدی کی طرف دیکھ رہا تھا۔

”کیپٹن حمید کسی مصیبت میں پڑ گیا ہے۔“ فریدی نے جیری سے کہا۔

”کیوں....؟ کس طرح۔“

فریدی نے خط اس کی طرف بڑھاتے ہوئے کہا۔ ”اس سے یہ خط زبردستی لکھوایا گیا ہے۔ لیکن لکھوانے والے اس سے بے خبر تھے کہ وہ اس خط کے ذریعے مجھے اپنی صحیح پوزیشن سے آگاہ کر دے گا۔“

جیری نے خط پڑھ کر کہا۔ ”اس میں اس حادثے کی اطلاع کے علاوہ کچھ نہیں ہے۔ ظاہر ہے کہ اگر کسی نے یہ خط لکھوایا ہے تو اچھی طرح اطمینان کے بغیر اسے تمہارے پاس نہ آنے دیا ہو گا۔“

”اس نے وہی لکھا ہے جو کچھ انہوں نے لکھوایا ہو گا۔ لیکن اس کے باوجود بھی اس میں ایک خفیہ پیغام موجود ہے جس پر ان کی نگاہ نہیں پڑ سکی۔ ورنہ کم از کم یہ خط تو مجھ تک نہ پہنچ سکتا۔“

”بھئی مجھے تو کوئی ایسی چیز نہیں نظر آئی۔“

”اس میں ایسے حروف تلاش کرو جو دوسروں کی نسبت زیادہ واضح اور جلی ہیں اور پھر انہیں سلسلے سے ترتیب دے لو....!“

جیری تحریر کو بغور دیکھتا ہوا جلی حروف کو بلند آواز سے دہرانے لگا۔ ”ڈی.... اے.... این.... جی.... ای.... آر.... اوہ.... ڈینجر....!“

پھر وہ متحیرانہ انداز میں فریدی کی طرف دیکھتا ہوا بولا۔ ”اوہ.... یہ تمہارا اسٹنٹ بھی بہت چالاک آدمی معلوم ہوتا ہے۔“

”اب.... بتاؤ کہ تم اس سلسلے میں کیا کر سکتے ہو۔“

”میرا خیال ہے کہ تم اس کے ساتھ روانہ ہو جاؤ۔ میں تمہارا تعاقب کروں گا۔ ضرورت سمجھی تو کچھ اور آدمیوں کو بھی بلا لوں گا۔ میری کار میں ٹرانسمیٹر موجود ہے۔ میں اس کے ذریعے ہیڈ کوارٹر سے رابطہ قائم کر سکوں گا۔“

”مگر تمہاری گاڑی پولیس کار ساخت کی ہے.... اس سے کھیل بگڑ بھی سکتا ہے۔ اگر یہ تن لین کے گروہ کی ہی حرکت ہے تو اس وقت بھی اس کے آدمی میرے گرد بکھرے ہوئے ہوں گے۔“

”پھر تم ہی بتاؤ کیا کروں۔“

”تم کوئی ٹیکسی لے لو۔“

”مگر اس طرح میں اپنے آدمیوں سے رابطہ قائم نہ کر سکوں گا۔“

”ضرورت بھی کیا ہے۔“ فریدی مسکرایا۔ ”میں یوں بھی زیادہ بھیڑ بھاڑ پسند نہیں کرتا۔“

”اگر زیادہ آدمیوں کی ضرورت پیش آئی تو۔“

”ممکن ہے ایسا بھی ہو۔ لیکن میں ان کے نکل بھاگنے کا رسک نہیں لے سکتا۔“

جیری چند لمحے کچھ سوچتا رہا پھر مسکرا کر بولا۔ ”اچھا یونہی سہی۔ میں نے سنا ہے کہ تم تنہا ہی کام کرنے کے عادی ہو۔“

فریدی کی تجویز کے مطابق اسے یہیں سے اس کا تعاقب کرنا تھا۔ فریدی تنہا ہی ڈائمنگ ہال میں آیا.... وہ آدمی موجود تھا۔ اس نے بوکھلانے ہوئے لہجہ میں اس سے کہا۔ ”چلے.... جناب چلے....“ اور پھر وہ دونوں ہی تیزی سے صدر دروازے کی طرف بڑھے۔

”کیا میں ٹیکسی کراؤں یا آپ کی اپنی گاڑی۔“ فریدی نے اس سے پوچھا۔

”جی نہیں.... ٹیکسی ہی کرنی پڑے گی۔“ اس نے کہا اور اس کی طرف جھپٹا جہاں ٹیکسیاں کھڑی تھیں۔ فریدی کے ہونٹوں پر خفیف سی مسکراہٹ نظر آئی اور اس کی آنکھوں سے اطمینان جھانک رہا تھا۔

ایک ٹیکسی کے قریب رک کر اس آدمی نے فریدی کو قریب آنے کا اشارہ کیا۔

چلے وقت فریدی کے انداز سے پھر اضطراب ظاہر ہونے لگا.... دونوں کچھلی سیٹ پر بیٹھ گئے اور ٹیکسی چل پڑی۔

”ہمیں کتنی دور جانا ہو گا۔“ فریدی نے کچھ دیر بعد پوچھا۔

”کچھ دور تو جانا ہی ہوگا جناب۔ ہم لوگ اتنے دولت مند نہیں ہیں کہ شہر میں رہ سکیں۔ میرے بڑے بھائی پوری ہیں۔ بہت بڑا کنبہ ہے۔ میں بھی بیکار ہوں۔ جتنی آمدنی ہے اس میں مشکل ہی سے گزر ہوتا ہے۔“

فریدی کچھ نہ بولا۔ وہ سوچ رہا تھا کہ کتنی گھٹیا قسم کی چالیں ہیں۔ اگر یہ تن لین ہی کا آدمی ہے تو تن لین اتنا ذہین ہر گز نہیں ہو سکتا جتنا سنگ ہی تھا۔

ٹیکسی راستہ طے کر رہی تھی۔ فریدی نے اس سے پھر کچھ نہیں پوچھا۔

البتہ اس کے چہرے سے بے چینی ظاہر ہو رہی تھی۔ پتہ نہیں وہ حقیقتاً پریشان تھا یا وہ صرف ایکنگ تھی۔

تھوڑی دیر بعد ٹیکسی ایک دیرانے میں رکی اور فریدی کچھ کہنے ہی والا تھا کہ ٹیکسی ڈرائیور اس کی طرف مڑا۔ اس کے ہاتھ میں ریوالور تھا۔

”چپ چاپ نیچے اتر جاؤ....!“ اس نے کہا۔

”ہائیں.... کلک.... کیا.... مطلب۔“ فریدی ہکھلایا۔

”چلو.... جلدی کرو۔“

دوسرا آدمی پہلے ہی اتر گیا تھا۔ فریدی بھی اتر آیا۔ اس کے چہرے پر خوف ظاہر ہونے لگا تھا۔

”اب ادھر چلو....!“ ٹیکسی ڈرائیور نے ریوالور والے ہاتھ سے ایک طرف اشارہ کیا۔

فریدی چپ چاپ چلنے لگا۔ دوسرا آدمی اس سے آگے تھا اور ٹیکسی ڈرائیور اس کے پیچھے

ریوالور تانے ہوئے چل رہا تھا۔

پھر جیسے ہی وہ نشیب میں اترنے لگے فریدی کو ایک عمارت نظر آئی اور اب اس کا اندازہ

کر لینا مشکل نہ تھا کہ منزل یہی ہے۔

اچانک وہ بڑی تیزی سے مڑا اور ٹیکسی ڈرائیور پر ہاتھ ڈال دیا۔ ٹیکسی ڈرائیور جو اس غیر متوقع

حملے سے بوکھلا گیا تھا سنبھل نہ سکا۔ دوسرے ہی لمحہ میں فریدی نے اسے پیٹھ پر لاد کر دوسرے

آدمی پر اچھال دیا۔ دونوں گرے اور تھوڑی دور تک نشیب میں لڑھکتے چلے گئے۔ ان کے منہ

سے گالیوں کا طوفان امنڈ رہا تھا۔

فریدی نے ریوالور کا رخ ان کی طرف کرتے ہوئے کہا۔ ”اب چپ چاپ کھڑے ہو جاؤ۔“

وہ لڑکھڑاتے ہوئے اٹھے اور دونوں ہاتھ اٹھا کر کھڑے ہو گئے۔ اتنے میں جیری کی ٹیکسی بھی اوپر سڑک پر رکی اور وہ نیچے اتر کر سیدھا اسی طرف دوڑتا چلا آیا۔

”ٹھیک ہے۔“ فریدی سر ہلا کر بولا۔ ”ابھی تک سب کچھ میری خواہش کے مطابق ہی ہوا

ہے۔ اب تم انہیں یہاں سنبھالو۔ میں عمارت کے اندر جا رہا ہوں۔“

”اوہ.... یہ عمارت....“ جیری کچھ سوچتا ہوا بولا۔ ”یہ تو ایک چینی کا قائم کردہ محتاج خانہ

ہے۔ یہاں کسی زمانے میں اپانچ چینیوں کو رکھا جاتا تھا۔ ارے.... تم نے کسی چینی کا ذکر کیا تھا۔“

”ہاں.... یہ تن لین ہی کی حرکت معلوم ہوتی ہے۔ تم انہیں دیکھو۔“

”تنہا اندر جاؤ گے۔“ جیری نے حیرت سے کہا۔

”فکر مت کرو۔“

جیری نے اپنا ریوالور نکال لیا اور ان دونوں کو گھورتا ہوا بولا۔ ”تم دونوں کے چہرے میرے

لئے نئے ہیں۔“

وہ دونوں غصیلی نظروں سے اسے دیکھتے رہے۔ پھر ٹیکسی ڈرائیور نے کچھ کہنے کے لئے ہونہر

ہلائے ہی تھے کہ جیری ڈپٹ کر بولا۔

”ایک لفظ بھی تمہاری زبان سے نہ نکلے.... کیا تم نے جیری کپلنگ کا نام نہیں سنا۔“

ایک بیک ان دونوں کے چہرے تاریک ہو گئے اور ان کی آنکھوں سے خوف جھانکنے لگا۔

فریدی تیزی سے نشیب میں اتر رہا تھا۔

عمارت کے قریب پہنچ کر وہ رک گیا۔ لیکن صدر دروازہ مقفل نظر آ رہا تھا۔ اس نے باری

باری سے ہر دروازے کو دھکا دیا لیکن کسی میں بھی جنبش نہ ہوئی۔

پھر وہ عمارت کے عقبی حصے کی طرف پہنچنے کے لئے تیزی سے چلنے لگا۔ جنوبی پہلو سے گزرتا

ہوا وہ نشیب پر آیا لیکن یہاں بھی اسے کوئی ایسی جگہ نظر نہ آئی جس سے وہ با آسانی اندر پہنچ سکتا۔

پھر وہ شمالی پہلو کی طرف مڑا اور تھوڑی ہی دور چلنے کے بعد اس کے قدم رک گئے۔ ایک کھڑکی

کے دونوں پٹ کھلے ہوئے نظر آئے.... کھڑکی میں سلاخیں بھی نہیں تھیں۔ فریدی کو اس ر

بڑی حیرت ہوئی۔ اسے اس کے متعلق سنجیدگی سے سوچنا پڑا۔

کھڑکی زمین سے بمشکل تین فٹ اونچی رہی ہوگی۔ تھوڑی دیر کے لئے اس کی پیشانی پر

سلوٹس سی نظر آئیں اور پھر غائب ہو گئیں۔ دوسرے ہی لمحے میں وہ کھڑکی سے اندر داخل ہو رہا تھا۔ دوسری طرف کا دروازہ بھی کھلا ہوا نظر آیا۔ لیکن وہ جیسے ہی دروازے کی طرف بڑھا اُسے حمید کی آواز سنائی دی۔ ”کرتل... کرتل۔“ وہ چیخ رہا تھا۔ ”آپ جہاں ہیں وہیں ٹھہریے۔“ فریدی ایک جھٹکے کے ساتھ رک گیا۔ حمید برابر چیخ چیخ کر اسی ایک جملے کی تکرار کئے جا رہا تھا۔ فریدی نے مڑ کر اپنی پشت والی کھڑکی کی طرف دیکھا اور پھر بڑی تیزی سے آگے بڑھ کر اسے بند کرنے کے بعد بولٹ کر دیا۔

اب وہ دروازے کی جانب آیا اور کھلے ہوئے پٹ کی آڑ لیتا ہوا چیخا۔

”تم کہاں ہو.... میں آگیا ہوں۔“

ساتھ ہی اس نے ریوالور نکال لیا تھا۔

”جس کمرے میں تین کرسیاں ہوں اس میں ہرگز نہ جائیے گا۔“ دوسری طرف سے آواز آئی۔

”یہاں کتنے آدمی ہیں۔“ فریدی نے چیخ کر پوچھا۔

”کوئی بھی نہیں عمارت خالی ہے۔“ جواب ملا۔

فریدی سوچنے لگا۔ کہیں یہ بھی دھوکا نہ ہو۔ جس طرح وہ اس سے خط کھوا سکتے ہیں اسی طرح اس کی گردن پر خنجر رکھ کر چیخنے پر بھی مجبور کر سکتے ہیں۔

دفترا اس نے اس جگہ کھڑے کھڑے اس طرح زمین پر پاؤں مارنے شروع کر دیئے جیسے دوڑ رہا ہو۔ لیکن کوئی نتیجہ برآمد نہیں ہوا۔ اس نے کسی قسم کی آواز نہیں سنی۔ پھر اس نے دروازے سے جھانک کر دیکھا۔ دوسرا کمرہ بھی سنسان پڑا تھا۔ دوسرے کمرے میں پہنچ کر اس نے اس کمرے کا بھی دروازہ بند کر کے بولٹ کر دیا جس سے آیا تھا۔ اب وہ بہت احتیاط سے اسی جانب جا رہا تھا جدھر سے حمید کی آواز آتی رہی تھی۔

ذرا ہی سی دیر بعد اُسے یقین ہو گیا کہ عمارت خالی پڑی ہے۔ وہ ایک ایسے کمرے کے سامنے سے بھی گزرا جس کی ساری کھڑکیاں اور سارے دروازے کھلے ہوئے تھے اور وسط میں تین کرسیاں پڑی تھیں، ان کرسیوں کے علاوہ اور کسی قسم کا سامان وہاں نہیں تھا۔ فریدی نے وہیں کھڑے ہو کر حمید کو آواز دی۔

”میں یہاں ہوں۔“ قریب ہی سے حمید کی آواز آئی۔

”جس کمرے سے آواز آئی تھی اس کا دروازہ بند تھا۔ فریدی اس کی جانب بڑھا۔ دروازہ منقل تھا.... اور قفل بھی مضبوط معلوم ہوتا تھا۔“

”حمید کیا تم یہاں ہو؟“ اس نے دروازہ پر ہاتھ مار کر کہا۔

”جی ہاں....!“ اندر سے آواز آئی۔

”اچھا ٹھہرو.... میں کوئی ایسی چیز تلاش کرتا ہوں جس سے قفل کھولا جاسکے۔“

”کیا دروازہ منقل ہے؟“ حمید نے پوچھا۔

”ہاں....!“

”خدا ان شیطانوں کو عارت کرے۔“

فریدی چل پڑا۔ وہ باہر کی طرف کھلنے والے کسی دروازے کی تلاش میں تھا۔ اس میں دیر نہیں لگی۔ وہ اندر سے دروازہ کھول کر عمارت کے سامنے والے حصے میں آگیا۔ یہاں سے چڑھائی پر جبری وغیرہ نظر آرہے تھے۔ فریدی نے اُسے آواز دی۔ ”جیری دوست آجاؤ.... ان دونوں کو بھی لاؤ۔“

پھر اس نے انہیں نیچے اترتے دیکھا۔ وہ دونوں آگے تھے اور جیری ان کے پیچھے ریوالور لئے ہوئے چل رہا تھا۔

وہ قریب آگئے۔ فریدی نے کہا۔ ”عمارت خالی ہے۔“ کیپٹن حمید کے علاوہ اور کوئی نہیں ہے۔

دونوں آدمی متحیر نظر آنے لگے اور انہوں نے ایک دوسرے کی طرف سوالیہ انداز میں دیکھا۔

”انہیں اندر لے چلو....“ فریدی نے کہا اور پھر اندر چلا گیا۔ ”وہ لوگ اس کے پیچھے چل رہے تھے.... وہ انہیں اسی راہداری میں لایا جس کے کمرے میں حمید بند تھا۔“

”کیوں دوستو؟ ہم لوگ اسی کمرے میں بیٹھیں نا۔“ فریدی نے اس کمرے کی طرف اشارہ کر کے دونوں سے پوچھا جس کے وسط میں تین کرسیاں پڑی ہوئی تھیں۔

”ہاں.... آں....!“ وہ آدمی بھرائی ہوئی آواز میں بولا جو حمید کا خط لے گیا تھا۔

”تو چلو.... اندر بیٹھ جاؤ۔“

”وہ دونوں ہچکچائے۔“

”جاؤ....!“ فریدی غریبا۔ ”ورنہ گولی مار دوں گا۔“

لاتے۔ غالباً وہ کوئی بڑی رقم وصول کرنے کے چکر میں ہیں۔

تقریباً ایک گھنٹے بعد وہ ایک ایسی بستی میں پہنچے تھے جس کے گرد لکڑی کے لٹھوں کی چار دیواری تھی اور یہ بستی لاقعداد چھوٹی بڑی جھونپڑیوں پر مشتمل تھی۔ انہیں ایک ایسی جھونپڑی میں ڈال دیا گیا جس میں صرف چھت ہی چھت لکڑی کے چند لٹھوں پر نکی ہوئی تھی۔ دیواریں نہیں تھیں۔ ان کے ہاتھ اور پیر بندھے ہوئے تھے۔

اوبران نے انہیں مخاطب کر کے کہا۔ ”دوستو! میں ان کی زبان سمجھتا ہوں اور بول بھی سکتا ہوں۔ ان کی آپس کی گفتگو سے میں نے یہ نتیجہ اخذ کیا ہے کہ یہ ہمیں بہت مالدار سمجھتے ہیں اور انہیں توقع ہے کہ ہمارے اعزہ انہیں بھاری رقم ادا کر کے ہمیں چھڑانے کی کوشش کریں گے۔۔۔۔ وہ نیلی قمیض والا مارشل کے ساتھیوں میں سے معلوم ہوتا تھا۔ شاید کچھلی رات اس نے اپنے ساتھیوں کا حشر دیکھ کر یہ مشقمانہ کاروائی کی ہو۔ اس نے ہی انہیں یہ بات سمجھائی ہوگی کہ ہماری گرفتاری ان کے لئے منفعت بخش ثابت ہو سکتی ہے۔ آہا ٹھیک یاد آیا۔۔۔ ان میں سے ایک کہہ رہا تھا کہ شاید یہ لوگ سونے کی تلاش میں آئے ہیں۔“

”مگر وہ نیلی قمیض والا یہاں نہیں دکھائی دیا۔“ کرامویل نے کہا۔

”وہ وہیں رہ گیا تھا۔۔۔ شاید اسے عمران اور صفدر کی تلاش تھی۔“

”بڑے چالاک نکلے وہ دونوں۔۔۔!“ کیلی نے کہا۔

”وہ یقیناً چالاک ہیں۔ مشرق ہم سے کمتر نہیں ہے۔ بلکہ اسے آگے بڑھنے کا موقع ہی نہیں مل سکا۔ صدیوں سے سفید فام قومیں اسے اپنی غلامی کی زنجیروں میں جکڑے رہی ہیں اور انہوں نے اسے ابھرنے نہیں دیا۔ لیکن اب وہ بھی آہستہ آہستہ بیدار ہو رہا ہے۔“

”ان دونوں نے نیلی قمیض والے کو ٹھکانے لگا دیا ہوگا۔“ کیلی نے کہا۔

”ہو سکتا ہے۔۔۔ لیکن مجھے توقع ہے کہ رات تک مدد ضرور آئے گی۔ کیونکہ عمران اور اس کا ساتھی وہاں رہ گئے ہیں۔ کیلی کو پٹر آیا ہوگا۔“

کیلی ہنس پڑی اور پھر بولی۔ ”اس نے یہی اطلاع دی ہوگی کہ ہم لوگوں کو پرندے پکڑ لے گئے۔“

”بہت گہرا آدمی معلوم ہوتا ہے۔“ کرامویل نے کہا۔ ”یہ مشرقی آدمی عموماً بد نما مٹی کے ڈھیر معلوم ہوتے ہیں لیکن جب انہیں کرید و تویاے جواہرات نکلتے ہیں کہ آنکھیں چند ہیا

وہ چپ چاپ کمرے میں داخل ہو گئے اور فریدی نے پھر کہا۔ ”کرسیوں پر بیٹھ جاؤ۔“

وہ کرسیوں کی طرف بڑھے۔۔۔ لیکن جیسے ہی ان کے قریب پہنچے اوپر سے لوہے کا ایک کٹہرا بجلی کی سرعت سے ان پر گرا اور وہ اس میں بند ہو کر رہ گئے۔ کٹہرا چاروں طرف سے کرسیوں کا احاطہ کئے ہوئے تھا۔ وہ دونوں چیخنے لگے۔۔۔ جیری کبھی حیرت سے کٹہرے کی طرف دیکھتا تھا۔۔۔ اور کبھی فریدی کی طرف۔۔۔ وہ دونوں اب ان چینیوں کو گالیاں دینے لگے تھے جن کے لئے کام کرتے رہے تھے۔

”یہ کیا قصہ ہے۔۔۔!“ جیری بڑبڑایا۔

”اوہ۔۔۔ سب سے پہلے کیپٹن حمید کو ٹکانا ہے۔“

”وہ کہاں ہے۔“

فریدی نے متفعل دروازے کی طرف اشارہ کیا۔

اور پھر کچھ دیر بعد وہ اس کمرے کا قفل کھولنے میں کامیاب ہو گئے۔ لیکن اس کمرے میں بھی حمید کے گرد ویسا ہی کٹہرا نظر آیا جیسا تین کرسیوں والے کمرے میں تھا۔۔۔ فرش سے چھت تک لوہے کی جالدار دیواریں سی کھڑی تھیں۔ فریدی نے آگے بڑھ کر اسے زمین سے اٹھانے کی کوشش کی لیکن اس میں جنبش تک نہ ہوئی۔

”یہ چھت سے گرا تھا۔“ حمید نے کہا۔ ”ہو سکتا ہے کہ اوپر ہی اس کے اٹھانے کا کوئی ذریعہ بھی موجود ہو۔ تن لین ہمیں یہاں سے لے جانا چاہتا تھا۔ وہ قاسم کو لے کر نکل گیا تھا۔ اس نے قسم کھائی تھی کہ ہمیں سکا سکا کر مارے گا۔ اس لئے اس نے یہ چال چلی تھی۔ اس کا خیال تھا کہ ہم یہاں چیخ چیخ کر مرجائیں گے لیکن ہماری آواز باہر نہیں جاسکے گی۔“

”اچھا کچھ دیر اور ٹھہرو۔۔۔ ہم چھت پر جا رہے ہیں۔“ فریدی نے کہا۔

دو لڑاکے

کیلی گراہم بہت زیادہ پریشان نظر آرہی تھی۔ لیکن ہنر اسے راستے بھر تسلیاں دیتا آیا تھا۔ اس نے کہا تھا کہ یہ لوگ قتل کر ڈالنے کی تیت نہیں رکھتے اگر یہی کرنا ہوتا تو اپنے ساتھ کیوں

جائیں۔ کرمل فریدی ہی کو لے لو.... وہ بین الاقوامی شہرت کا مالک ہے.... لیکن اگر اُسے دیکھو تو ہرگز نہیں کہہ سکتے کہ یہ وہی فریدی ہے جس نے اتنے بڑے کارنامے انجام دیئے ہیں۔ اس میں شک نہیں کہ اس کی صحت بڑی شاندار ہے۔ بڑے مضبوط جسم کا آدمی ہے لیکن اس کی آنکھیں ہر وقت نیند میں ڈوبی ہوئی سی معلوم ہوتی ہیں.... اور انہیں آنکھوں کی وجہ سے تم اسے کابل اور کام چور تاجر سے زیادہ نہیں سمجھ سکتے۔“

”اگر ہم اس مہم میں ناکام ہوئے۔“ اور ان بولا۔ ”اور کبھی بین الاقوامی سطح پر کوئی مہم تیار کرنے کی ضرورت پیش آئی تو کرمل فریدی بھی یقینی طور پر ہمارے ساتھ ہوگا۔ مجھے بھی اس سے ملنے کا اتفاق نہیں ہوا.... کیا تم اُسے ذاتی طور پر جانتے ہو۔“

”مجھ سے زیادہ کون جانے گا۔“ کرامویل نے فخریہ انداز میں کہا۔ ”ہم دونوں نے آکسفورڈ سے ساتھ پڑھا ہے۔ برسوں ہم نوالہ اور ہم پیالہ رہے ہیں۔ وہ اس وقت بھی انتہائی پراسرار معلوم ہوتا تھا جب اس نے اپنے مستقبل کے بارے میں کچھ بھی نہیں سوچا تھا.... تعلیم ختم کرنے کے بعد دو سال تک اس نے سیاحت کی تھی۔ کبھی افریقہ میں ہے کبھی جنوبی امریکہ میں۔ کبھی آسٹریلیا میں.... جنگل کی زندگی سے اسے عشق تھا۔“

”کیا تم بھی کبھی اس کے ساتھ گئے تھے۔“ ہنر نے پوچھا۔

”نہیں میں اتنا مالدار نہیں تھا کہ دنیا کی سیاحت کر سکتا۔ فریدی بہت مالدار تھا۔ غالباً کسی شاہی خاندان سے تعلق رکھتا تھا۔ مجھے یاد ہے۔ اکثر اس کا باپ بھی انگلینڈ آتا رہتا تھا۔ جب بھی وہ آتا لندن کے معززین اور پارلیمنٹ کے ممبر اس کا استقبال کیا کرتے تھے اور اس استقبال کی خبریں اخبارات میں آیا کرتی تھیں.... مگر میں نے فریدی جیسا آدمی نہیں دیکھا۔ وہ کبھی دوسروں پر یہ ظاہر ہونے نہیں دیتا تھا کہ وہ دولت مند ہے۔ عام طلباء کی طرح سادہ زندگی بسر کرتا تھا۔ اس کے ملک کے کئی اور بھی مالدار لڑکے آکسفورڈ میں زیر تعلیم تھے۔ لیکن ان کے ٹھٹھ دیکھ کر یہی کہنا پڑتا تھا کہ وہاں تعلیم حاصل کرنے کے لئے نہیں آئے۔ فریدی کنبوس بھی نہیں تھا۔“ سینکڑوں پونڈ نادار طلباء کی مدد کے سلسلے میں خرچ کر دیتا تھا۔ اس کا لحاظ کئے بغیر کہ وہ طلباء کو ملک و قوم یا مذہب و ملت سے تعلق رکھتے ہیں۔“

دفعتاً کیلی بے تحاشہ ہنس پڑی اور کرامویل خاموش ہو کر متحیرانہ انداز میں اس کی طرف

دیکھنے لگا۔ دوسرے بھی متوجہ ہو گئے تھے۔

کیلی نے کہا۔ ”ہم نے تو کچھ ایسی گفتگو چھیڑ رکھی ہے جیسے اپنے مکان کے سب سے آرام دہ حصے میں بیٹھے ہوئے ہوں۔“

”اوہ....!“ کرامویل مسکرایا۔ ”ہم ایک ایسی مہم پر نکلے ہیں جس کے متعلق ہمیں تقریباً یقین ہے کہ ہم میں سے کچھ ہی لوگ زندہ رہ سکیں گے۔ لہذا ہمیں اس کے متعلق سوچنا ہی نہ چاہئے کہ ہم کس حال میں ہیں۔“

کیلی کچھ نہ بولی۔

جھونپڑی کے گرد تنگ دھڑنگ ریڈ انڈین بچوں کی بھیڑ نظر آرہی تھی۔ کیلی انہیں توجہ اور دلچسپی سے دیکھتی رہی۔ وہ سوچ رہی تھی کہ کاش کبھی یہ تعلیم اور تہذیب سے آشنا ہو سکیں۔ پھر سورج مغرب میں جھکنے لگا۔

ریڈ انڈین قیدیوں کی جھونپڑی کے سامنے والے میدان میں اکٹھے ہو رہے تھے۔ ان میں سے کسی کے ہاتھ میں کلہاڑی تھی کسی کے ہاتھ میں نیزہ.... اور کمانیں اور ترکش تو قریب قریب ہر ایک کے شانے پر نظر آرہے تھے۔ اکثر کے ہاتھوں میں پرانی وضع کی رائفلیں بھی نظر آئیں۔

کچھ دیر بعد ان کے درمیان ایک معمر اور باوقار آدمی بھی دکھائی دیا۔ اس کے سر پر پروں والی ٹوپی نہیں تھی۔ لیکن لباس سے وہ معزز آدمی معلوم ہو رہا تھا۔ اُسے دیکھتے ہی وہ سب خاموش ہو گئے۔ اس نے ان سے کچھ کہنا شروع کیا۔ شاید وہ کسی خاص موضوع پر تقریر کر رہا تھا۔ کیلی نے اور ان سے پوچھا۔ ”یہ کیا کہہ رہا ہے؟“

”ہمارے ہی متعلق گفتگو ہو رہی ہے۔ وہ کہہ رہا ہے کہ نیلی قمیض والا ابھی تک واپس نہیں آیا۔ اس نے بتایا تھا کہ ان کے ساتھیوں میں دو آدمی اور بھی تھے جو نکل گئے۔ وہ یہی کہہ کر وہاں رک گیا تھا کہ انہیں تلاش کرے گا۔ اگر وہ انہیں تلاش کرنے میں کامیاب نہیں ہو سکا تو.... ہم جلد ہی کسی نئے واقعے سے دوچار ہوں گے۔“

اور ان خاموش ہو کر دوسرے انڈینوں کا شور سننے لگا۔ وہ ہاتھ اور سر ہلایا کر کچھ کہہ رہے تھے۔ آخر تقریر کرنے والے نے ہاتھ اٹھا کر انہیں خاموش رہنے کا اشارہ کیا اور اپنی بھاری بھر کم اور ہڈو قار آواز میں پھر کچھ کہنے لگا۔

شروع کر دیں۔ انڈینوں میں بھگدڑ پڑ گئی۔ ان کے خیال کے مطابق یہ حملہ قطعی غیر متوقع تھا۔ اکثر جھوپڑیوں سے تیر بھی آئے۔ لیکن فائر کرنے والوں کے جسموں سے ٹکرا کر دور جا گرے۔ ایک آدمی فائر کرتا ہوا قیدیوں کے پاس پہنچ گیا اور قیدیوں نے خوشی کے نعرے لگائے۔ پھر ہوائی جہازوں سے تین آدمی اور کوڑے۔۔۔ لیکن اب انڈینوں کو اتنا ہوش کہاں تھا کہ وہ تیر مار کر پیراشوٹ کو چھٹی کر سکتے۔ پہلے آنے والے دونوں آدمیوں نے بڑی عقلمندی سے کام لیا تھا۔ اگر وہ سفید جھنڈے لہراتے ہوئے نیچے نہ آتے تو ان کی ہڈیاں یقینی طور پر چور چور ہو گئی ہوتیں۔ کیونکہ انڈین تیر مار کر پیراشوٹوں کو بیکار کر دیتے۔

انڈین لکڑی کے لٹھوں کی دیواریں پھلانگ کر بستی کے باہر بھاگ رہے تھے کیونکہ جب انہوں نے دیکھا کہ گولیاں برسانے والوں پر کوئی حربہ کارگر ہی نہیں ہوتا تو بھاگ نکلنے کے علاوہ انہیں اور کوئی چارہ نظر نہ آیا۔

اور اب وہ تعداد میں پانچ ہو گئے تھے اور ان کے پاس متواتر گولیاں برسانے والی نامی گتیں تھیں۔ ذرا ہی سی دیر میں بستی ویران ہو گئی۔ ہوائی جہاز اوپر چکر لگاتے رہے اور ان کے ساتھیوں کی رسیاں کاٹ دی گئیں۔ پھر انہیں معلوم ہوا کہ سب سے پہلے نیچے آنے والے دونوں آدمی صفدر اور عمران تھے انہوں نے اپنے جسموں پر بلٹ پروف لگا رکھے تھے اور ان کے سروں پر آہنی خود تھے۔

”میں جانتی تھی۔“ کیلی نے عمران سے کہا۔ ”تم یقیناً ہتھیلی پر سرسوں جماؤ گے۔“

”بس اب میرا ہارٹ فیل ہونے ہی والا ہے۔“ عمران بھرائی ہوئی آواز میں بولا۔ ”ان لوگوں نے مجھے بھگ پلا کر اس حرکت پر مجبور کیا تھا۔“

وہ سب ہنسنے لگے۔

پھر دفعتاً ہیلی کاپٹروں کی کرخت آواز سنائی دی اور تین ہیلی کوپٹر بھی فضا میں نظر آئے جو آہستہ آہستہ نیچے اتر رہے تھے۔

ان کی واپسی بڑی پر مسرت اور شاندار تھی۔ صفدر، عمران، کیلی، اور بران اور کرامویل ایک ہی ہیلی کوپٹر میں تھے۔

صفدر واقعات بیان کر رہا تھا۔ ”جب ہیلی کوپٹر آیا تو عمران صاحب نے رسد لانے والے کو

تھوڑی دیر بعد اور بران بولا۔ ”وہ لوگ کہہ رہے تھے کہ اگر ان کی وجہ سے ہم پر ہوائی جہازوں سے بمباری کی گئی تو کیا ہو گا۔ جواب میں وہ کہہ رہا ہے کہ بمباری کی حماقت وہ کبھی نہ کریں گے۔ کیونکہ اس طرح ان کے آدمیوں کے ضائع ہو جانے کا امکان ہے۔ فوج آنے میں کئی دن لگیں گے اور پھر ہم ان پہاڑوں میں اپنی حفاظت بخوبی کر سکیں گے۔“

اور بران پھر خاموش ہو کر سننے لگا اور تھوڑی دیر بعد بولا۔ ”ہاں وہی پرانی کہانی ہے کہ ہم ان لوگوں کے مالدار و ثناء سے لمبی رقوم وصول کریں گے۔“

وہ لوگ پھر چیخنے لگے۔۔۔ اور تقریر کرنے والا خاموش ہو کر ان کا شور سنتا رہا کچھ دیر بعد اس نے ہاتھ اٹھا کر انہیں خاموش کیا۔ پھر خود بولنے لگا۔ اور بران نے اپنے ساتھیوں سے کہا۔ ”وہ لوگ نیلی قمیض والے کے متعلق پوچھ رہے تھے کہ وہ کون ہے۔ اس پر اس نے غصیلے انداز میں کہا ہے کہ انہیں اس سے سرکار نہ ہونا چاہئے۔ اگر اب کسی نے ذرہ برابر بھی شور مچایا تو اسے یہیں اسی وقت قتل کر دیا جائے گا۔“

اچانک اور بران بھی خاموش ہو گیا اور ریڈ انڈین سردار کی آواز بھی گھٹ کر رہ گئی۔ وہ سب آسمان کی طرف دیکھنے لگے۔

اوپر ہوائی جہاز گرج رہے تھے اور اس بغیر دیواروں والی جھوپڑی کے نیچے پڑے ہوئے قیدی بھی انہیں صاف دیکھ سکتے تھے۔ ان کی تعداد صرف تین تھی اور یہ رسد لے جانے والے طیارے تھے۔ دفعتاً دو پیراشوٹ فضا میں معلق نظر آئے۔ دو آدمی جہازوں سے نیچے اتر رہے تھے اور ان دونوں کے ہاتھوں میں سفید جھنڈے نظر آرہے تھے۔

دفعتاً سردار کچھ کہنے لگا اور اور بران نے اپنے ساتھیوں کو بتایا۔ ”وہ کہہ رہا ہے انہیں آنے دو۔ وہ سفید جھنڈے لہرا رہے ہیں۔ غالباً معاملے کی بات کریں گے۔۔۔ اور پھر وہ وہی تو ہیں ہم انہیں با آسانی مار سکتے ہیں۔“

کھینچی ہوئی کمانیں ڈھیلی ہو گئیں۔ ورنہ درجنوں تیر ان دونوں کو چھید کر رکھ دیتے جو جیڑا شوٹوں کے ذریعے نیچے آرہے تھے۔

وہ ٹھیک اسی جگہ اترے جہاں انڈینوں کا مجمع تھا۔ لیکن نیچے آتے ہی انہوں نے سفید جھنڈے پھینک دیئے اور پیراشوٹوں کو بھی الگ کر کے نامی گنوں سے اندھا دھند گولیاں برسانی

”کیا ہے۔“

”میں جب بھی کسی مسئلے پر سنجیدگی سے غور کرنے کی کوشش کرتا ہوں میرا معدہ خراب ہو جاتا ہے۔“

”یقیناً یہی ہوتا ہو گا۔“ کیلی مسکرائی۔

عمران کچھ نہ بولا۔ اس کے چہرے پر بلا کی حماقت پھٹ پڑی تھی۔ کرامویل نے پھر فریدی کے تذکرے چھیڑ دیئے اور عمران او گھنے لگا۔ صفدر اور اوبران بڑی دلچسپی سے سن رہے تھے۔ کیلی بھی بے تعلق نظر آ رہی تھی۔ لیکن عمران کے او گھنے کا انداز اُسے بار بار ہنسنے پر مجبور کر رہا تھا۔

”آپ بے کار اپنا وقت برباد کر رہی ہیں۔“ صفدر نے اس سے کہا۔

”کیوں؟ کیا مطلب.....!“

”یہ اس وقت یہاں نہیں ہیں۔“

”پھر کہاں ہیں؟“

”جہاں بھی ہوں..... یہاں تو نہیں ہیں۔“

”آپ مجھ سے زیادہ سمجھ سکتے ہیں۔“

”اسی لئے تو عرض کر رہا ہوں کہ ان کی فکر میں رہنے والے عموماً سر پر ہاتھ رکھ روتے ہیں۔“

”میں نہیں سمجھی.....!“

”ان کی باتیں..... رفتہ رفتہ سمجھ میں آتی ہیں۔“

دفعۃً عمران چونک کر بولا۔ ”یہ ہوائی ٹیو نیچے کب اترے گا۔“

”کیا آپ تھکن محسوس کر رہے ہیں۔“ اوبران نے پوچھا۔

”کہئے تو نہ محسوس کروں۔“ عمران نے بیچارگی سے کہا اور وہ سب ہنس پڑے۔

”تم نے ٹھیک ہی کہا تھا۔“ عمران نے صفدر سے کہا۔ ”میں خواہ کسی عرض البلد یا طول البلد پر پہنچ جاؤں لوگ مجھے یوں قوف ہی سمجھیں گے۔“

”اوہ..... یہ مطلب نہیں۔“ اوبران گڑبڑا کر بولا۔ ”آپ غلط سمجھے ہیں۔“

”نہیں.....!“ عمران ٹھنڈی سانس لے کر دردناک لہجے میں بولا۔

”میں بہت بد نصیب آدمی ہوں۔ میں چھوٹا ہی سا تھا کہ میرا کتہا مر گیا تھا۔ جب ذرا ہوش

حالات سے آگاہ کیا۔ پھر ہم اس ہیلی کوپٹر کے ذریعہ نیلی قمیض والے سمیت ہیڈ کوارٹر پہنچے۔ نیلی قمیض والے نے اپنی زبان بند کر لی تھی۔ ایسا معلوم ہو رہا تھا جیسے وہ اب کبھی نہ کھلے گی۔ ہیڈ کوارٹر میں اس وقت صرف تین جہاز اور تین ہیلی کوپٹر موجود تھے..... کمائڈر سوچ میں پڑ گیا تھا۔ آخر عمران صاحب نے صرف چھ آدمی مانگے اور تجویز پیش کی کہ انہیں پیراشوٹوں سے نیچے اتارا جائے..... اس پر کمائڈر نے زہریلے اور آتش تیروں کا خوف دلایا..... عمران صاحب نے بلٹ پروف کی تجویز پیش کی اور جھلاہٹ میں یہاں تک کہہ دیا کہ ہم صرف دو آدمی نیچے اتریں گے۔ اس لئے کمائڈر کو اس کی پروا نہ ہونی چاہئے۔ آخر کافی بحث و تکرار کے بعد یہ تجویز منظور ہو گئی۔“

”واقعی تم لوگ بہت دلیر ہو۔“ اوبران مسکرا کر بولا۔

”میرا نروس بریک ڈاؤن ہو رہا ہے۔“ عمران ہاتھ پیر پھیلا کر بولا۔

کیلی ہنسنے لگی۔

کرامویل نے کہا۔ ”کیا تم کرنل فریدی کو جانتے ہو۔“

”ارے آج آپ کو کرنل فریدی کے خواب کیوں آرہے ہیں۔“ کیلی براہِ سامنہ بنا کر بولی۔

”وہ بھی بہت دلیر آدمی ہے۔ آنکھیں بند کر کے موت کے منہ میں کود پڑتا ہے۔“

عمران نے قہقہہ لگایا دیر تک ہنستا رہا اور پھر خاموش ہو گیا۔

”کیوں؟ آپ ہنسے کیوں تھے!“ کرامویل نے پوچھا۔

”آپ ایک ایسے آدمی کا تذکرہ کر رہے ہیں جس کا کوئی وجود نہیں ہے۔“

”کیا مطلب.....؟“

”کرنل فریدی..... صرف ایک کہانی ہے۔“

”آپ کہاں کی باتیں کر رہے ہیں۔“

”وہیں کی جہاں بڑے بڑوں کی عقلیں خطہ ہو جاتی ہیں۔“

”شاید اس واقعہ نے آپ کے ذہن پر بُرا اثر ڈالا ہے۔“

”اتنا بُرا کہ میں اپنے نام کے سچے تک بھول گیا ہوں..... ٹی۔ آئی۔ ایل۔ پی۔ اے۔ این

عمران مگر مجھے اس میں شبہ ہے۔“

کیلی پھر ہنسنے لگی اور اس نے عمران سے کہا۔ ”آپ نے کبھی کسی مسئلے پر سنجیدگی سے بھی غور

سنیالا تو گھوڑا بھی مر گیا۔ اب میں دنیا میں بالکل اکیلا ہوں اور لوگ مجھے گدھا سمجھتے ہیں اور میں کسی نیل کٹھ کی طرح اداس ہوں۔“

صفر کے علاوہ اور سب اسے ایسی نظروں سے دیکھ رہے تھے جیسے اس کا دماغ خراب ہو گیا ہو۔

رہائی اور شرارت

فریدی اور جیری چھت پر پہنچے.... یہاں صرف انہی دونوں کمروں پر بنے ہوئے کمرے نظر آئے جن پر وہ لوہے کے کٹھرے دیکھ آئے تھے اور انہی کمروں میں وہ مشینی نظام موجود تھا جس کے ذریعے وہ دونوں کٹھرے نیچے ہو جاتے تھے اور پھر نیچے سے اوپر کھینچے جاسکتے تھے۔

”یہ سب کچھ یہاں پہلے بھی موجود رہا ہو گا۔“ جیری نے تشویش کن لہجے میں کہا۔

”یقیناً....!“ فریدی سر ہلا کر بولا۔ ”یہ دو چار دن کا انتظام تو معلوم نہیں ہوتا۔“

”مگر.... اس کی یہاں ضرورت ہی کیا ہے۔“

فریدی کچھ نہ بولا۔ وہ اس کمرے کا کٹھرا اوپر اٹھانے کی کوشش کر رہا تھا جس میں حمید مقید تھا۔ تھوڑی سی جدوجہد کے بعد وہ اس میں کامیاب ہو گیا۔

وہ دونوں پھر نیچے آئے اور حمید راہداری میں کھڑا گہری گہری سانس لے رہا تھا۔ سورج غروب ہونے میں ابھی کچھ دیر تھی۔ عمارت ابھی تک تاریک نہیں ہوئی تھی اور وہ روشنی کے بغیر بھی کام چلا سکتے تھے۔

اب وہ تینوں اس کمرے میں آئے جہاں دونوں امریکن کٹھرے میں بند تھے۔ انہوں نے ان کو بہت نڈھال پایا۔

”تم لوگ بھی انہیں کے ساتھ سڑ جاتے۔“ جیری انہیں گھورتا ہوا غرایا۔

وہ دونوں پھر ان چینیوں کو گالیاں دینے لگے جنہوں نے ان کو اس مصیبت میں پھنسایا تھا۔ وہ آدمی جو حمید کا خط لے کر گیا تھا کہنے لگا۔ ”اس سور کے بچے نے مجھ سے کہا تھا کہ میں کرئل کو یہاں لاؤں اور ہم تینوں اس کمرے میں بیٹھیں۔“

”تم لوگ اسے کب سے جانتے ہو۔“ فریدی نے پوچھا۔

”صرف تین دن سے وہ ہمیں پچاس ڈالر یومیہ دیتا تھا۔“

”اب کیا ارادہ ہے۔“ جیری نے غصیلی آواز میں پوچھا۔ ”ہم تمہیں یہیں چھوڑ جائیں؟“

وہ دونوں گڑگڑانے لگے۔ انہوں نے کہا کہ وہ یہاں بھوکوں مر جانے سے بہتر سمجھیں گے کہ انہیں کسی پاگل خانے میں پاگلوں کے رحم و کرم پر چھوڑ دیا جائے۔

فریدی نے جیری کو علیحدہ لے جا کر کہا۔ ”اگر تم نے ان کے خلاف کوئی قانونی کارروائی کی تو میرا بڑا وقت برباد ہو گا اور شاید پھر میں اپنے اس ساتھی کو نہ پاسکوں جس کے لئے میں نے یہ سفر اختیار کیا تھا۔“

”پھر تم جو کچھ کہو کیا جائے۔“

”میرا خیال ہے کہ یہ عمارت منشیات کی ناجائز تجارت کے مرکزی حیثیت سے استعمال کی جاتی رہی ہے اور یہاں دوسرے جرائم بھی ہوتے رہے ہیں۔“

”ہو سکتا ہے....! میں بھی اس کے امکانات پر غور کرتا رہا ہوں مگر ہم اسے ثابت کیسے کریں گے۔“

”میرا خیال ہے کہ یہاں تہہ خانے بھی موجود ہیں۔ اگر ہم تھوڑی سی محنت کریں تو بہت کچھ معلوم ہو سکے گا۔ پہلے یہ تو بتاؤ کہ یہ محتاج خانہ کس کی نگرانی میں چلتا رہا ہے۔“

”اس کے لئے ریکارڈ دیکھنے پڑیں گے۔“ جیری نے کہا۔ ”ویسے مجھے علم ہے کہ یہ چھ ماہ سے بند پڑا ہے۔“

”اچھی بات ہے آؤ.... ہم اس عمارت کا جائزہ لیں۔“

وہ جیری اور حمید عمارت کا گوشہ گوشہ دیکھنے لگے اور آخر کار فریدی نے تہہ خانہ اور اس کا راستہ تلاش کر ہی لیا۔ وہ نیچے اترے اور دوسرے ہی لمحے میں فریدی کے شہبے کی تصدیق ہو گئی۔ وہاں شراب کے بے شمار خالی بیرل نظر آئے.... بھلا کسی محتاج خانے میں شراب کے بیرل کا کیا کام؟

”بس کافی ہے۔“ جیری نے ایک طویل سانس لے کر کہا۔ ”ان دونوں کو پھانسنے کے لئے اتنا ہی کافی ہے۔ اب تمہیں اس معاملے میں گھسیٹنے کی ضرورت نہیں رہی۔“

انہوں نے باہر آکر تہہ خانے کا راستہ بند کر دیا اور پھر اس کمرے میں واپس آئے جہاں وہ دونوں کٹھرے میں قید تھے۔

فریدی نے ان سے تن لین کے متعلق پوچھ گچھ شروع کی لیکن وہ اس کے پروگرام کے متعلق کچھ نہ بتا سکے۔

اندھیرا پھلنے لگا تھا۔ وہ دونوں قیدیوں کو لئے ہوئے باہر آئے۔ جیری اسی ٹیکسی میں بیٹھ گیا جس پر فریدی کو لایا گیا تھا۔ قیدیوں کے ہاتھ پیر باندھ کر انہیں پچھلی نشست پر ڈال دیا گیا۔

جیری والی ٹیکسی حمید اور فریدی کو وائیلڈ کیٹس کی طرف لے جا رہی تھی۔

”تم نے بڑی عقلمندی سے کام لیا تھا۔“ فریدی نے حمید سے کہا۔

ارے میں تو اپنی قبر میں بھی بیٹھ کر ہار مونیم بجاؤں گا۔ میں کہتا ہوں آخر آپ جیسا چالاک آدمی ان کے خطوط کے چکر میں کیسے پھنس گیا تھا۔“

”بس اب کیا بتاؤں اتفاق ہی تو ہے اور پھر آنے والی گردش ہمیشہ عقل خطا کر دیتی ہے۔“

”جھگڑتا تو مجھے پڑتا ہے۔ کیا آپ کو یہ تجویز مضحکہ خیز نہیں معلوم ہوئی تھی کہ قاسم کو بھی ساتھ لایا جائے۔“

”یقیناً یہ ایک مضحکہ خیز اسکیم تھی۔ میں کہتا ہوں یہی اسکیم مضحکہ خیز تھی کہ تاریک وادی کا سفر کیا جائے.... مگر پھر کیا ہوتا ہے۔ مقدرات نہیں ملتے۔ اور جب ستارے گردش میں آتے ہیں تو اونچے سے اونچا آدمی بھی مینڈکوں کے سے انداز میں سوچنے لگتا ہے۔“

حمید کچھ نہ بولا۔ ٹیکسی سنسان سڑک پر دوڑتی رہی۔ ابھی وہ شہری آبادی سے باہر ہی تھے کہ دفعتاً حمید اسے قاسم کے متعلق بتانے لگا کہ وہ کس طرح ایک غیر متوازن دماغ کے آدمی کے سے انداز میں بے بس نظر آرہا تھا۔

”یہ یادداشت واپس لانے ہی کی تدبیریں ہو سکتی ہیں۔“ فریدی نے کہا۔

”کچھ بھی ہو.... وہ بڑی قابل رحم حالت میں تھا۔“

فریدی کچھ نہ بولا۔ وہ تھوڑی دیر تک کچھ سوچتا رہا پھر اس نے کہا۔ ”میں آج روزا سے بھی ملا تھا.... اس نے بھی ایک ایسے چینی کی کہانی سنائی ہے جو تین ماہ پہلے اسے ملا تھا اور کوشش کی تھی کہ وہ تاریک وادی کے لئے اس کی ہم سفر بن جائے۔ اس نے جو حلیہ بتایا ہے وہ تن لین ہی کا ہو سکتا ہے۔“

”آہ.... تو نہیں چین پڑی۔ مل ہی لئے روزا سے۔“ حمید ہنسنے لگا۔

”بکواس مت کرو۔ آج میرا موڈ بہت خراب ہے۔ تن لین ہاتھ آیا ہوا نکل گیا۔ اب وہ سیدھا لکیوڈر جائے گا۔ اس میں کسی شے کی گنجائش ہی نہیں ہے۔“

”تو پھر تیاری شروع کر دوں۔“

”یقیناً.... کرنی ہی پڑے گی۔“

”ارے تیاری کیا کرنا ہے.... بس تقریباً بیس گز سفید کپڑا خواہ ریشمی ہو خواہ سوتی۔“

”میرا خیال ہے کہ کفن دفن سے زیادہ رومانس اس میں رہے گا کہ ہماری لاشیں گدھ نوح کھائیں۔“

”شاید ایسا ہی ہو۔“ حمید نے براہِ سامنہ بنا کر کہا۔

وہ ہوٹل پہنچ گئے۔ جیری کی ٹیکسی راستے ہی میں دوسری طرف مڑ گئی تھی۔ وہ ڈائمنگ ہال سے گزر رہی رہے تھے کہ حمید ایک لڑکی دیکھ کر ٹھٹھک گیا۔ وہ دوسری جانب متوجہ تھی۔ فریدی بھی رک گیا۔

”اوہ.... روزا....!“ اس نے آہستہ سے کہا۔ ”شاید وہ ہمارا ہی انتظار کر رہی ہے۔“

پھر لڑکی بھی ان کی طرف متوجہ ہو گئی.... حمید تیزی سے اس کی طرف بڑھا۔

”میرا خیال ہے کہ پہلے بھی آپ کو کہیں دیکھ چکا ہوں۔“ اس نے کہا۔

”اوہ کیپٹن....!“ روزا نے بڑی گرم جوشی سے مصافحہ کیا پھر بولی۔ ”مجھے بڑی شکایت ہے

آپ لوگوں سے، بغیر اطلاع آئے اور آپ ہوٹل میں مقیم ہو گئے۔“

”کر نل مقیم ہوں گے! میں تو ابھی جانوروں کے کتھرے سے نکل کر بھاگا ہوں۔“

”آؤ.... اوپر چلیں۔“ فریدی نے روزا سے کہا ”یا یہیں بیٹھو گی۔“

”چلئے....!“ روزا اٹھتی ہوئی بولی۔ ”وہاں جانا تو ضروری ہوگا کیونکہ آپ لوگوں کا سامان

یہاں سے اٹھواتا ہے۔“

”اس معاملے میں ضد نہ کرو۔“ فریدی نے کہا۔ ”ہم اگر یہاں تفریحا آتے تو یقینی طور پر

تمہیں تکلیف دیتے.... ان حالات میں ہمارا یہاں قیام کرنا مناسب نہ ہوگا۔“

روزا کے چہرے سے صاف ظاہر ہو رہا تھا کہ اسے فریدی کی یہ بات گراں گزری ہے۔

وہ زینے طے کر کے فریدی کے کمرے میں آئے۔

نے الگ یلغار کر دی۔“

”پھر کیا ہوا۔“ حمید نے زبردستی اپنے چہرے پر حیرت کے آثار پیدا کئے۔

”آہا..... پھر..... پھر میں نے انہیں طارق کا پتہ بتا دیا۔“ روزا ہنسنے لگی۔

پھر بولی۔ ”میں کیا کرتی۔ میرے حواس یونہی غائب تھے..... میرے بس کا روگ نہیں تھا

کہ فردا فردا ہر ایک کو وہ کہانی سنائی۔“

”اور اب پھر آپ ساتھ چلنے پر مصر ہیں۔“

”میں ڈر پوک تو نہیں ہوں۔ پچھلی بار کی بات اور تھی۔ ایسے حادثات پیش آئے تھے کہ میں

ذہنی طور پر مفلوج ہو کر رہ گئی تھی اور مجھے صحیح معنوں میں اس کا احساس ہی نہیں ہو سکتا تھا کہ سفر

کب شروع ہوا اور واپسی کب ہوئی۔“

حمید کچھ نہ بولا۔ وہ فریدی کی طرف دیکھ رہا تھا۔ تھوڑی دیر بعد روزا نے کچھ کہنے کے لئے

ہونٹ کھولے ہی تھے کہ حمید بول پڑا۔

”خدارا..... کوئی نیا تذکرہ چھیڑیے گا..... دیکھئے نا..... ہم لوگ کتنے دنوں بعد ملے ہیں.....

پھر کیا یہ ضروری ہے کہ اس دوسری ملاقات پر بھی ہم تاریک وادی کا تذکرہ کرتے رہیں۔“

”قطعی نہیں.....!“ فریدی مسکرایا۔

”رات کا کھانا ہمارے ساتھ ہی کھائیے گا۔“ حمید نے روزا سے کہا۔ روزا نے دعوت قبول

کر لی۔ کھانے کے لئے وہ ڈانٹنگ ہال ہی میں آئے۔ فریدی متفکر نظر آ رہا تھا۔ اس نے گفتگو میں

بہت کم حصہ لیا۔ ویسے روزا اسے بار بار مخاطب کرتی رہی۔ لیکن فریدی صرف ہوں ہاں کر کے

خاموش ہو جاتا۔

”کیا بات ہے۔“ روزا نے کچھ دیر بعد کہا۔ ”کیا آپ کی طبیعت کچھ خراب ہے۔“

”ہاں..... میں بھی محسوس کر رہا ہوں؟“ فریدی بولا۔

”آہا..... تب آپ اوپر جا کر آرام کیجئے۔“ حمید جلدی سے بول پڑا۔ ”ہمیں کوئی اعتراض نہ

ہوگا۔ بات دراصل یہ ہے مس روزا کہ کرئل کئی روز سے سوئے نہیں۔“

”اُوہ تب تو یقیناً آپ کو آرام کرنا چاہئے۔“ روزا نے کہا۔

فریدی کچھ دیر بعد اٹھ کر چلا گیا۔ حمید جانتا تھا کہ وہ اس وقت صرف سوچنا چاہتا ہے۔ ایسے

”قاسم کے متعلق کچھ معلوم ہوا ہے؟“ روزا نے پوچھا۔ لیکن اس کی آواز میں پہلی سی گرم

جوشی باقی نہ رہی تھی۔

”قاسم کچھ دیر پہلے نیویارک میں دیکھا گیا تھا! لیکن میں ذرا دیر سے پہنچا اور وہ لوگ وہاں سے

ہٹ گئے۔“ فریدی نے کہا۔ اس سلسلے میں یہ اس کا آخری جملہ تھا۔ وہ نہ تو تفصیل میں گیا اور نہ یہی

بتایا کہ حمید پر کیا گزری تھی۔

”پھر اب آپ نے کیا سوچا ہے۔“ روزا نے پوچھا۔

”اگر ضرورت پڑی تو ایک بار پھر تاریک وادی کا سفر کرنا پڑے گا۔“

”کیا میں امید کروں کہ آپ مجھے موقع دیں گے۔“

”تم.....!“ فریدی نے حیرت سے کہا۔ ”میرا خیال ہے کہ تم اس بار سفر نہ کر سکو گی۔ پہلے

کی بات اور تھی۔ وہ دراصل ایک قسم کی لاگ تھی جو تمہیں تاریک وادی لے گئی تھی۔ اس بار

تمہاری ہمت جواب دے جائے گی۔“

”میں اپنی ذمہ داری پر چلوں گی۔“

”میں بھی ان کی ذمہ داری لے سکتا ہوں۔“ حمید بولا۔

”آپ تو اپنی ذمہ داری بھی نہیں لے سکتے۔“ فریدی نے خشک لہجے میں کہا۔

پھر روزا سے بولا۔ ”کیا اس چینی کے علاوہ اور کسی نے بھی کبھی تمہارے ساتھ تاریک وادی

کا سفر کرنے کی خواہش ظاہر کی تھی۔“

”نہ جانے کتنے تھے جنہوں نے خواہش ظاہر کی تھی۔ بہتیرے مسٹر طارق کے بھی پیچھے

پڑے رہے تھے۔“

”مگر سوال یہ ہے کہ تاریک وادی کے متعلق لوگوں کو علم کیسے ہوا تھا۔“ حمید نے پوچھا۔

”آپ لوگوں کے چلے جانے کے بعد میں بہت زیادہ پریشان رہنے لگی تھی۔ بس مجھے جنون

سا ہو گیا تھا۔ اس سفر کی بھینک یادیں ہر وقت میرے ذہن پر مسلط رہتیں۔ اسی پاگل پن کے

دوران میں میں نے ایک دن اس سفر کی کہانی ایسے دوست کے سامنے دہرا دی جو پریس رپورٹر

تھا۔ اس نے عقل مندی یہ کہ میری اجازت لئے بغیر وہ کہانی اخبارات کو دے دی۔ بس پھر کیا

تھا۔ اچھی طرح شامت آگئی۔ پولیس سے بھی دوچار ہونا پڑا اور خزانوں کی تلاش میں رہنے والوں

”تم کیا کہہ رہے تھے۔“

”آپ شاید مذاق سمجھی تھیں۔“ حمید نے گلوگیر آواز میں کہا۔ ”ایک سال ہونے کو آیا۔ میری نیند پوری نہیں ہوئی۔ آج یہاں، کل وہاں اسی قاتل کی تلاش جاری ہے جس نے اس کی محبوبہ کو اب سے ایک ہزار سال پہلے قتل کر دیا تھا۔... ڈاکٹروں کا کہنا ہے کہ وہ جو کچھ بھی کریں اسے غیر منطقی قرار نہ دیا جائے ورنہ اس کے دماغ کی رگیں پھٹ جائیں گی۔ لہذا جو کچھ بھی کہتے ہیں کان دبا کر کرتا ہوں۔... میں پہلے ہی جانتا تھا کہ ایک نہ ایک دن ان کے ذہن پر ایسے ہی بُرے اثرات پائے جائیں گے۔ آپ خود سوچئے جو میسوں گھنٹے کام۔ بس کوئی کیس ہاتھ آ جانا چاہئے۔ پھر کیا ہے کھانا پینا حرام۔... پوری نیند سونا حرام۔... آپ خود سوچئے ایسے آدمی کا کیا حشر ہو سکتا ہے۔... اب کچھ ہی دنوں پہلے کی بات ہے کہ رات سوتے سوتے اٹھ بیٹھے اور کہنے لگے کہ وہ قاسم کو پکڑ کر لے گیا۔ میں نے پوچھا، کون ہے، بولے کہ وہی جس نے ایک ہزار سال پہلے میری محبوبہ کو قتل کیا تھا۔ وہ قاسم کو پکڑ لے گیا ہے اور تاریک وادی میں لے جا کر قتل کر دے گا۔ میں نے سوچا خواب دیکھا ہے صبح تک اس کا اثر زائل ہو جائے گا مگر توبہ کیجئے۔ صبح ہوتے ہی انہوں نے نیویارک کے فضائی سفر کے لئے دو سیٹیں بک کرائیں۔ نتیجے کے طور پر ہم یہاں نظر آرہے ہیں۔“

”مگر انہوں نے تو کسی چینی کا تذکرہ کیا ہے۔... اور کچھ دن پہلے ایک چینی ہی نے مجھے تاریک وادی کے سفر کی دعوت دی تھی۔“

”محض اتفاق ہے محترمہ! وہ کبھی کسی کو سچی بات نہیں بتاتے۔ خواہ دماغ صحیح ہو خواہ نہ ہو۔ اب انہوں نے طارق کو تار دی ہے کہ وہ انہیں ایکویڈور کے صدر مقام کیتو میں ملے۔ لہذا وہ کیلی فورنیا سے کیتو پہنچ جائے گا۔ میں چاہتا ہوں کہ آپ ہم سے پہلے ہی کیتو پہنچ کر طارق کو صورت حال سے آگاہ کر دیجئے۔ شاید وہ ہی اپنے پینانڈوم وغیرہ کی مدد سے ان کے ذہن کی اصلاح کر سکے۔... میں چاہتا ہوں کہ یہ کام ہمارے پہنچنے سے پہلے ہی ہو جائے۔ ورنہ ہو سکتا ہے کہ طارق بھی ان کی باتوں میں آجائے۔“

روزا تھوڑی دیر تک کچھ سوچتی رہی پھر بولی۔ ”مگر میں وہاں طارق کو کہاں تلاش کرتی پھر دوں گی۔“

”بڑی آسانی سے اس کا پتہ چل جائے گا۔ کیونکہ وہاں صرف تین بڑے ہوٹل ہیں۔ کالے

موقع پر وہ حمید کا وجود بھی نہیں برداشت کر سکتا تھا۔ مگر حمید نے کچھ اس خیال کے تحت اس کے اوپر جانے کی تجویز نہیں پیش کی تھی کہ وہ تنہائی میں کسی مسئلے پر غور کر سکے۔ بلکہ وہ تو اسیلڈ کیٹس کی تقریبات کے سلسلہ میں کسی اچھی سی ساتھی کا متلاشی تھا۔ روزا سے بہتر ساتھی اور کہاں سے ملتی۔ لیکن فریدی کی موجودگی میں وہ حمید کی طرف رخ نہ کرتی۔

حمید اسے بال روم میں لے گیا۔ یہاں رقص ہو رہا تھا۔

”کیا میں آپ سے رقص کی درخواست نہ کروں۔“ حمید نے روزا سے پوچھا۔

”ہرگز نہیں۔“ روزا نے ہنس کر کہا اور اس کی طرف ہاتھ بڑھادیئے۔

پھر وہ دونوں بھی ناچنے والوں کی بھیڑ میں آگئے۔

”کرئل میں کوئی تبدیلی نہیں ہوئی۔“ روزا نے کہا۔ ”میرا خیال ہے کہ وہ اب بھی اتنے خشک آدمی ہیں جیسے پہلے تھے۔“

”افسوس کہ آپ نے تبدیلی محسوس نہیں کی۔“ حمید نے کہا۔ ”کیا آپ یہ سمجھتی ہیں کہ کرئل ہوش میں ہیں۔“

”کیا مطلب۔...؟“ روزا چونک پڑی اور اس کے پیر لڑکھرائے۔ اُسے سنبھالنا حمید کے لئے ایک بڑے خوشگوار فرض کی ادائیگی کا درجہ رکھتا تھا۔

”یہ ایک لمبی کہانی ہے مگر روزا۔... ہماری بد قسمتی کی کہانی۔ انہیں ایک ایسے مجرم کی تلاش ہے جس نے ایک ہزار سال پہلے ان کی محبوبہ کو قتل کر دیا تھا۔“

روزا بے تحاشہ ہنس پڑی۔ مگر اسے ایک بار پھر سنجیدہ ہو جانا پڑا۔ کیونکہ دو گرم گرم آنسو اس کے نیم عریاں شانے پر ٹپکے تھے۔ اس نے سراٹھا کر دیکھا حمید رو رہا تھا۔

”ارے ارے کیا بات ہے۔“ روزا نے بوکھلائے ہوئے لہجے میں کہا اور اس کے قدم رک گئے۔

”مجھے کرئل سے بے تحاشہ محبت ہے“ حمید بھرائی ہوئی آواز میں بولا۔ ”میں انہیں اس حال میں نہیں دیکھ سکتا۔“

”آؤ۔... چلو۔...!“ مجھے بتاؤ کیا بات ہے۔“ وہ اس کا شانہ چھوڑ کر ہٹ گئی اور وہ دونوں رقا صوں کی بھیڑ سے نکل کر گیلری کی طرف جانے لگے جہاں متعدد میزیں خالی پڑی ہوئی تھیں۔ ایک میز پر بیٹھ جانے کے بعد وہ کچھ دیر تک خاموش رہے پھر روزا نے پوچھا۔

”تمہاری صحت شاید اسی لئے اچھی ہے کہ تم گیہوں کے کھیتوں میں چرتے رہے ہو۔“ کیلی نے کہا۔

”ہاں....!“ عمران نے سنجیدگی سے سر ہلا کر کہا۔ ”ایک بار تو اس سلسلے میں بڑا شاندار لطیفہ ہوا۔ میں اور ایک گدھا شانہ بشانہ ایک گیہوں کا کھیت چر رہے تھے۔ اتفاق سے گدھے کا مالک اور میرا ملازم ہم دونوں کو تلاش کرتے ہوئے ایک ساتھ وہاں پہنچے، پھر ان سے ایک زبردست بھول ہوئی۔ گدھے کا مالک مجھے ہانک لے گیا اور میرا نوکر گدھے کو۔ لہذا رات بھر گدھا میرے بستر پر سوتا رہا اور میں تھان پر بندھا رہا۔ دوسری صبح ان دونوں کو اپنی غلطی کا احساس ہوا اور وہ ہمارے اصل ٹھکانوں پر لے گئے۔“ کیلی ہنس رہی تھی۔

وہ اس وقت ایکویڈور کے شہر ریو بامیا کے ایک ہوٹل ایفی چمبرازو میں مقیم تھے اور انہیں یہاں سے شمال مشرق کی طرف سفر کرنا تھا۔ سفر کرنے والوں کی تعداد بارہ تھی۔ ان میں عمران صفدر، اوبران، ہنٹر، کرامویل اور کیلی قابل ذکر تھے۔ بقیہ چھ آدمیوں کا تعلق اوبران کے محکمہ سے تھا وہ کہیں باہر سے نہیں آئے تھے۔

اب یہاں سے پیدل یا گھوڑوں پر سفر کی تجویز تھی۔ راستے دشوار گزار تھے۔ اس لئے صرف گھوڑے ہی ان کے کام آسکتے تھے۔ ان راستوں میں نہ تو پہلی کا پٹر کام آتے اور نہ موٹریں۔ بار برداری کا کام بھی گھوڑوں ہی سے لینا تھا۔

کیلی نے خیال ظاہر کیا تھا کہ اس سفر کے لئے عمران کا وجود بے حد ضروری تھا کیونکہ اس کی نظروں میں کسی چیز کی کوئی اہمیت نہیں تھی۔ وہ تو اس وقت بھی چمکتا ہوا دیکھا گیا تھا جب ریڈانڈینوں نے ان پر حملہ کیا تھا اور اس نے اسے اس وقت بھی ہنستے دیکھا تھا جب وہ اور صفدر ریڈانڈینوں کی بستی میں کودے تھے۔ بڑا خطرناک کام تھا۔ خود امریکن پیچھے ہٹ گئے تھے۔

وہ اپنا زیادہ تر وقت عمران ہی کے ساتھ گزارنے کی کوشش کرتی تھی اور صفدر دل ہی دل میں کہتا تھا۔ ”روؤگی.... تم ایک دن سر پر ہاتھ رکھ کر روؤگی.... تم سمجھتی ہو کہ شاید وہ تمہیں اپنی طرف متوجہ کرنے کے لئے اس قسم کی حرکتیں کرتا ہے.... یہ تمہاری بھول ہے۔ بھولی لڑکی.... وہ تو اپنے باپ کے سامنے بھی اسی قسم کی حرکتیں کرتا ہے۔“

آج بھی کیلی صبح ہی صبح اٹھ کر عمران کے کمرے میں چلی آئی تھی اور اس کا ارادہ تھا کہ یہیں

نیو لے والے کا پتہ لگانا تو مشکل نہیں ہوگا۔ اپنے نیو لے کی وجہ سے وہ بھلایا نہیں جاسکتا؟“

داؤ پیچ

دروازے پر دستک دینے سے پہلے کیلی نے قفل کے سوراخ سے کمرے کے اندر جھانکا۔ حالانکہ یہ ایک غیر مہذب حرکت تھی۔ مگر وہ کیا کرتی۔ عمران نے اسے کچھ اسی طرح پاگل بنا کر رکھ دیا تھا۔ وہ اس کی ایک بات پر نظر رکھتی۔ حتیٰ کہ جب بھی موقع ملتا ہے اس کے کمرے میں بھی جھانکنے سے باز نہ آتی۔

کمرے میں جھانک کر اس نے متحیرانہ انداز میں پلکیں جھپکائیں۔ کیونکہ عمران سر کے بل فرش پر کھڑا تھا۔ چند لمحے خاموش رہ کر اس نے دروازے پر دستک دی۔ عمران کا معمول تھا کہ وہ صبح کو مختلف قسم کی ورزشیں کیا کرتا تھا۔ یہ سر کے بل بھی کھڑا ہونا ایک قسم کی ورزش ہی تھی۔

عمران نے دروازہ کھول کر اسے خاص لکھنوی انداز میں فرشی سلام کیا اور ایک طرف ہٹ کر اُسے اندر آنے کا راستہ دیتا ہوا پوچھنے لگا کہ ”جیسے کیسے تلے جاتے ہیں؟“

”میں نہیں جانتی۔“ کیلی نے کہا۔ ”کبھی تلنے کا اتفاق نہیں ہوا۔ بلکہ میں نے تو آج تک اپنے ہاتھ سے چائے بھی نہیں بنائی۔“

”مجھے چائے بنانا آتی ہے۔“ عمران نے فخریہ انداز میں کہا۔

”میں یقین نہیں کر سکتی۔“ کیلی سنجیدگی سے سر ہلا کر بولی۔

”میری بہتری حیرت انگیز صلاحیتوں پر لوگوں کو یقین نہیں آتا۔ یہ کوئی نئی بات نہیں ہے.... اور اس پر تو کوئی بھی یقین نہیں کر سکتا۔ میں نے چائے کے سلسلے میں ایک بالکل ہی نیا طریقہ ایجاد کیا ہے جس سے تند رستی بھی شاندار رہتی ہے۔“

”کون سا طریقہ؟“

”پتی چائی، شکر چھانکی اور اوپر سے ایک جگ گرم پانی کا پی لیا اور پھر ایک بوتل دودھ چڑھا کر تین چار قلابا زیاں کھائیں.... چائے معدے میں تیار ہے۔ نہ چائے دانی کا جھگڑا نہ پیالوں کی الجھن.... یہ طریقہ اس سفر میں کافی کارآمد ثابت ہوگا۔“

ناشتہ کر لے گی۔ کچھ دیر بعد صفدر بھی آگیا اور اُس نے ایک نئی اطلاع دی۔

”ہیڈ کوارٹر سے اطلاع آئی ہے۔“ اس نے کہا۔ ”نئی قمیض والا حوالہ میں مر گیا۔ اس کی لاش اپنی جسامت سے تقریباً آٹھ گنا بڑھ گئی ہے۔ ڈاکٹروں کا خیال ہے کہ موت کسی قسم کے زہر سے واقع ہوئی ہے۔“

”مگر اس کے پاس زہر کہاں سے آیا.... اسی خیال ہے کہ کہیں وہ خود کشی نہ کر لے اس کی اچھی طرح تلاشی لی گئی تھی۔“ کیلی نے کہا۔

”کسی دوسرے نے اس پر زہر آزمایا ہوگا۔“ صفدر بولا۔ ”اوبران کے محکمے میں لاقعدا مارشل ہوں گے۔ ایک توافقاً ظاہر ہو گیا تھا۔“

”میں کہتا ہوں جب تک ان لوگوں کو گرفت میں نہیں لے لیا جاتا ہم لاکھ برس تک بھی زیر ولینڈ کا پتہ نہ لگا سکیں گے۔“

کیلی نے عمران کی طرف دیکھا جو سادھوؤں کے سے انداز میں آنکھیں بند کئے بیٹھا تھا۔

”تمہاری کیا رائے ہے مسٹر عمران....!“ کیلی نے اسے مخاطب کیا۔

”آں....!“ عمران نے چونک کر آنکھیں کھول دیں اور انہیں ایسی نظروں سے دیکھنے لگا جیسے وہ اس کی بے خبری میں گھس آئے ہوں۔

”کیا تم نے نہیں سنا۔“

”نہیں.... کیا بات ہے۔“

”نئی قمیض والا حوالہ میں مر گیا۔“

”تب پھر مجھے.... اس سلسلے میں کیا کرنا چاہئے۔“ عمران نے احمقانہ انداز میں پوچھا۔

”شاید رونا چاہئے۔“ کیلی نے مسکرا کر کہا۔

”تب تو مجھے افسوس ہے۔“ عمران سر ہلا کر بولا۔ ”یہ کیس پینڈنگ میں ڈالنا پڑے گا۔ کیونکہ فی الحال میرے پاس آنسوؤں کا شاک نہیں ہے۔ پچھلے پانچ برسوں سے میں رونے کی کوشش کر رہا ہوں لیکن ابھی تک کامیابی نہیں ہوئی۔“

”کیوں رونا کیوں چاہتے تھے۔“

”میرے والد صاحب نے اپنے باپ کی موت کا تذکرہ کیا تھا۔ میں نے سوچا کہ مجھے اس

سلسلہ میں دو چار آنسو ضرور بہانا چاہئے۔ میں نے کوشش کی لیکن آدھا آنسو بھی نہ نکلا.... پھر میں مختلف اوقات میں اس واقعے کو یاد کر کے رونے کی کوشش کرتا رہا لیکن آنسو میونسپل ایکشن لڑنے چلے گئے۔“

اتنے میں راہداری سے قدموں کی آوازیں آئیں اور دوسرے ہی لمحے میں کسی نے دروازے پر دستک دی۔

”اجازت ہے۔“ عمران نے دروازے کو گھورتے ہوئے کہا۔

دروازہ کھلا اور اوبران اندر داخل ہوا۔

”کیا تمہیں اس کی موت کی اطلاع مل گئی۔“ اس نے عمران سے پوچھا۔

”ہاں....!“ عمران ٹھنڈی سانس لے کر بھرائی ہوئی آواز میں بولا۔

”بیٹھ جاؤ.... مسٹر اوبران۔“

”ہاں....“ مجھے یہ منحوس اطلاع ابھی ابھی ملی ہے.... اور اس وقت مرنے والے کا بھولا

بھلا چہرہ میری نظروں میں پھر رہا ہے.... اُف فوہ۔ کیا ابھی اس کے مرنے کے دن تھے۔ ارے وہ نئی قمیض میں کتنا شاندار لگتا تھا۔ اس کے مسکرانے کے انداز میں کتنی دلکشی تھی.... ارے وہ

شریف آدمی ہر ایک کے کام آتا تھا۔“

”یہ کیا اڑانے لگے تم....!“ اوبران نے جھنجھلا کر کہا۔

”کک.... کیوں....!“ عمران گھبرائے ہوئے انداز میں ہکھلایا۔ ”کک.... کیا میں کچھ غلط

کہہ رہا ہوں۔ مگر میری ممی نے تو یہی کہا تھا کہ کسی کی موت کی خبر سن کر اسی قسم کی گفتگو کیا کرو۔“

”مائی ڈیئر سر! اگر تمہیں اسی طرح ممی اور ڈیڈی کی یاد ستاتی رہی تو تم ساتھ دے چکے ہمارا۔“

”ہائے میں انہیں کیسے بھلا دوں۔“ عمران دونوں ہاتھوں سے کلیجہ قہام کر گلو گیر آواز میں بولا۔

”اچھی بات ہے.... یاد کرو انہیں۔“ اوبران نے جھلائے ہوئے لہجے میں کہا اور کمرے سے

باہر چلا گیا۔

دفعتاً عمران صفدر کو گھونٹہ دیکھا کر بولا۔ ”سب تمہاری ہی وجہ سے ہو رہا ہے۔ تم ہی مجھے

یہاں لائے تھے۔ اب دیکھو کہ یہ لوگ مجھے ممی اور ڈیڈی کو بھی نہیں یاد کرنے دیتے۔“

کیلی ہنس پڑی.... اور صفدر نے کہا۔ ”ممی اور ڈیڈی کی تصویریں تو آپ کے پاس ہوں گی ہی۔“

صفدر اٹھتا ہوا بولا۔ ”تو چلے ڈاننگ ہال ہی میں چلیں۔“

عمران لباس تبدیل کرنے کے لئے غسل خانے میں چلا گیا اور پھر جب وہ لباس تبدیل کر کے واپس آیا تو کیلی نے اس کے ساتھ جانے سے انکار کر دیا۔ کیونکہ وہ نیلی پتلون زرد قمیض اور سرخ نائی میں تھا۔

صفدر نے اس سے کچھ کہا جسے کیلی نہ سمجھ سکی۔ کیونکہ اس نے ماوری زبان استعمال کی تھی۔ وہ ڈاننگ ہال میں جانے کے لئے دروازے کی طرف مڑ گئی۔

وہاں وہ عمران اور صفدر سے پہلے پہنچی اور ایک دور افتادہ میز پر جا بیٹھی اس گوشے میں وہ تنہا تھی۔ تھوڑی دیر بعد عمران اور صفدر بھی وہاں آئے۔ انہوں نے اسے دیکھا تو لیکن اس کی میز کی طرف نہیں آئے۔

کیلی نے کہا۔ چلو خیریت گزری ورنہ وہ خود بھی تماشہ بن کر رہ جاتی۔ ہال میں بیٹھے ہوئے لوگ عمران کو آنکھیں پھاڑ پھاڑ کر دیکھ رہے تھے اور عمران ان سب سے لاپرواہ اس انداز میں صفدر سے گفتگو کر رہا تھا جیسے ان دونوں کے علاوہ وہاں اور کوئی موجود ہی نہ ہو لیکن ایک بیک لوگوں کی توجہ عمران کی طرف سے ہٹ گئی۔ کیوں کہ ہال میں ایک دیو گھس آیا تھا۔ اس کے ساتھ دو پستہ قد چینی بھی تھے۔ یہ دیو جتنا لمبا تھا اتنا ہی موٹا بھی تھا۔ لمبائی میں اونچا سے اونچا آدمی بھی اس سے کچھ دبتا ہی ہوا سا نظر آتا۔ کیلی متحیرانہ انداز میں اسے دیکھتی رہی۔ کیلی نے سوچا کہ وہ بھی کوئی مشرقی ہی ہے۔ لیکن چینی ہرگز نہیں ہو سکتا۔ وہ اس کے قریب ہی کی ایک میز پر آ بیٹھے اور دیو کیلی کو ہی گھورتا ہوا منہ چلانے لگا۔ کیلی بوکھلا کر دوسری طرف دیکھنے لگی۔ اس نے دیکھا کہ عمران بھی اس دیو کو بہت توجہ اور دلچسپی سے دیکھ رہا تھا۔

پھر کچھ دیر بعد کیلی نے اس دیو کے کھانے کا منظر دیکھا اور اسے چکر سے آنے لگے۔ اس نے سوچا کہ اگر ساری دنیا میں اس قسم کے صرف ایک ہزار آدمی بھی پیدا ہو جائیں تو بقیہ لوگوں کو سال میں کم از کم دس دن توفاقے کرنے ہی پڑیں۔ اس نے دوسرے تہا صاف کئے تھے اور اب بھیڑ کی ایک مسلم ران اوہڑ رہا تھا۔ ساتھ ہی وہ ان چینیوں سے گفتگو بھی کرتا جا رہا تھا۔ گفتگو چونکہ انگریزی میں کر رہا تھا اس لئے کیلی بھی سمجھ رہی تھی۔

وہ کہہ رہا تھا۔ ”ارے بالکل جان نہیں ہے اس گوشت میں۔ مجھے زیادہ تر بھوکا رہنا پڑتا ہے۔“

”ہاں.... ہیں۔“

”بس تو پھر یاد کرنے کی ضرورت ہی نہیں۔“

”ارے تو پہلے ہی بتا دیا ہوتا۔“ عمران نے میز پر ہاتھ مار کر غصے سے کہا۔ ”میں خواہ مخواہ اس مسئلے پر مسٹر بوران سے جھگڑا کر بیٹھا۔“

”بوران نہیں اور ان....!“ کیلی نے تصحیح کی۔

”افسوس کہ میری یادداشت.....“ عمران ٹھنڈی سانس لے کر خاموش ہو گیا۔

”تمہاری ممی اور ڈیڈی کیسے ہیں۔“ کیلی نے پوچھا۔

”اچھے خاصے ہیں۔ بوڑھے نہ ہو گئے ہوتے تو اور بھی اچھے ہوتے۔“

”کیا وہ تم سے خوش رہتے ہوں گے۔“

”بہت خوش! مجھے دیکھتے ہی گنگنا نے لگتے ہیں۔“

”اب ناشتہ بھی آئے گا یا باتوں ہی سے پیٹ بھریں گے۔“ صفدر بڑبڑایا۔

”ناشتہ.....“ عمران نے ٹھنڈی سانس لی اور دردناک آواز میں بولا۔ ”شاید اب اس کمرے میں نہ آئے۔“

”کیوں.....؟“

”وہ صبح آیا تھا لیکن مجھے عبادت کرتے دیکھ کر ڈر گیا۔ برتن پھینک کر جو بھاگا تو پھر نہیں آیا۔“

”کیا مطلب.....؟“

”ناشتے کا مطلب بتاؤں یا برتن پھینک کر بھاگنے کا۔“

”میں نے کہا بھوک لگ رہی ہے.... مطلب میری سمجھ نہ آئے گا۔“ صفدر بولا۔

”چلو ڈاننگ ہال میں.... اس کمرے میں اب کوئی ویٹر نہیں آئے گا۔“

”آخر کیوں نہ آئے گا.....؟“

”مجھے سر کے بل کھڑا دیکھ کر وہ خوفزدہ ہو گیا تھا۔“

”آخر تم سر کے بل کیوں کھڑے ہوتے ہو۔“ کیلی نے پوچھا۔

”جب کوئی بات سیدھی طرح سمجھ میں نہیں آتی تو الٹ کر سوچنے لگتا ہوں۔ اگر تمہیں

بھی اس قسم کی کوئی دشواری پیش آئے تو یہی کرنا۔“

”میں کسی دن سبھوں کو کھا جاؤں گا.... ہاں۔“

”ہم آپ کے غلام ہیں جناب والا.... کھا جائیے۔ ہمیں کوئی اعتراض نہ ہوگا۔“ ایک چینی نے جواب دیا۔ ”مگر حضور یاد کر کے بتائیے کہ اب ہمیں کہاں جانا ہے۔“

”نہیں بتاؤں گا.... پہلے تم اپنا وعدہ پورا کرو.... ہاں....!“ اس نے کہا اور ہنسنے لگا۔

”وہ گنگزی سی لڑکی بہت جلد آجائے گی جناب عالی۔“ چینی نے کہا۔

دیو پھر کیلی کو دیکھنے لگا اور کیلی نے دیکھا کہ عمران اٹھ کر اس کی طرف آ رہا ہے۔ نہ جانے کیوں کیلی کو اس سے الجھن نہیں محسوس ہوئی بلکہ وہ ایک طرح کا اطمینان محسوس کر رہی تھی۔

عمران کے بیٹھتے ہی وہ بولی۔ ”دیکھا تم نے۔“

”ہاں....!“ عمران نے ٹھنڈی سانس لے کر کہا۔ ”کبھی میں بھی ایسا ہی تھا۔ مگر مجھے تفکرات نے کھالیا۔“

”تم اور تفکرات....“ کیلی ہنس پڑی۔

”یقین کرو.... میں جھوٹ نہیں کہہ رہا.... مجھے سب سے بڑی فکر اس کی ہے کہ اگر زمین گول ہے تو چپٹی کیوں نظر آتی ہے۔“

”واقعی بڑی پریشان کن بات ہے! مگر ایسی باتیں سوچنے سے ٹی بی ہو جاتا ہے۔“

”سنو....!“ عمران آگے جھک کر آہستہ سے بولا۔ ”پتہ لگاؤ کہ یہ لوگ کون ہیں، کہاں سے آئے ہیں، کہاں جائیں گے۔“

”کیوں....؟“

”بس یونہی....!“

”پھر بھی! آخر خواہ مخواہ کیوں پتہ لگاؤں۔“

”میں اس موٹے آدمی کا شکار کرنا چاہتا ہوں۔“

”کیا مطلب.... میں نہیں سمجھی۔“

”دیکھو.... میں نے اتنی جغرافیہ تو پڑھی ہے کہ اس سفر کی دشواریوں کا اندازہ کر سکوں۔“

”پہیلیاں نہ بچاؤ.... صاف صاف کہو۔“

”اگر یہ آدمی ہمیں مل جائے تو ہم اس سے بہترے کام لے سکیں گے۔ ویسے یہ مجھے اپنی ہی

طرف کا معلوم ہوتا ہے۔“

”تو پھر اس سے گفتگو کرو۔“

”نہیں.... میں نے ان چینیوں کو پچھلی شام کو بھی دیکھا تھا۔ یہ مجھے اچھے لوگ نہیں معلوم ہوتے۔ پتہ نہیں ان لوگوں میں اس موٹے کی کیا حیثیت ہے۔“

”تمہیں خواہ مخواہ اختلاج شروع ہوا ہے۔ آخر تم اس سے کیا کام لو گے اور پھر ہماری پارٹی میں کسی غیر متعلق آدمی کی گنجائش کیسے نکلے گی۔“

”میں نکال لوں گا.... تم اس کی پرواہ نہ کرو۔“

کیلی تھوڑی دیر تک کچھ خاموش رہی پھر بولی۔ ”یہ چینی اُس کے غلاموں کے سے انداز میں گفتگو کر رہے تھے اور اس سے پوچھ رہے تھے کہ اب ہمیں کہاں چلنا ہے۔“

”اوہ....!“ عمران سیٹی بجانے کے سے انداز میں ہونٹ سکڑ کر رہ گیا۔

”ویسے یہ آدمی شکل ہی سے بالکل گاؤدی معلوم ہوتا ہے۔“ کیلی نے کہا۔

”اسے قابو میں کرنے کی کوشش کرو۔“ عمران بولا۔

”کیا حماقت ہے.... بھلا میں کیسے قابو میں کروں گی۔“

”اچھا تو خیر.... پھر میں ہی دیکھوں گا۔“

”میں کہتی ہوں.... خواہ مخواہ وقت کیوں برباد کرو گے۔“

”تم دیکھنا یہ کتنا کار آمد ثابت ہو گا۔ اگر مجھے کہیں پیدل چلنا پڑا تو اس کے کاندھے پر سوار ہو کر چلوں گا۔“

کیلی پھر دیو کی طرف دیکھنے لگی جو اتنا کچھ کھالینے کے بعد بھی ایسا منہ بنائے بیٹھا تھا جیسے ابھی پیٹ نہ بھرا ہو۔

ذہنی فتور

حمید کو یقین تھا کہ روزا کیتو پہنچ گئی ہوگی اور اُدھر کیتو سے طارق کی طرف سے پہلے ہی اطلاع مل چکی تھی کہ وہ کیتو میں ان کا منتظر ہے۔

کیونکہ پہنچ کر انہوں نے اسی ہوٹل کا رخ کیا جہاں سے طارق کا تار ملا تھا۔ طارق وہاں ان کے استقبال کے لئے موجود تھا۔ لیکن حمید کے پیٹ میں لڈو پھونٹے لگے۔ کیونکہ اپنی ”ایکٹوٹی“ کا انجام اس کی نظروں کے سامنے تھا۔

طارق نے بڑے مغموم انداز میں فریدی سے مصافحہ کر کے اس کی پیٹھ پر ہاتھ پھیرا اور ہمدردانہ لہجے میں گفتگو کرتا رہا۔

حمید کو یقین ہو گیا کہ روزانے اُسے حلق تک بھر دیا ہے۔۔۔۔۔ لیکن روزا تھی کہاں طارق انہیں ان کے کمروں میں لے آیا۔

”آپ کچھ مغموم سے نظر آ رہے ہیں۔“ فریدی نے طارق سے کہا۔

”نہیں تو۔۔۔۔۔!“ وہ مسکرا کر بولا۔ ”میں دیکھ رہا ہوں کہ تمہیں آرام کی بے حد ضرورت ہے۔“

”شکریہ۔۔۔۔۔“ لیکن قاسم کے حصول سے پہلے میرے لئے آرام ناممکن ہے کیونکہ وہ میری

ہی وجہ سے اس مصیبت میں پھنسا ہے۔“

”ٹھیک ہے۔۔۔۔۔ ٹھیک ہے۔۔۔۔۔ وہ مل ہی جائے گا۔ تمہیں بہت زیادہ فکر مند نہ ہونا چاہئے۔“

طارق نے کہا۔ انداز ایسا ہی تھا جیسے کسی نا سمجھ بچے کو بہلایا جائے۔ فریدی نے متحیرانہ نظروں سے

طارق کی طرف دیکھا اور طارق دوسری طرف دیکھنے لگا۔ وہ بار بار حمید کی طرف بھی دیکھنے لگتا تھا

جیسے اس سے تنہائی میں گفتگو کرنے کا متنبی ہو۔

حمید سوچ رہا تھا کہ اب کیا ہوگا۔ اگر یہ راز کھل گیا تو پھر اُس کی شامت ہی آجائے گی۔

”میرا خیال ہے کہ اب تم سو جاؤ۔ ہم صبح اس مسئلے پر گفتگو کریں گے۔“ طارق نے فریدی

سے کہا۔

”دیکھئے۔۔۔۔۔ میں نے آپ کو پہلے ہی لکھ دیا تھا کہ اگر آپ کوئی دشواری نہ محسوس کرتے

ہوں تو میرا ساتھ دیں۔ ورنہ نہیں۔ آپ میرے بزرگ بھی ہیں اور مجھ سے زیادہ دانشور

بھی۔۔۔۔۔ اور پھر ان اطراف کی بیشتر زبانوں سے واقف ہیں۔“

”آخر تم یہ سب کیوں کہہ رہے ہو۔“

”میں محسوس کر رہا ہوں کہ آپ مجھے بالکل بچوں ہی کے سے انداز میں بہلا رہے ہیں۔“

”تم غلط سمجھ ہو بیٹے۔ میں بھی تھکن محسوس کر رہا ہوں۔ اس لئے میں نے صبح گفتگو کرنے

کی تجویز پیش کی تھی۔“

”ٹھیک تو کہہ رہے ہیں طارق صاحب۔“ حمید بول پڑا۔ ”بھلا یہ کیوں نہ ساتھ دیں

گے۔۔۔۔۔ یہ تو پہلے بھی اکثر آپ کو اس سفر کی دعوت دیتے رہے ہیں۔“

فریدی کچھ نہ بولا۔ تھوڑی دیر بعد اس نے طارق کی طرف ہاتھ بڑھا کر کہا۔

”اچھا شب بخیر۔۔۔۔۔ میں دراصل بہت پریشان ہوں۔ آپ کچھ خیال نہ کیجئے گا۔“

پھر طارق اور حمید ساتھ ہی اس کے کمرے سے باہر آئے اور طارق اُسے اس کے کمرے

میں لے آیا۔

”آپ کیلیفورنیا میں کیا کر رہے تھے۔“ حمید نے پوچھا۔

”میں دراصل آج کل جنگلوں سے متعلق معلوماتی فلمیں بناتا رہا ہوں۔“

”آہا۔۔۔۔۔ خاصا ایڈونچر رہتا ہوگا۔۔۔۔۔“ حمید نے کہا۔

”ہاں۔۔۔۔۔ آں۔۔۔۔۔ ارے بھی مجھے فریدی کے متعلق یہ سب کچھ روزا سے معلوم ہوا۔ مجھے

اس کے بارے میں ہمیشہ تشویش رہتی ہے۔ بہت زیادہ کام کا بڑا اثر اسی طرح ذہن پر پڑتا ہے۔“

”کیا روزانے آپ کو سب کچھ بتا دیا ہے۔“

”ہاں۔۔۔۔۔ وہ بھی اس سلسلے میں کافی پریشان نظر آ رہی تھی۔“

”مگر وہ کہاں ہے۔“

”کسی دوسرے ہوٹل میں ٹھہری ہے۔۔۔۔۔ صبح آئے گی۔“

”اب عزت آپ ہی کے ہاتھ ہے۔“ حمید گڑ گڑایا۔

”کیا مطلب۔۔۔۔۔!“ طارق چونک کر اُسے گھورنے لگا۔

”دماغ کر عل کا نہیں بلکہ میرا خراب ہو گیا ہے۔“

”یعنی۔۔۔۔۔!“

”آف فوہ! بس کیا عرض کروں۔۔۔۔۔ مجھے بچپن ہی سے ایسا محسوس ہوتا رہا ہے جیسے مجھ پر کسی

عورت کا سایہ ہو۔“

”پتہ نہیں کیا اوٹ پناگ ہانک رہے ہو۔“

”میں سچ عرض کر رہا ہوں۔“ حمید نے ٹھنڈی سانس لے کر کہا۔ ”اب گزارش یہ ہے کہ اگر

روز اس سفر میں ساتھ نہ ہوئی تو آپ لوگوں کو مجھے گھوڑوں کے ساتھ باندھنا پڑے گا۔“

”اگر تم نے صاف صاف بات نہ کی تو میں اٹھ کر چلا جاؤں گا۔“

”روزانے کرئل سے درخواست کی تھی کہ اسے بھی ہم سفر بنایا جائے۔ لیکن کرئل نے اسے منظور نہیں کیا۔ میں نے سفارش کی تو سختی سے انکار کر دیا۔ مجبوراً مجھے یہ پلاٹ بنانا پڑا۔۔۔ روزا بھی یہی سمجھتی ہے کہ کرئل کا دماغ خراب ہو گیا ہے اسی لئے ہمدردی میں یہاں دوڑی آئی۔ میرا مقصد بھی یہی تھا کہ کسی طرح کم از کم کیتو تک تو پہنچ ہی جائے۔ پھر یہاں سے میں دوبارہ کوشش کروں گا۔“

”ہونہہ۔۔۔!“ طارق آنکھیں نکال کر سر ہلاتا ہوا بولا۔ ”تو یہ تمہاری شرارت ہے۔ تم نے خواہ مخواہ اتنی مخلص لڑکی کو بیوقوف بنایا۔ جس وقت وہ اس ٹریجڈی کا تذکرہ کر رہی تھی اس کی آنکھوں میں آنسو تھے۔“

”ارے تو میں نے یہ سب اُسی کے لئے تو کیا ہے۔ وہ سفر کرنا چاہتی تھی نا۔“

”کئی قسم کے شریر آدمی میں نے دیکھے ہیں مگر تم سا آج تک نظروں سے نہیں گذرا۔۔۔“

طارق مسکرایا۔

”کیا آپ کو مجھ سے ہمدردی نہیں ہے۔“ حمید نے گلوگیر آواز میں کہا۔ ”کیا آپ مجھے صبح الدماغ سمجھتے ہیں۔“

”اب ڈھنگ کی باتیں کرو۔ ورنہ میں تمہاری مرمت کر دوں گا۔۔۔ حمید میاں۔“

”پوچھئے۔۔۔ کوئی ڈھنگ کی بات۔“

”قاسم کا کیا قصہ ہے۔“

حمید اُسے تفصیل بتانے لگا۔ اس کے خاموش ہونے پر طارق فوراً ہی نہیں بولا۔ تھوڑی دیر

تک کچھ سوچتا رہا پھر مسکرا کر کہا۔ ”تو یہ سفر زبردستی ہو رہا ہے۔“

”قطعی زبردستی جناب۔“ حمید سر ہلا کر بولا۔ ”ورنہ تاریک وادی کا راستہ جنت میں نہیں

لے جاتا۔“

”تم لوگوں نے یہ نہیں سوچا کہ میں اُس فضول سے آدمی کو ساتھ لے کر چلنے پر کیوں مہم

ہونے لگا۔“

”اگر لوگ ایسی غلطیاں نہ کریں تو تقدیر کا نام کیسے روشن ہو۔“

”ٹھیک کہتے ہو۔“ طارق نے کہا اور کچھ سوچنے لگا۔

”کیا آپ روزا کے لئے کرئل سے سفارش کر سکیں گے۔“ حمید نے پوچھا۔

”کہوں گا بھی۔“ طارق نے لمبی سانس لے کر کہا۔ ”ویسے یہ فعل بھی احمقانہ ہی ہو گا کہ

ایسے کسی سفر میں کوئی عورت بھی ساتھ ہو۔“

”پچھلی بار بھی تو وہ ہمارے ساتھ ہی تھی۔“

”ضرورتاً ساتھ تھی! ہم نے اُسے بطور برغمال رکھا تھا۔“

”ارے تو یہ کون سی بڑی بات ہے اس بار ہم اُسے تن لین کی بھتیجی تصور کر لیں گے۔“

طارق کچھ نہ بولا اور پھر تھوڑی دیر بعد وہ اُسے شب بخیر کہہ کر باہر چلا گیا۔

رات حمید نے سکون سے گزاری۔ طارق کے سامنے سب کچھ اگل دینے کے بعد وہ گویا اپنے

سینے پر سے ایک بہت بڑی سل ہٹانے میں کامیاب ہو گیا تھا اور اسے یقین تھا کہ طارق حالات کو سنبھال لے گا۔

اور یہی ہوا بھی۔ دوسری صبح طارق فریدی کے کمرے میں پہنچا۔ حمید وہاں پہلے ہی موجود تھا۔

گفتگو قاسم کے اغواء سے شروع ہوئی اور فریدی اس وقت طارق کے رویے میں کوئی

غیر معمولی بات نہ محسوس کر سکا۔

”تو پھر میں روزا کو بھی تار دے کر بلواؤں۔۔۔“ طارق نے کہا۔

”کیوں۔۔۔؟“ فریدی کے لہجے میں حیرت تھی۔

”کچھ نہیں بھی۔ میں نے اس سے وعدہ کیا تھا کہ ہم جب بھی دوسری بار تاریک وادی کا سفر

کریں گے وہ ہمارے ساتھ یقینی طور پر ہوگی۔“

”ذمہ داریاں بڑھ جائیں گی۔“

”پھر میں اپنے وعدے کا کیا کروں۔“ طارق نے کہا۔ ”تم پہلے بھی دیکھ چکے ہو کہ وہ بزدل یا

باعث تکلیف نہیں ثابت ہوئی تھی۔ ہمیں یہ سوچنا ہی نہیں پڑا تھا کہ کوئی عورت بھی ہمارے

ساتھ ہے۔“

”آپ جانئے۔“

”تم بالکل فکر نہ کرو۔“

فریدی خاموش ہو گیا اور حمید نے دل ہی دل میں کہا۔ ”وہ مارا۔“

”مگر کیوں نہ پہلے ہم انہیں کیتو ہی میں تلاش کر لیں۔“ فریدی نے کہا۔

”یقیناً یہ تو کرنا ہی پڑے گا۔ اگر قاسم یہیں مل جائے تو پھر آگے جانے کی کیا ضرورت

ہے۔“ حمید نے کہا اور طارق کی طرف دیکھنے لگا۔

”بھئی میں تو سفر کرنا ہی چاہتا ہوں۔“ طارق بولا۔ ”بہت دنوں سے سوچ رہا تھا اور یہی

خواہش تھی کہ تم لوگ بھی ساتھ ہوتے۔ ہو سکتا ہے اس غار کی آگ اب بجھ گئی ہو جسے اس

وادے کا راستہ ہی سمجھا جاسکتا ہے۔“

فریدی کچھ نہ بولا۔

حمید نے کہا۔ ”تو پھر یہاں قاسم کو تلاش کرنے کی مہم کس طرح شروع کی جائے۔“

”یہاں کے ہوٹل ہی معلومات کا بہترین ذریعہ ثابت ہو سکتے ہیں۔“ فریدی نے کہا۔

”میں تمہیں بتاتا ہوں کہ ان سے کیتو آنے کی حماقت نہ سرزد ہوئی ہوگی کیونکہ پچھلی بار بھی

ہم نے یہیں سے سفر شروع کیا تھا۔“

”پھر کیا کوئی دوسرا راستہ بھی ہو سکتا ہے۔“

”کیوں نہیں! وہ سیدھے ریو بامبا میں جاسکتے ہیں اور وہاں سے شمال مشرق کی طرف چل کر

کوئی زیارت گاہ تک پہنچ سکتے ہیں وہاں سے قاسم بخوبی ان کی رہنمائی کر سکے گا۔ بشرطیکہ اس کی

یادداشت اچھی ہے۔“

”وہ شاید یادداشت کے سچے بھی نہ جانتا ہو۔“ حمید نے کہا۔

”تب تو پھر وہ لوگ اپنے ساتھ اُسے بھی ہلاکت میں ڈالیں گے۔“

پھر اسی دن دوپہر کے بعد سے انہوں نے کیتو ہی میں قاسم کی تلاش شروع کر دی۔ ایک

ایک کر کے سارے ہوٹل دیکھے۔ چینیوں کے متعلق پوچھتے پھرے لیکن کہیں سے بھی کوئی تشفی

بخش جواب نہ ملا۔ انہوں نے گھوڑوں کے تاجروں سے بھی گفت و شنید کی لیکن انہوں نے بتایا کہ

ان سے اس دور ان میں کسی غیر ملکی نے گھوڑوں کا سودا نہیں کیا۔ پھر وہ بار بار دروازوں کی

بستیوں میں گھومتے پھرے لیکن کہیں سے بھی یہ اطلاع نہ ملی کہ کسی نے لمبے سفر کے لئے مزدور

حاصل کئے ہوں۔

”تو پھر اب ریو بامبا ہی چلنا چاہئے۔“ حمید نے کہا۔

”نہیں فضول ہے.... وہ یقینی طور پر تاریک وادی ہی کی طرف جائیں گے خواہ کہیں سے

بھی سفر کریں۔ لہذا اب پھر ادھر بھٹانے میں وقت نہ برباد کرنا چاہئے۔“

”نہ کیجئے جناب۔“ حمید ٹھنڈی سانس لے کر مردہ سی آواز میں بولا۔ ”لیکن آپ کو روزا کا

انتظار تو کرنا ہی پڑے گا۔“

فریدی کچھ نہ بولا۔ طارق حمید کی طرف شرارت آمیز نظروں سے دیکھ رہا تھا۔

دفعتاً فریدی مسکرا کر بولا۔ ”وہ کہاں سے آئے گی۔“

”شاید جنت سے۔“ حمید نے برا سامنہ بنا کر کہا۔

”وہ ہم سے پہلے ہی یہاں کیسے پہنچ گئی۔“

طارق اور حمید حیرت سے ایک دوسرے کی طرف دیکھنے لگے۔

”تم اپنی حرکتوں سے کہیں باز نہیں آتے۔“

”میں پہلے ہی عرض کر چکا ہوں کہ میرا دماغ خراب ہو گیا ہے۔“

”بھئی.... یہ حقیقت ہے کہ میں نے اُس سے اس سفر کا وعدہ کیا تھا۔“ طارق نے جھینپے ہوئے

انداز میں صفائی پیش کی۔ ”اگر حمید صاحب یہ شرارت نہ فرماتے تب بھی میں اُسے دعوت دیتا۔“

”سن لیا آپ نے....!“ حمید بولا۔

”مگر تمہیں اس کا علم کیسے ہوا۔“ طارق نے پوچھا۔

”اُسے حمید کی اصل اسکیم کا علم نہیں تھا اس لئے پچھلی رات کو ہی وہ ہوٹل میں آئی تھی۔“

”بھلا اُسے چین پڑ سکتی ہے۔“ حمید نے زہریلے لہجے میں کہا۔

”بکواس مت کرو۔“

حمید خاموش ہو گیا۔

وہ دن بھر ادھر ادھر چکر لگانے کے بعد شام کو ہوٹل میں واپس آگئے۔ روزانہ کی منتظر تھی۔

اُسے دیکھ کر فریدی اور طارق ڈانٹنگ ہال میں رک گئے۔ لیکن حمید اس راہداری کی طرف بڑھتا

چلا گیا جس میں اس کا کمرہ تھا.... ویسے یہ اور بات ہے کہ کچھ دیر بعد وہ لوگ بھی وہیں پہنچ گئے

ہوں۔ روزا کسی لڑاکی مرغی کی طرح پھول پچک رہی تھی۔ اس نے حمید سے پوچھا۔
”آخر اس کی ضرورت کیا تھی۔“

”براہ کرم آپ لوگ مجھے تنہا چھوڑ دیجئے۔“ حمید اپنی پیشانی رگڑتا ہوا بولا۔
”نہیں آپ کو بتانا پڑے گا۔“ روزا آنکھیں نکال کر بولی۔

”یہ نہ بھولنے کہ آپ میری ذمہ داری پر چل رہی ہیں۔“ حمید نے بھی اسی طرح آنکھیں نکال کر کہا۔

”میں جاتی یا نہ جاتی مگر آپ کو ایسا نہ کرنا چاہئے تھا۔“

”میں طارق صاحب کو بتا چکا ہوں کہ میرا دماغ خراب ہو گیا ہے۔“

”ختم کرو۔“ فریدی ہاتھ اٹھا کر بولا۔ ”مجھ ہماری روانگی ہو جائے گی۔ ہم اسی وقت گھوڑوں کا انتظام کریں گے۔ صرف چار ایسے مزدور ساتھ لے چلوں گا جو دشوار گزار راستوں پر بار برداری کر سکیں۔“

”نہیں آپ سب مجھ پر ہی سوار ہو جائیے اور سامان بھی لاد دیجئے۔“ حمید نے جھلا کر کہا۔

”آخر آپ گول مرچیں کیوں چاہ رہے ہیں۔“ روزا ہنس پڑی۔

دفعۃً ایک ویٹران کی اجازت حاصل کر کے کمرے میں داخل ہوا۔

”ایک چینی ڈائننگ ہال میں موجود ہے جناب۔“ اُس نے آہستہ سے کہا۔

فریدی نے اس ویٹرن کو تاکید کی تھی کہ اگر ان کے قیام کے دوران میں کوئی چینی ہوٹل میں دکھائی دے تو اسے مطلع کیا جائے۔ اس کے عیوض اُس نے معقول انعام کا بھی وعدہ کیا تھا۔

”کیا وہ دیر سے ہوٹل میں تھا۔“ فریدی نے پوچھا۔

”نہیں جناب۔ اس وقت ہال میں داخل ہوا تھا جب آپ اٹھ آئے تھے۔“ فریدی نے طارق

حمید اور روزا کو وہیں ٹھہرنے کا اشارہ کیا اور خود باہر نکل گیا۔ ویٹرن بھی اس کے ساتھ ہی چلا گیا تھا۔

”مجھے کرنل کے متعلق گہری تشویش ہے۔“ حمید نے کچھ دیر بعد بھرائی ہوئی آواز میں کہا۔

”کیوں! کیا اب پھر کوئی شوشہ چھوڑنے کا ارادہ ہے۔“ روزا بولی۔

”نہیں آپ نہیں سمجھ سکتیں۔“

”بھی ختم کرو“ طارق نے کہا۔ ”مجھے تمہاری باتوں سے وحشت ہونے لگتی ہے۔“

”دیکھئے پچھلی رات میں نے اس خیال سے آپ سے غلط باتیں کی تھیں کہ کہیں آپ جا رہے
انہیں سمجھانا نہ شروع کر دیں اور یہاں ہوٹل میں اچھا خاصا ہنگامہ برپا ہو جائے۔ کیونکہ اگر انہیں
اس بات کا شبہ بھی ہو جائے کہ مخاطب انہیں دماغی فتور میں مبتلا سمجھتا ہے تو.... وہ پچھلی رات
آپ کے درد مند نہ رویہ پر کس بُری طرح بھڑک گئے تھے۔“

”میں کہتا ہوں کہ خاموش رہو۔“ طارق نے کہا۔

حمید روزا کی طرف دیکھ کر بولا۔ ”تو آپ ہی سن لیجئے یہ درد بھری داستان۔“

”میں نہیں سنتی۔“

حمید دونوں ہاتھوں سے سر پکڑ کر بیٹھ گیا۔

پندرہ یا بیس منٹ بعد طارق نے کہا۔ ”کیا بات ہے۔ ابھی تک وہ واپس نہیں آیا۔“

”اگر وہ کوئی چینی ہی تھا تو کرنل اُسے کھدیرتے ہوئے چلی کے آخری سرے تک جائیں

گئے۔“ حمید نے کہا۔

لیکن تھوڑی دیر بعد اُسے بھی تشویش ہوئی اور وہ ڈائننگ ہال میں آئے۔ لیکن یہاں نہ

فریدی کا پتہ تھا اور نہ کسی چینی کا۔

انہوں نے اس ویٹرن سے پوچھا جس نے کسی چینی کی موجودگی کی اطلاع دی تھی۔ لیکن اس

نے بھی لاعلمی ظاہر کی۔ اس نے بتایا کہ وہ کامنوں میں مشغول ہو گیا تھا۔ پھر اُسے دھیان ہی نہ رہا۔

باہر نکل کر بھی وہ تھوڑی دیر تک ادھر ادھر بھٹکتے پھرے، لیکن فریدی کا سراغ نہ ملا۔

خالہ زاد بھائی

عمران صفدر کا منتظر تھا اور چاہتا تھا کہ کیلی کسی طرح ٹل جائے۔ مگر وہ بڑی دیر سے اُس کے

سر پر مسلط تھی۔

”تمہاری کتنی خالائیں ہوں گی۔“ اس نے یک بیک چوک کر اس سے پوچھا۔

”کیوں....!“

”واہ یہ اچھی رہی۔“ عمران نے چڑچڑے پن کا مظاہرہ کیا۔ ”میں جب بھی تم سے کچھ پوچھتا

ہوں تم اسی طرح کیوں کیوں کرنے لگتی ہو۔“

”کیوں نہ کروں....!“

”نہیں کر سکتیں۔“

”تمہیں میری خالاؤں سے کیا سروکار۔“

”ہے سروکار تمہیں بتانا پڑے گا۔“ عمران کھڑا ہوتا ہوا بولا۔ وہ اس طرح کانپ رہا تھا جیسے اُسے بڑی شدت سے غصہ آگیا ہو۔

دفعتاً کیلی کو صفدر کی بات یاد آگئی جس نے کہا تھا کہ عمران پر مختلف اوقات میں مختلف قسم کے دورے پڑتے ہیں۔ اس کا دل دھڑکنے لگا۔ عمران بالکل پاگلوں ہی کے سے انداز میں اُسے گھور رہا تھا۔

”تم عجیب آدمی ہو....!“ وہ اٹھ کر دروازے کی طرف کھسکتی ہوئی بولی۔

”میں پوچھ رہا ہوں.... تمہاری کتنی خالائیں ہیں.... اور تم بتائے بغیر یہاں سے نہیں جاسکتیں۔“ عمران نے کہا۔ اس طرح نیچے جھکا جیسے اُس پر چھلانگ لگائے گا.... کیلی بھاگ نکلی۔

اُس نے پلٹ کر بھی نہیں دیکھا کہ کہیں وہ اس کے پیچھے تو نہیں آ رہا۔

عمران نے آگے بڑھ کر دروازہ بند کیا اور اُسے بولٹ کر کے پھر کرسی کی طرف واپس آ رہا تھا کہ دروازے پر دستک ہوئی۔

”ارے اب کون ہے۔“ عمران ٹاک کے بل بولا۔

”صفدر....!“ باہر سے آواز آئی۔ عمران نے دروازہ کھول دیا اور کرسی کی طرف مڑتا ہوا بولا۔ ”خوب مضبوطی سے بند کرنا۔“

”کیوں.... یہ ابھی کیلی کیوں بھاگی ہوئی گئی ہے۔“ صفدر نے دروازہ بولٹ کرتے ہوئے پوچھا۔

”مجھ پر خالائی دورہ پڑا تھا....!“ عمران نے بے بسی سے کہا۔ ”مگر یہ یورپین لڑکیاں

بڑی.... بے خفا.... نہیں کیا کہتے ہیں اُسے.... بے جفا.... اے کیا کہتے ہیں اے.... ارے

ہاں بے وفا.... بڑی بے وفا ہوتی ہیں۔ یورپین لڑکیاں۔ میں کہتا ہوں اگر میں تم سے پوچھوں کہ

تمہاری کتنی خالائیں ہیں تو کیا تم مجھے کاٹنے دوڑو گے۔“

”پتہ نہیں....!“

”نہیں بتاؤ! میں کیا کروں۔ میرے ساتھ یہ بہت بڑی بد قسمتی ہے۔ بعض اوقات دل چاہتا

ہے کہ ایک ایک کا ہاتھ پکڑ کو پوچھتا پھروں کہ اس کی کتنی خالائیں ہیں۔ بعض شریف آدمی بتا

دیتے اور بعض مارنے کو ڈرتے ہیں۔ اب اسی وقت اس کیلی کی بچی نے کرسی کھینچ کر ماری ہوتی۔

ایک ماہر نفسیات نے بتایا تھا کہ اس ذہنی مرض کو آئنز بنانا کو مپلکس کہتے ہیں۔“

”ضرور کہتے ہوں گے....“ صفدر نے سر ہلا کر کہا۔ ”مگر یہاں آپ کے کو مپلکسز اور فوبیاز

میرے لئے بڑی الجھنیں پیدا کر رہے ہیں۔“

”کیوں؟ کیا ہو گیا؟“

”یہ لوگ میرا دماغ چاٹتے ہیں۔ میں انہیں کیا بتاؤں کہ آپ کس قسم کے آدمی ہیں۔“

”ارے ہٹاؤ....!“ عمران ہاتھ ہلا کر بولا۔ ”ہام.... تو کیا رہا۔“

”وہ چینی بھی کسی طرف سفر کرنا چاہتے ہیں اور ان کے سفر کا دار و مدار موٹے پر ہے۔ لیکن

میں ابھی تک اس موٹے کو سمجھنے سے قاصر رہا ہوں۔ اس کی باتیں سمجھ میں آنے والی نہیں

ہیں.... وہ ان سے کہہ رہا تھا کہ وہ بڑا بد نصیب آدمی ہے۔ عرصہ ہوا اس کی شادی ہوئی تھی لیکن

وہ نہیں جانتا کہ شادی کس چیز کا نام ہے۔“

”شادی شاید اس چیز کا نام ہے جو رات کو بولتی ہے اور دن کو کہیں نہیں دکھائی دیتی۔“

”اُلو....!“

”ہاں.... اُلو.... مجھے.... کچھ اور یاد آ رہا تھا.... ہاں تو وہ نہیں جانتا کہ شادی کس چیز کا

نام ہے۔ کمال ہے.... صفدر صاحب.... کہیں یہ آدمی میرے ہی قبیلہ سے تو نہیں تعلق رکھتا۔“

”غالباً ان چینیوں نے اُسے کسی بہت نگڑی سی لڑکی کا لالچ دیا ہے اس لئے وہ کسی منزل تک

ان کی رہنمائی کرے گا۔“

”گڈ گاڈ! وہ رہنمائی کرے گا۔ میرا خیال ہے کہ وہ اردو بولنے والوں میں سے ہے۔ لیکن کوئی

ایسا آدمی یہاں کسی کی رہنمائی کیسے کر سکے گا....“

”جی ہاں.... وہ اردو ہی بولنے والوں میں سے ہے۔ میں نے یہی اندازہ لگایا ہے کیونکہ وہ اکثر

انگریزی بولتے وقت رو میں اردو کے الفاظ بھی استعمال کر جاتا ہے مثلاً.... ارے باپ رے،

سالے.... اور ابے.... وغیرہ۔“

”شاندار آدمی معلوم ہوتا ہے۔ مگر یہ بڑی افسوسناک بات ہے کہ وہ اس چڑیا سے واقف نہیں حویلیوں کو کھنڈر کر دیتی ہے۔“

”وہ ایک پراسرار آدمی کی باتیں کرتا ہے۔ ان سے کہتا ہے کہ تم اس وادی میں اتر ہی نہ سکو گے کیونکہ وہ میلوں گہری ہے اور وہ گہرائی دیواروں کی شکل کی ہے۔ نیچے پہنچنے کا کوئی راستہ نہیں ہے۔“

عمران نے آلوؤں کی طرح دیدے بچائے اور ہونٹوں کو دائرے کی شکل دے کر کچھ سوچنے لگا۔

”تو یہ لوگ کدھر جانے کا ارادہ رکھتے ہیں۔“ اس نے کچھ دیر بعد پوچھا۔

”ادھر ہی جہاں.... ہمیں جانا ہے۔“

”کیا مطلب....؟“

”وہ شمال مشرق کی طرف سفر کریں گے اور ان کی منزل بھی کوئی کی زیارت گاہ ہی ہے....“

اور وہیں سے وہ موٹا آدمی آگے کے لئے ان کی رہنمائی کرے گا۔“

”تمہارے سننے میں تو فرق نہیں آیا۔“

”نہیں قطعی نہیں.... یہ سب باتیں تو مجھے موٹے سے ان کی گفتگو کے دوران میں معلوم ہوتی رہیں ورنہ چینیوں کی چاؤں چاؤں تو میری سمجھ میں نہیں آتی۔“

”کوئی کی زیارت گاہ ایک ایسی جگہ ہے جہاں سے ہم مشرقی ڈھلان کے جنگلوں میں داخل ہو سکتے ہیں۔ اس کے علاوہ کم از کم ایکویڈر سے تو اور کوئی راستہ نہیں مل سکتا۔ اس لئے....!“

”ان جنگلوں میں داخل ہونے کے لئے کوئی کی زیارت گاہ کی طرف جانا ضروری ہے۔“

”ہاں.... ضروری ہے۔“ اور بران نے عمران کے سوال کا جواب دیا۔

”اچھا! کیا ان اطراف میں کوئی ایسی وادی بھی ہے جو میلوں گہری ہو اور نیچے اترنے کا کوئی راستہ نہ ہو۔“

”آہا....!“ اور بران کرسی کی پشت سے ٹیک لگاتا ہوا مسکرایا۔

”تو یہ کہو کہ تم نے کہیں سے تاریک وادی کا تذکرہ سن پایا ہے۔“

”یہ کیا بلا ہے۔“

”ارے بھئی یہ ایک لمبی کہانی ہے۔ نیویارک میں دو ایسے افراد ہیں جنہیں تاریک وادی کے دیدار کر لینے کا دعویٰ ہے۔ لیکن مجھے اس کہانی پر یقین نہیں ہے.... ویسے اس سلسلے میں تمہارے ایشیائی کے ایک سراغ رساں کا نام لیا جاتا رہا ہے.... کرٹل فریدی جس کی کہانیاں جاسوسی ناولوں کی سی حیثیت اختیار کرتی جا رہی ہیں۔“

”مگر میں یہ کہانی ضرور سنوں گا.... میرے لئے تھوڑا وقت نکالو۔“

دفعتاً دروازے پر کسی نے دستک دی اور بران سے اجازت مل جانے پر دروازہ کھولا۔ یہ کیلی تھی.... لیکن عمران پر نظر پڑتے ہی بوکھلا گئی۔

”آف.... فوہ.... میں تو بھول ہی گیا تھا۔“ عمران غرا کر اٹھا اور کیلی بڑی پھرتی سے باہر نکل گئی۔ دروازہ آواز کے ساتھ بند ہو گیا۔

اور بران سوالیہ انداز میں عمران کی طرف دیکھ رہا تھا۔

عمران نے ہاتھ نچا کر اس سے کہا۔ ”آخر اس مہم میں کسی عورت کی کیا ضرورت تھی۔“

”میں بھی یہی سوچتا ہوں۔ مگر اس کے ملک کی حکومت نے اس کا انتخاب کیا تھا۔“

”کیا وہاں عورتوں کی حکومت ہے۔“

”پتہ نہیں۔“ اور بران بیزاری سے بولا۔

”ہاں.... میں نے کہا تھا کہ تاریک وادی کے متعلق مجھے بتادو۔“

میں اترنے کی کوشش کی تھی اس کے دہانے سے گیس خارج ہو رہی تھی۔ یہ دیکھ کر سنگ ہی اور اس کے ساتھیوں نے گیس ماسک پہن لئے اور غار میں اترتے ہی جارہے تھے کہ فریدی نے اپنے کوٹ میں آگ لگا کر اسے غار کے دہانے کی طرف اچھال دیا۔ گیس نے آگ پکڑ لی اور غار سے بہت اونچی لپک اٹھنے لگی.... مگر سنگ جس پر دیوانگی کا دورہ پڑا تھا اسی آگ میں کود کر غائب ہو گیا۔ پھر فریدی اور اس کے ساتھی کوئی دوسرا راستہ تلاش کرنے لگے لیکن انہیں کوئی دوسرا راستہ نہیں مل سکا تھا اور وہ ناکام واپس آئے تھے۔ طوق بھی فریدی کو نہیں مل سکا تھا کیونکہ سنگ ہی اسے اپنے ساتھ ہی لے گیا تھا۔“

”آخر تمہیں اس کہانی پر یقین کیوں نہیں آیا.... جبکہ ڈاکٹر شپھر ڈکی بھی واپسی نہیں ہوئی تھی۔“

”ارے.... میں اسے تسلیم کر سکتا ہوں کہ اسے سنگ نے مار ڈالا ہوگا۔ لیکن یہ واقعہ کسی دوسرے معاملے سے بھی متعلق ہو سکتا ہے۔ شپھر ڈبہت مالدار تھا ہو سکتا ہے اسے اس کے کسی عزیز ہی نے ختم کر دیا ہو اور جرم پر پردہ ڈالنے کے لئے یہ کہانی تراشی گئی ہو۔“

عمران کچھ نہ بولا۔ وہ کسی سوچ میں تھا۔ پھر تھوڑی دیر بعد اس نے اوبران کو اس موٹے آدمی کے متعلق بتایا جو چینوں کے ساتھ تھا۔ اوبران توجہ اور دلچسپی سے سنتا رہا۔ پھر بولا۔ ”اگر یہ بات ہے تو ممکن ہے وہ کہانی سچ ہی ہو۔ ہاں میں نے بھی اس دیو زاد کو دیکھا ہے۔“

”محض دیکھ لینے سے تو کام نہیں چل سکتا مسٹر اوبران۔“

”پھر بتاؤ کیا کروں۔“

”کچھ بھی نہ کرو.... اب سب کچھ مجھ پر چھوڑ دو.... لیکن ہاں اس صورت میں میرے کسی کام میں دخل انداز مت ہونا۔ میں جو کچھ بھی کرتا ہوں اپنی ذمہ داری پر۔“

”مگر تم کرو گے کیا....؟“

”بس دیکھ لینا وہ موٹا ہمارے سفر کے لئے بہت ضروری ہے۔“

”لیکن اگر اس کہانی کو باور کر لیا جائے تو وہ موٹا سنگ ہی یا فریدی ہی کی پارٹی کا کوئی آدمی ہو سکتا ہے۔“ اوبران نے کہا۔

”وہ کوئی بھی ہو۔ ہمارے لئے یقینی طور پر کار آمد ثابت ہو سکتا ہے۔“ بات ختم ہو گئی اور عمران اوبران کے کمرے سے اٹھ گیا۔

اوبران تھوڑی دیر تک کچھ سوچتا رہا پھر بولا۔ ”کئی سال کی بات ہے چلی کے ایلیوم پہاڑ پر برف میں دبئی ہوئی ایک لاش ملی تھی۔ یہ انکا نسل کی ایک چودہ سالہ شہزادی کی لاش تھی۔ اسے ایک چینی نے دریافت کیا تھا۔ شاید تم نے بدنام زمانہ سنگ ہی کا نام سنا ہو۔ مردہ شہزادی کے جسم پر چاندی کے کچھ زیورات بھی تھے، جن میں سے ایک سنگ ہی نے غائب کر دیا تھا۔ کہا جاتا ہے کہ اس طوق پر ایک قدیم تحریر تھی۔ طوق کے لئے ایک زبردست ہنگامہ ہوا۔ سنگ ہی اسے لے کر ایشیا کی طرف بھاگ گیا۔ نیویارک کا مشہور ماہر آثار قدیمہ ڈاکٹر شپھر ڈکی بھی اس طوق کی تاک میں تھا۔ اس کی پارٹی نے کرنل فریدی کے ملک تک سنگ ہی کا تعاقب کیا۔ وہاں ان کی آپس میں جھڑپیں ہوتی رہیں۔ پھر فریدی ان کی طرف متوجہ ہو گیا اور وہ طوق سنگ ہی کے ہاتھوں سے نکل کر فریدی کے پاس جا پہنچا۔ وہ اس لئے حاصل کیا گیا تھا کہ اسے چلی کی حکومت کو واپس کر دیا جائے گا کیونکہ چلی کی حکومت نے اس کے لئے استدعا کی تھی.... لیکن سنگ ہی اسے سرکار خزانے سے دوبارہ لے اڑا۔ نیویارک پہنچ کر ڈاکٹر شپھر ڈکی اور سنگ ہی کے درمیان صلح ہو گئی۔ سنگ ہی کو صلح کرنی پڑی کیونکہ ڈاکٹر شپھر ڈکی کے علاوہ اور کون اس سلسلے میں کام آسکتا تھا۔ طوق کی تحریر کو صرف وہی سمجھ سکتا تھا۔ اس طوق کے متعلق خود انکا قوموں میں بھی سالہا سال سے عجیب و غریب روایات مشہور تھیں جن کا ماحصل یہ تھا کہ وہ طوق قدیم انکا بادشاہوں کے خفیہ خزانے کا نشان ہے۔ بہر حال فریدی ان دونوں کا تعاقب کرتا ہوا نیویارک پہنچا۔ مجھے اس کہانی پر یقین نہیں ہے۔ مسٹر عمران جس طرح میں نے سنا ہے اسی طرح تمہیں بھی بتا رہا ہوں۔“

”پھر کیا ہوا۔“

”ڈاکٹر شپھر ڈکی، وہ تصویری تحریر پڑھ لینے میں کامیاب ہو گیا جو اس طوق پر کندہ تھی۔ اس طرح وہ تاریک وادی کے راستے پر لگ گئے۔ ادھر فریدی کی پارٹی ان کا تعاقب کرتی رہی۔ فریدی کے ساتھ ڈاکٹر شپھر ڈکی لڑکی بھی تھی.... میں اس کا نام بھول گیا۔ ایک مشرقی بھی تھا۔ نیویارک ہی میں رہتا ہے۔ دراصل یہ کہانی انہی دونوں کی زبانی عام لوگوں تک پہنچی ہے۔ خیر ہاں تو وہ دونوں ہی پارٹیاں تاریک وادی تک پہنچ گئیں۔ سنگ ہی فریدی سے پہلے وہاں پہنچا تھا۔ لیکن وادی میں نہیں اتر سکا تھا۔ راستے میں ڈاکٹر شپھر ڈکی سنگ ہی کے ہاتھوں مارا گیا تھا۔ سنگ ہی نے وادی میں داخل ہونا چاہا لیکن اس کے کئی آدمی مر گئے۔ کیونکہ جس غار کے ذریعہ اس نے وادی

صفر اس کے ساتھ ہی تھا۔ اس نے پوچھا۔ ”لیکن کیا یہ ضروری ہے کہ وہ مولانا چینوں کی بجائے ہمارے ہی ساتھ جائے۔“

”میرا خیال ہے کہ میں اس آدمی کو کسی حد تک سمجھ سکا ہوں۔“

”وہ کچھ بھی ہو لیکن چینی ہر وقت اس کی نگرانی کرتے رہتے ہیں۔“

”خیر تم فکر نہ کرو۔ میں دیکھوں گا کہ اس سلسلے میں کیا کر سکتا ہوں۔“

اسی رات کو ان کی روانگی تھی۔ صفر کی سمجھ میں نہ آسکا کہ آخر عمران اپنے مقصد میں کس طرح کامیاب ہو سکے گا۔

سرشام ہی وہ اس مقام کی طرف روانہ ہو گئے جہاں سے انہیں کوٹی کے لئے روانہ ہونا تھا۔ لیکن عمران راستے ہی سے غائب ہو گیا بعد میں او بران سے صفر کو معلوم ہوا کہ دس بجے تک واپس آنے کو کہہ گیا ہے۔

صفر وغیرہ اس سرائے میں آپہنچے جہاں ان کیلئے گھوڑے اور بار بار مزدور موجود تھے۔ دس بجے تک عمران کا انتظار ہوتا رہا لیکن وہ نہیں آیا۔ او بران کو اس سلسلے میں تشویش تھی۔ وہ کہہ رہا تھا کہ کہیں عمران کسی مصیبت میں نہ مبتلا ہو جائے کیونکہ وہ یہاں کی زبان بھی نہیں جانتا اور یہاں انگریزی بولنے والے کم ہی ملتے ہیں۔

پھر تقریباً پونے گیارہ بجے او بران اس کی تلاش میں جانے کے لئے اٹھ ہی رہا تھا کہ عمران اس موٹے آدمی سمیت وہاں پہنچ گیا۔

انہیں اس پر بڑی حیرت ہوئی کہ مولانا آدمی خوش بھی نظر آ رہا تھا۔

”یہ مس گیلی گراہم ہیں۔“ عمران نے آتے ہی موٹے آدمی کا تعارف کیلی سے کر لیا۔ ”اور

آپ مسٹر قاسم.... میرے خالہ زاد بھائی۔“

”ہی ہی....!“ قاسم نے ہنسی نکال کر کہا۔ ”بڑی خوشی ہوئی.... جی ہاں۔“

بقیہ لوگ سمجھتے تھے شاید وہ ان کا تعارف بھی کرائے گا لیکن عمران نے بالکل خاموشی ہی

اختیار کر لی۔

صفر نے عمران کو الگ لے جا کر پوچھا کہ آخر یہ معجزہ کیسے ظہور میں آیا۔

”ارے....“ عمران نے لاپرواہی سے کہا۔ وہ سب اسی کے کمرے میں تھے اور وہیں انہوں

نے کافی طلب کی۔ اتفاق سے اس موٹے نے چائے منگوائی تھی یا ممکن ہے یہ کافی پیتا ہی نہ ہو۔ میں نے کافی پر ہاتھ پھیر دیا۔ ارے یہ سوٹ کیس جو میری چھاتی سے چمٹا رہا ہے تو کیوں چمٹا رہتا ہے اس میں ایسے ہی عجیب و غریب ہیں کہ ہاتھ کی صفائی ہمالیہ کو بھی دریائے زربدا بنادے بہر حال وہ لوگ کافی پی کر انٹانٹیل ہو گئے اور میں اس موٹے کو پار کر لایا۔ یہ خود بھی اُن سے بُری طرح اکتایا ہوا تھا۔ میں نے اسے یقین دلایا ہے کہ وہ میرا خالہ زاد بھائی اور تایا زاد ماموں ہے۔

بھوکا بھوت

فریدی کا قافلہ کوٹی کی زیارت گاہ کی طرف چل پڑا تھا۔ یہ لوگ گھوڑوں پر سفر کر رہے تھے اور ان کے لباس مقامی باشندوں کے سے تھے۔

فریدی نے ابھی تک کسی کو بھی نہیں بتایا تھا کہ وہ پچھلی رات کو اتنی دیر تک کہاں رہا تھا اور اس چینی کا کیا ہوا تھا جس کی موجودگی کی اطلاع پر وہ ڈانٹنگ ہال میں گیا تھا۔

دھوپ تیز ہونے کے باوجود بھی یہ سفر تکلیف دہ نہیں تھا کیونکہ کیتو بلندی پر ہونے کی وجہ سے سرد ہی رہتا ہے۔ اگر بلندی پر نہ ہوتا تو تھوڑی ہی دور چلنے پر ان کی زبانیں نکل پڑتیں کیونکہ ایکویڈرو استوائی خطے میں ہے۔

طارق کا سیاہ نیولا اس کے کاندھے پر سوار تھا اس لئے راہ میں ملنے والے مقامی باشندے ہاتھ اٹھا کر اسے تعظیم دیتے تھے۔

روزا ایک اچھی شہسوار تھی اور حمید اس کے گھوڑے پر بیٹھنے کے انداز پر بڑی دیر سے مرٹنے کا ارادہ کر رہا تھا۔

وہ فریدی کے ساتھ ہی چل رہا تھا۔ روزا آگے طارق کے ساتھ تھی۔

”پچھلی رات“ فریدی نے خود ہی حمید کو مخاطب کیا۔ ”وہ چینی میری سمجھ میں نہیں آسکا۔“

”کیوں....؟“

”ہو سکتا ہے وہ کوئی غیر متعلق آدمی ہی رہا ہو۔“

”مگر آپ اتنی دیر تک کہاں رہے تھے۔“

”اس کے تعاقب میں۔“

”وہ کہاں گیا تھا۔“

”ایک چینی دندان ساز کی دوکان میں ادوہی صورتیں ہو سکتی ہیں یا تو وہ کوئی قطعی غیر متعلق آدمی تھا یا پھر تن لین کی طرف سے اس لئے یہاں چھوڑا گیا ہے کہ ہم لوگوں کو یہیں الجھائے رکھے۔ اگر غیر متعلق آدمی ہے تو صحیح الدماغ نہیں معلوم ہوتا کیونکہ مجھے خواہ مخواہ شہر کے چکر کھلا رہا تھا۔“

”ہاں.... یونہی بے فائدہ۔ کبھی یہاں کبھی وہاں۔ کبھی اس دوکان پر کھڑا ہوا ہے کبھی اس دوکان پر۔“

”اچھا اگر قاسم کیتو میں ہو تو۔“

”ہونے دو۔ میں خواہ مخواہ وہاں وقت نہیں برباد کرنا چاہتا تھا۔ قاسم کہیں بھی ہو اس راہ پر ضرور آئے گا کیونکہ اس کے اغواء کا مقصد ہی یہی ہے۔“

”بیٹھے بٹھائے مفت کی پریشانی۔ اپنے ستارے ہی ایسے واہیات ہیں کہ چھٹیوں میں بھی سکون نصیب نہیں ہوتا۔“

فریدی کچھ نہ بولا۔

حمید سوچ رہا تھا کہ اگر طارق اپنا گھوڑا بڑھالے جائے تو وہ روزا کے قریب پہنچ سکتا تھا لیکن وہ شاید کسی مسئلے پر بڑی سرگرمی سے بحث کر رہے تھے۔

سفر جاری رہا اور دونوں تک کوئی خاص واقعہ ظہور میں نہیں آیا۔ حمید کی وجہ سے ہر وقت لطفے ہوتے رہتے اور فریدی بھی دل کھول کر ہنستا۔ روزا بھی کافی زندہ دل ثابت ہوتی رہی تھی اور بوڑھا طارق تو حمید کے ساتھ بچہ ہی بن گیا تھا۔

تیسرے دن انہیں ایک جگہ ایک بہت بڑی گھوڑا گاڑی دکھائی دی۔

”یہ راستہ ریو بامبا کی طرف آتا ہے۔“ طارق بولا۔

فریدی نے جیب سے دو بین نکالی اور گاڑی کی سمت دیکھنے لگا جو ابھی بہت دور تھی۔ دفعتاً حمید نے اس کے ہونٹوں پر کھنچاؤ محسوس کیا۔ دوسرے ہی لمحے میں وہ آنکھوں پر سے دو بین ہٹاتا ہوا بولا۔ ”میرا خیال ہے کہ گاڑی ہانکنے والے کے برابر بیٹھا ہوا آدمی کوئی چینی ہی ہے۔“

”تب پھر ہمیں یہیں ٹھہرنا چاہئے۔ بلکہ اگر ہم ٹیکرے کی اوٹ میں ہو جائیں تو بہتر ہے۔ وہ ہمیں دیکھ کر بے درلغ فار کریں گے۔“

”میں انہیں اس کا موقع نہیں دوں گا۔ پیچھے ہٹو۔“ حمید نے دوسرے سواروں کو ٹیکرے کی اوٹ میں کرنا شروع کر دیا۔ گھوڑا گاڑی آہستہ آہستہ چل رہی تھی اور اس کے پیچھے تین چار سوار بھی تھے اور کچھ خجروں پر سامان لدا ہوا تھا۔ فریدی کی علاوہ اور سب ٹیکرے کی اوٹ میں تھے۔ فریدی کا گھوڑا ٹیکرے پر تھا۔ حمید نے اسے بھی آواز دی لیکن فریدی نے کہا۔ ”جیسے ہی میں فار کروں تم اور طارق دائیں بائیں ہو کر فائرنگ شروع کر دینا۔ مگر خیال رہے کہ فار ہوائی ہوں۔“

حمید نے ایک بار پھر اسے دور بین نکالتے دیکھا۔ دور بین کا رخ گھوڑا گاڑی کی طرف تھا۔ یہ بیک اس نے دور بین جیب میں ڈالی اور رائفل اٹھا کر گھوڑے پر فار کر دیا۔ طارق اور حمید ٹیکرے کے دائیں اور بائیں کناروں سے فائرنگ کرنے لگے.... گھوڑا گاڑی کے کوچوان نے نیچے چھلانگ لگادی۔ گھوڑے بھڑک گئے تھے۔ پھر شاید کسی نے انہیں قابو میں کرنے کی کوشش کی اور گھوڑا گاڑی سے بھی فار ہونے لگے۔

لیکن ادھر حمید پر نئی افتاد پڑی۔ اس کا گھوڑا اس بُری طرح بھڑکا کہ اس کے ہاتھ سے رائفل ہی چھوٹ پڑی اور پھر اگر وہ دوسرے ہی لمحے میں گھوڑے کی گردن سے چٹنہ گیا ہو تا تو اس کی کھوپڑی کے کم از کم ایک ہزار ٹکڑے ضرور ہو گئے ہوتے۔ اس کے بعد اسے صرف اتنا ہوش رہ گیا تھا کہ گھوڑے کی گردن پر اس کے بازوؤں کی گرفت سخت سے سخت ہوتی جا رہی تھی۔ ویسے وہ فاروں کی آوازیں بھی سنتا رہا تھا۔ لیکن خود اس کے حلق سے کسی قسم کی آواز نہیں نکل سکی تھی۔

گھوڑا اسی جوش و خروش کے ساتھ دوڑ رہا تھا اور حمید کو گرا دینے کی کوشش بھی کر رہا تھا۔ مگر تھا اصل اس لئے لوٹ نہیں لگائی ورنہ حمید کی ہڈیاں سرمہ ہو گئی ہوتیں۔

حمید نے لگام کو جھٹکا دیا اور گھوڑا بے چوں و چرا اسی طرف چلنے لگا جہر وہ اسے لے جا رہا تھا.... حمید نے اسے ایک درخت کے تنے سے باندھ دیا۔ اس کا دل تو یہی چاہ رہا تھا کہ زین سے لٹکتے ہوئے تھیلے سے چابک نکالے اور اس پر برسانا شروع کر دے لیکن پھر سوچا کہ اگر اب کے وہ کوئی انتقامی کارروائی کر بیٹھا تو کیا ہو گا۔

”اچھا سارے!....“ وہ ایک طویل سانس لے کر بولا۔ ”میں تمہیں اپنی خوش اخلاقی سے زیر کروں گا۔“

اور اس نے سچ مچ خوش اخلاقی کا مظاہرہ شروع کر دیا۔ اس کی گردن تھپ تھپائی اور چکارتا رہا۔ ویسے اس کی بدحواسی ابھی پوری طرح زائل نہیں ہوئی تھی۔ اس لئے اس کے ذہن میں یہی بات آئی کہ گھوڑے کو زیادہ سے زیادہ مکھن لگانا چاہئے۔ لہذا اس نے زین اتار کر باقاعدہ طور پر اس کی مالش شروع کر دی۔ حالانکہ خود اس کا جوڑ جوڑ ڈھیلا ہو کر رہ گیا تھا۔ اس لئے اسے زمین پر گر کر کچھ دیر تک بے سدھ پڑا رہنا چاہئے تھا۔ مگر بے چارے اسے کیا کرتا کہ جوڑ جوڑ کے ساتھ دماغ کے اسکرپو بھی ڈھیلے ہو گئے تھے اور اسے اس وقت قطعی یاد نہیں رہ گیا تھا کہ وہ کس پوزیشن میں ہے۔ کچھ دیر پہلے کہاں تھا اور اب کہاں آ پہنچا ہے۔ دوسری بار صحیح راستے پر لگ بھی سکے گا یا نہیں۔ کچھ دیر بعد اسے ہوش آیا اور وہ بوکھلا کر چاروں طرف دیکھنے لگا۔ اب اس کے فرشتے بھی اندازہ نہیں کر سکتے تھے کہ گھوڑا اسے کس راستے سے لایا تھا۔

حمید سر پکڑ کر بیٹھ گیا۔ اب تو اس کا دل چاہ رہا تھا کہ گھوڑے کو گولی ہی مار دے مگر چونکہ ابھی اسے اپنے اخلاق سے متاثر کرنے کی کوشش کرتا رہا تھا اس لئے اس کا ہاتھ ہولسٹر کی طرف نہ جاسکا۔ لیکن اب وہ کیا کرے گا....؟ یہ سوال تھا یا کسی بہت بڑے بھیڑیے کا پھیلا ہوا منہ۔ اس کا جسم پسینے سے شرابور ہو رہا تھا۔ کیونکہ یہاں کیتو کی سی ٹھنڈک نہیں تھی۔ دفعتاً وہ اچھل پڑا۔ اس نے دوڑتے ہوئے قدموں کی آوازیں سنیں۔ اس کی پشت پر ایک ٹیکر تھا اور اس پر سے دو آدمی اس کی طرف دوڑتے چلے آ رہے تھے۔ ان کے ہاتھوں میں کلہاڑیاں اور بڑے بڑے پتھر تھے۔

حمید بدک کر بھاگا مگر اس کا مقدر ہی اچھا تھا کہ وہ دونوں پتھر اس پر نہیں پڑے.... اس نے مڑ کر فائر کیا اور ایک چیخ سنائے میں گونج کر رہ گئی۔ دوسرا آدمی بھاگ کر ٹیکرے کی اوٹ میں ہو گیا۔ اس کا ساتھی چشمے کے کنارے پڑا تڑپ رہا تھا۔ حمید نے اندھا دھند سارے فائر ٹیکرے پر جھونک مارے۔ وہ دراصل خائف تھا۔ جنگیوں سے اس کی روح فنا ہوتی تھی۔ ویسے اگر ان دو کی بجائے دس بھی ہوتے تو وہ پرواہ نہ کرتا۔

اس نے ریوالور کو دوبارہ لوڈ کرنا چاہا لیکن موقع نہ مل سکا کیونکہ جنگلی نے ٹیکرے کی اوٹ

سے دوبارہ اس پر چھلانگ لگائی، حمید پھر بھاگ نکلا۔ وہ اپنی پوری قوت سے دوڑ رہا تھا۔ لیکن ریوالور اس کے ہاتھ ہی میں تھا۔ جسے اس نے ہولسٹر میں ٹھونسنے کی کوشش کی۔ جنگلی کلہاڑا تانے ہوئے اس کے پیچھے دوڑا آ رہا تھا۔

حمید گھوڑے سے دور نہیں جانا چاہتا تھا۔ اسے ڈر تھا کہ کہیں وہ بھی ہاتھ سے نہ جائے۔ لہذا اس نے ایک لمبا چکر لیا۔ اس وقت اس کے پیروں میں گویا پر لگ گئے۔ لیکن وہ جنگلی بھی کم تیز نہیں معلوم ہوتا تھا۔ حمید جب بھی مڑتا اسے سر ہی پر پاتا اور پھر اس کے کلہاڑے کی زو سے بچنے کے لئے اسے دوڑتے ہی میں چھلانگ لگانی پڑتی.... وار خالی جاتا۔ جنگلی ایک جگہ ٹھوکر کھا کر گرا.... اور پھر اس کے سنبھلتے سنبھلتے حمید اس کے ساتھی کی لاش کے قریب پہنچ گیا۔

دفعتاً ایک خیال بجلی کی سی سرعت سے اس کے ذہن میں آیا۔ یہی کہ بھڑ ہی جانا چاہئے۔ ورنہ ممکن ہے اس طرح کی بھاگ دوڑ اسے دوسری دنیا کی سیر ہی کراوے۔ اس نے بڑی پھرتی سے مردہ جنگلی کا کلہاڑا اٹھالیا۔

اس کے ہاتھ میں کلہاڑا دیکھ کر جنگلی کی رفتار سست ہو گئی اور وہ اپنا کلہاڑا تولتا ہوا آہستہ آہستہ اس کی طرف بڑھنے لگا۔ اس وقت اس کی آنکھیں بلیوں کی آنکھوں کی طرح چمک رہی تھیں۔ حمید نے کبھی خواب میں بھی کلہاڑا نہیں چلایا تھا۔ وہ خائف بھی تھا اور جنگلی کو مار بھی ڈالنا چاہتا تھا۔ اس جذباتی کش مکش نے اس کا حلیہ ہی بگاڑ کر رکھ دیا۔ آنکھیں پھیلی ہوئی تھیں اور دانت نکلے پڑے تھے۔ شاید جنگلی نے بھی اس کی ظاہری حالت سے دلی کیفیات کا اندازہ کر لیا تھا۔ اس لئے اس کے ہونٹوں پر ایک وحشیانہ سی مسکراہٹ نظر آئی۔

ایک بیک اس نے اچھل کر حملہ کیا اور حمید بلبلاتا ہوا پیچھے ہٹ گیا۔ اتفاقاً جنگلی نے اپنے ساتھی کی لاش سے ٹھوکر کھائی اور منہ کے بل نیچے چلا آیا۔

پھر حمید کو نہیں معلوم کہ کس طرح اس کا کلہاڑا اس کی پشت میں پیوست ہو گیا تھا جسے وہ دوسرے وار کے لئے کھینچ بھی نہ سکا۔ جنگلی کسی بھینسے کی طرح ڈکراتا ہوا سیدھا کھڑا ہو گیا تھا۔ کلہاڑا اب بھی اس کی پشت میں پیوست تھا۔ حمید پھر بھڑک کر بھاگا۔

جنگلی اسی انداز میں کراہتا ہوا اندھوں کی طرح دو چار قدم چلا اور پھر ڈھیر ہو گیا۔ کچھ دور دوڑنے کے بعد حمید کو پھر عقل آئی اور وہ مڑا۔ پھر رک ہی گیا.... وہ آنکھیں پھاڑ پھاڑ کر ان

آخر ان لوگوں نے طے کیا کہ اس جنگلی کو ساتھ ہی رکھا جائے.... ورنہ ہو سکتا ہے کہ یہ کسی فساد کا باعث بنے۔ مار ڈالنے والی تجویز پر کوئی بھی متفق نہیں ہوا تھا۔ کیونکہ کسی کو خواہ مخواہ مار ڈالنا کوئی اچھی بات نہیں تھی۔ ایک سفید فام مذہبی آدمی تھا بولا.... ”اگر سانپ بھی ضرر پہنچانے کے تیور نہ رکھتا ہو، اسے بھی چھوڑ دینا چاہئے۔“

حمید نے سوچا کہ کیوں نہ ان کا اعتماد حاصل کرنے کی کوشش کرے۔ ظاہر ہے کہ اس کی مراد بر آئی تھی۔ یعنی وہ اپنی دانست میں اتفاقاً ان لوگوں سے آنکرا یا تھا جو قاسم کے اغواء کے ذمہ دار تھے اور اسے تاریک وادی کی طرف لے جا رہے تھے۔

اس نے لہجہ بدل کر ٹوٹی پھوٹی انگریزی میں کہا۔ ”میں اپنے قبیلے کا باغی ہوں.... انہوں نے مجھے مار پیٹ کر بستی سے نکال دیا ہے۔“

یو قوف نظر آنے والے آدمی نے الوؤں کی طرح اپنے دیدے نچائے اور بچوں کے سے انداز میں خوش ہو کر بولا۔ ”آہا.... میں نے جغرافیہ کی کتاب میں پڑھا تھا کہ غوغہ غانا قبیلے کے لوگ اپنے باغیوں کو کچڑ میں بیچ بیچ کر مارتے ہیں اور مار کھانے والے اس وقت تک اپنے جسموں سے کچڑ نہیں چھڑاتے جب تک کہ اپنی توہین کا بدلہ نہ لے لیں.... کیوں کیا میں غلط کہہ رہا ہوں۔“

”ہاں.... ہاں....!“ حمید پر جوش انداز میں سر ہلا کر بولا۔ ”میں پوری بستی میں آگ لگا دوں گا۔“

”دوستو....“ احق آدمی نے پرسکون لہجہ میں کہا۔ ”اس کی ٹانگ پکڑ کر نیچے کھینچ لو۔“

”کیوں.... کیوں؟“ حمید بوکھلا کر بولا۔

”غوغہ غانا قبیلے میں میری سسرال ہے۔“ احق نے کہا۔ ”میں نہیں چاہتا کہ تم اس کی بستی میں آگ لگا دو۔ پھر بھوت بنے رہنے سے کیا فائدہ.... مٹی صاف کرو۔ آدمی ہو پیارے.... میرا دعویٰ ہے کہ مٹی صاف ہوتے ہی تم گرامر کی غلطی کئے بغیر بڑے فرائٹ سے انگریزی بولو گے۔“

”کیوں کیا بات ہے۔“ ایک سفید فام نے حیرت سے پوچھا۔

”یہ فراڈ ہے۔“ عمران حمید کی طرف ہاتھ اٹھا کر بولا۔ ”غوغہ غانا قبیلے کا وجود مرغ پر تو ہو سکتا ہے مگر ہماری زمین پر ناممکن ہے۔“

پھر حمید کے سنہنے سے قبل ہی وہ اس پر ٹوٹ پڑے.... حمید کو زین کے تھیلے سے ریو الو

بک نکالنے کا موقع نہ مل سکا۔ اسے قاسم کے خالہ زاد پر بڑا تاؤ آیا.... مگر کر ہی کیا سکتا تھا۔ اگر ایک بار بھی ریو الو اس کے ہاتھ آجاتا تو دیکھتا.... جنگلیوں کی اور بات تھی۔ مہذب آدمیوں سے بچنے کے طریقے اُسے بخوبی معلوم تھے اور وہ انہیں ہر وقت بردے کار لا سکتا تھا۔

اُسے بے بس کر دیا گیا تھا اور اب اس کے جسم سے خشک مٹی کی تھیں اکھاڑی جانے لگیں۔ جیسے ہی حمید کے چہرے سے مٹی صاف ہوئی قاسم متحیرانہ انداز میں پلکیں چپکے کانے لگا اور کچھ کہنے کا ارادہ کیا ہی تھا کہ حمید نے اُسے آنکھ ماردی۔

”اے....! کھم دار....“ آنکھ کیوں مارتے ہو۔“ قاسم بوکھلا کر بولا اور آنکھوں سے لڑکی کی طرف دیکھنے لگا۔

”کیوں.... پیارے.... بھائی....!“ یو قوف آدمی قاسم کا شانہ سہلاتا ہوا بولا۔ ”کیا تم اسے پہچانتے ہو۔“

حمید نے قاسم کو آنکھیں دکھائیں۔ لیکن ساتھ ہی وہ یہ بھی محسوس کر رہا تھا کہ یو قوف کی آنکھیں بجلی کی طرح گردش کر رہی ہیں۔ ایسا معلوم ہو رہا تھا جیسے وہ حمید کی کھوپڑی کے اندر بھی نظر رکھتا ہو۔

”قاسم کو بھی شاید عقل آگئی تھی....“ اس نے کہا۔ ”تائیں تو.... میں کیا جانوں۔“

”یہ ان چینوں کے ساتھ نہیں تھا....؟“ احق نے پوچھا۔

”نہیں.... تو.... بالکل نہیں تھا۔“ قاسم نے کہا۔ وہ اردو میں گفتگو کر رہا تھا۔ پھر یک بیک

وہ حمید کی طرف دیکھ کر دہاڑا۔ ”خدا تمہیں غارت کرے۔ تم میری سنگیت کو کیوں گھور رہے ہو۔“ دوسرا مشرقی ہنسنے لگا۔ لیکن احق بدستور سنجیدہ نظر آتا رہا۔ حمید کیلی کو برابر گھورے جا رہا تھا۔

”اے.... تم نہیں مانتے.... پھر میں بتا دوں گا....“ قاسم آنکھیں نکال کر بولا۔

”ہاں.... پیارے بھائی.... تم بتا ہی دو۔“ احق نے کہا۔ ”ورنہ ہو سکتا ہے کہ یہ لڑکی اپنا فیصلہ تبدیل کر دے۔“

”اچھا بتا دوں گا....!“ قاسم حمید کو غصیلی نظروں سے دیکھتا ہوا بولا۔ پھر حمید نے دیکھا کہ وہ جھک کر احق کے کان میں آہستہ آہستہ کچھ کہہ رہا ہے۔ احق نے دیدے نچائے اور حمید کی طرف دیکھنے لگا۔

دونوں لاشوں کو دیکھ رہا تھا۔

اس نے کہا کہ بس اب جدھر بھی سینگ سائیں نکل ہی چلو.... ورنہ ہو سکتا ہے کہ پھر کوئی نئی مصیبت نازل ہو جائے۔

مگر وہ جدھر بھی جاتا اس خطرے سے تو دوچار ہونا ہی پڑتا۔ اُسے تنہا دیکھ کر ایک سزا سکتا بھی شیر کی طرح جھپٹ سکتا تھا۔

پھر کیا کرنا چاہئے؟ وہ یہی سوچتا ہوا ان دونوں لاشوں کے قریب آگیا۔ ان کی رنگت تانبے کی سی تھی اور ان کے جسموں پر صرف پاچامے تھے۔ عجیب وضع کے پاچامے۔ حمید نے بڑی پھرتی سے اپنے کپڑے اتارے اور ان میں سے ایک کا پاچامہ پہن لیا۔ اپنے کپڑے گھوڑے کی زین سے لٹکے ہوئے تھیلے میں ٹھونس دیئے۔ پھر دونوں لاشوں کو باری باری سے کھینچتا ہوا چشمے کے کنارے لے گیا اور انہیں پانی میں دھکیل کر گھوڑے کی طرف پلٹ آیا۔ اب وہ بھی ایک جنگلی ہی معلوم ہو رہا تھا.... مگر نہیں۔ بھلا اس کی سرخ و سپید رنگت کہاں چھپ سکتی تھی.... اسے فوراً ہی اس کے متعلق بھی ایک ترکیب سوجھ گئی۔ وہ پھر چشمے کی طرف آیا اور کنارے سے کچھ اٹھا اٹھا کر اپنے جسم پر ملنے لگا۔ سر پر اتنی موٹی تہہ جمائی کہ اس کے نیچے بڑے بڑے بالوں کے گچھے معلوم ہوں۔ ایسی صورت میں بھلا چہرہ بھی کوئی چھوڑنے کی چیز تھی۔ دیکھتے ہی دیکھتے وہ اچھا خاصا بھوت بن کر رہ گیا اور پھر گھوڑے پر بیٹھ کر ایک طرف بھاگ نکلا.... وہ سوچ رہا تھا کہ جنگلوں میں گونگے بھی ہوتے ہوں گے.... اور پھر اُسے تو اس ہیئت میں وہ پاگل بھی سمجھیں گے۔ گھوڑا ایک سمت دوڑتا رہا۔ اسے کچھ دور پر ایک بستی نظر آئی جو مختلف قسم کے جھونپڑوں پر مشتمل تھی۔ حمید نے فوراً ہی راستہ کاٹ دیا۔ خود سے وہ دور ہی رہنا چاہتا تھا۔ اگر کسی سے مڈ بھیڑ ہو جاتی تو پھر وہ گونگا اور پاگل تو تھا ہی۔

کچھ دیر بعد اُسے بڑی شدت سے بھوک معلوم ہونے لگی۔ مگر اس کے پاس پانی کی تین بوتلوں کے علاوہ اور کچھ بھی نہیں تھا.... ان جنگلوں میں اس نے بکریوں کی شکل کے کچھ جانور دیکھے تھے۔ اُس نے سوچا کہ اب کوئی نظر آیا تو اُسے ریوالور سے شکار کرنے کی کوشش کرے گا۔ گھوڑے کو جدھر بھی مسطح زمین ملتی تھی بھاگتا چلا جاتا تھا۔

لیکن حمید کو نہ کوئی ایسا پرندہ دکھائی دے رہا تھا اور نہ جانور.... جس سے اس کے پیٹ کی

آگ بجھ سکتی۔

شام ہو چلی تھی.... اور گھوڑا یکساں رفتار سے دوڑ رہا تھا۔ لیکن وہ اس کے قابو ہی میں تھا۔ اچانک ایک جگہ اُسے گھوڑوں کی ٹاپوں کی آوازیں سنائی دیں اور اس نے اپنا گھوڑا روک لیا۔ وہ آواز کی سمت کا اندازہ لگانے کی کوشش کر رہا تھا۔

دفعتاً اُسے سوار نظر آگئے۔ وہ بہت دور بھی نہیں تھے اور مہذب ہی معلوم ہوتے تھے یعنی صرف پاچاموں ہی میں نہیں تھے۔ حمید خوش ہو گیا۔ وہ اس کے ساتھیوں کے علاوہ اور کون ہو سکتے تھے۔ لیکن حمید نے سوچا کہ کہیں وہ اُسے اس ہیئت میں پہچان نہ سکنے کی بناء پر فائرنگ نہ شروع کر دیں۔ لہذا اس نے لگام کو دانتوں میں دبا کر اپنے دونوں ہاتھ اوپر اٹھا دیئے۔

سوار قریب آگئے۔ انہوں نے اپنے ریوالور نکال لئے تھے اور اس کے گرد حلقہ بنا رہے تھے۔ حمید انہیں آنکھیں پھاڑ پھاڑ کر دیکھ رہا تھا۔ اسے ایک گھوڑے پر قاسم بھی نظر آیا۔ لیکن دوسرے لوگوں میں ایک بھی چینی نہیں تھا۔ زیادہ تر سفید فام تھے۔ ایک سفید فام لڑکی بھی تھی اور قاسم کے علاوہ دو مشرقی تھے۔

”ہی ہی ہی....!“ قاسم ایک ایسے آدمی کے شانے پر ہاتھ مار کر ہنساجو سر تاپا حفات معلوم ہو رہا تھا۔ پھر بولا۔ ”پیارے کھالا جاد.... زاد.... دیکھو سارے کو بالکل بھوت معلوم ہوتا ہے۔“ وہ حمید کو پہچان نہیں سکا تھا کیونکہ اُس کے چہرے پر چکنی مٹی کی تہیں جمی ہوئی تھیں۔

رہائی اور گرفتاری

حمید ان کی گفتگو بخوبی سن رہا تھا۔ وہ اُسے جنگلی ہی سمجھے تھے اور اب اُس کے متعلق مشورے کر رہے تھے۔ ایک نے کہا کہ اسے مار ڈالنا چاہئے۔ لیکن یو قوف آدمی بولا۔ ”نہیں۔ میں اسے اپنے چڑیا گھر میں رکھوں گا۔ کسی بڑی بٹخ سے اس کا جوڑا لگا دوں گا۔“

حمید کو اس پر کافی تاؤ آیا۔ کیونکہ قاسم بھی ہنس پڑا اور اُس نے احمق آدمی سے کہا۔

”واہ پیارے کھالا جاد.... میری جان۔“

اور پھر آنکھیں سے لڑکی کی طرف دیکھنے لگا۔

سورج غروب ہونے والا تھا۔ احق نے اپنے ساتھیوں سے بلند آواز میں کہا۔ ”پڑاؤ کے لئے یہ جگہ خاصی اچھی ہے.... کیوں نہ ہم یہیں رات بسر کریں۔“

لیکن وہ اس کی بات کا جواب دینے کی بجائے حمید کے متعلق پوچھ گچھ کرنے لگے۔

”میں ابھی کوئی معقول جواب دے نہیں سکتا۔“ احق نے کہا۔ ”اب اطمینان سے دیکھوں گا۔“

بار بردار گھوڑوں پر سے چھو لاریاں اتاری گئیں اور انہیں استادہ کیا جانے لگا۔ کچھ دیر بعد وہ دن بھر کی تھکن اتار رہے تھے۔

حمید و سفید فاموں کی گزرائی میں تھا اور قاسم بھی اس کے قریب ہی موجود تھا۔

”ابے او.... موٹے حرام خور.... میں صبح ہی سے بھوکا ہوں۔“ حمید نے اُسے گھور کر دانت پیستے ہوئے کہا۔

”اے.... جبان سنبھال کے.... تم خود حرام خور۔“

”تمہاری ہی بدولت ہم ٹھو کریں کھاتے پھر رہے ہیں۔“

”کیوں میری بدولت کیوں.... ابے ہاں.... یار حمید بھائی.... الا قسم دیکھو.... سچ بچ

بتانا۔ میرا دماغ خراب ہونے لگتا ہے جب سوچتا ہوں....!“

”میں کچھ بھی نہ بتا سکوں گا۔ پہلے تم میرے لئے کھانے کا انتظام کرو۔“

”اچھا.... میں اپنے خالہ زاد سے کہتا ہوں....!“ قاسم اٹھتا ہوا بولا۔ حمید اس کے خالہ زاد

کے متعلق خصوصیت سے پوچھنا چاہتا تھا۔ لیکن اس نے اسے جانے ہی دیا۔

تھوڑی دیر بعد قاسم کھانے کے لئے کچھ چیزیں اور چائے لایا۔

”واہ میری جان.... جیو.... واقعی تم بہت اچھے دوست ہو۔“ حمید خوش ہو کر بولا۔

”اور.... کیا....!“ قاسم بیٹھتا ہوا بولا۔ ”مگر تمہیں میری محبت پر کبھی یقین نہیں آئے گا۔“

”ارے نہیں واہ.... ایسا بھی کیا۔“ حمید کھانے پر ہاتھ صاف کرتا ہوا بولا۔

”اچھا تو میری الجھن دور کر دو۔“

”کیسی الجھن۔“

”یار.... گھر سے ہم دونوں ساتھ ہی چلے تھے نا۔ پھر یہ کیا ہوا۔ میں ان چینیوں کے پاس

کیسے پہنچ گیا تھا۔“

”وہ چینی اب کہاں ہیں۔“

”میرے خالہ زاد نے انہیں آلو بنا دیا.... اور مجھے ان کے پاس سے نکال لایا.... وہ سالے

مجھے تاریک وادی لے جانا چاہتے تھے۔“

”مگر یہ تمہارا خالہ زاد کہاں سے نکل پڑا.... اور یہ تمہیں کہاں لے جا رہا ہے۔“

”اے.... خبردار.... میں اپنے بھائی کی شان میں کوئی بُری بات نہیں سن سکتا۔ یہ بھی وہیں

جا رہا ہے جہاں چینی جانا چاہتے ہیں۔“

پھر قاسم اُسے بتانے لگا کہ کس طرح وہ چینی کافی پی کر بیہوش ہو گئے تھے اور خالہ زاد بھائی

اسے وہاں سے نکال لایا تھا۔

”مگر یہ خالہ زاد ہے کون؟“ حمید نے پوچھا۔

”یہ تو میں بھی نہیں جانتا.... حمید بھائی!“ قاسم نے راز دارانہ لہجے میں کہا۔ ”مگر بڑا

اچھا آدمی.... کیلی سے میری محبت کرادی ہے.... اب میں اُس سے شادی کر کے سوئٹزر لینڈ

میں بس جاؤں گا۔ ٹھیکے پر گئے والد صاحب.... اور وہ سالی نجات کی پڑیا۔“

”مگر تمہیں یہ خالہ زاد ملا کہاں سے....!“

”اے.... اللہ دیتا ہے۔“ قاسم درویشوں کی سی شان سے جھومتا ہوا بولا۔

”تمہارے سبھی، خالہ ماموں، چچا، نانا زاد بھائی میرے دیکھے ہوئے ہیں مگر یہ بالکل نیا ہے۔“

”ابے ہاں....!“ قاسم آنکھیں پھاڑ کر آہستہ سے بولا۔ ”نیا تو میرے لئے بھی ہے۔ یار بڑی

محبت کرتا ہے مجھ سے۔ اگر میں کہوں دن تو وہ بھی کہے گا دن۔ اگر میں کہوں رات تو وہ بھی کہے

گا رات.... ابے ایسے بھائی آج کل کہاں ملتے ہیں۔“

”تمہارے لئے وہ نیا ہے لیکن پھر بھی تم نے اُسے اپنا خالہ زاد بھائی تسلیم کر لیا ہے۔“ حمید

آنکھیں نکال کر بولا۔

”کیوں نہ تسلیم کر لوں.... وہ بڑے لمبے چوڑے رشتے بتاتا ہے۔“

”کیا رشتے بتاتا ہے....!“

”میری سمجھ میں نہیں آئے.... جتنا سمجھا ہوں.... بتا دوں گا.... غدر کے زمانے میں

ایک نانا ادھر چلے آئے اور دوسرے نانا ادھر چلے گئے۔ ادھر کے نانا سے ایک خالہ ہوئیں اور ادھر

کے تانا سے دوسری خالہ ہوئیں.... ایک خالہ سے میں ہوں اور دوسری خالہ سے وہ خود ہے۔“
 ”اور تانی سے تم دونوں کے باپ ہیں۔“ حمید جھلا کر بولا۔ ”ابے کب عقل آئے گی۔ تجھے
 لمڈھینگ جو بھی چاہتا ہے الو ہی نہیں بلکہ الو کا پٹھا بنا کر رکھا دیتا ہے۔“
 ”اے شامت آئی ہے تمہاری۔“ قاسم دھاڑ کر کھڑا ہو گیا۔

”ارے نہیں.... پیارے۔“ حمید جلدی سے بولا۔ ”میں تو تمہیں یو نہی چھیڑ رہا تھا۔ مگر
 تمہاری محبوبہ مجھے بالکل پسند نہیں آئی۔“

”خدا کا شکر ہے۔“ قاسم سسی صورت بنا کر بولا اور پھر یک بیک بہت خوش نظر آنے لگا....
 اور چپک کر بولا۔ ”بالکل چوٹ ہے حمید بھائی.... مگر دل کی بات ہے۔ مجھے تو اچھی ہی لگتی
 ہے.... ہائے کیسا قیادوں قیادوں بولتی ہے۔“

وہ اپنا سینہ اس انداز میں سہلانے لگا جیسے واقعی اندر آگ لگ گئی ہو۔

پھر جلدی سے بولا۔ ”ارے ہاں.... تم یہاں کہاں؟“
 ”تمہاری ہی تلاش میں ہم دھکے کھاتے پھر رہے ہیں۔ تمہیں ان چینیبوں نے اغوا کیا تھا۔“
 ”کرئل کہاں ہیں۔“

”وہ بھی کہیں بھٹکتے پھر رہے ہوں گے۔“

”میرے لئے....!“ قاسم گلوگیر آواز میں بولا۔

حمید کچھ نہ بولا۔ جو کچھ بھی سامنے تھا اسے صاف کر کے اب وہ چائے کی طرف متوجہ ہو گیا تھا۔
 اتنے میں قاسم کا خالہ زاد ایک سفید فام کے ساتھ چھو لدا ری میں داخل ہوا۔
 حمید کے چہرے سے لا پرواہی ظاہر ہو رہی تھی۔

دفعتاً سفید فام نے اس سے پوچھا۔ ”تم کرئل فریدی کے اسٹنٹ ہو۔“

”کرئل فریدی....!“ حمید نے حیرت ظاہر کرتے ہوئے کہا۔ ”میں کسی کرئل فریدی کو
 نہیں جانتا۔“

تم لوگوں نے خواہ مخواہ مجھے تکلیف دی ہے۔ کیا میں نے تمہیں کوئی نقصان پہنچایا تھا۔“

”نہیں....!“ سفید فام نے نفی میں سر ہلاتے ہوئے کہا۔ ”مگر تم اُس حلے میں کیوں تھے۔“
 ”تم سے مطلب.... میں گھوڑے کی دم سے لٹکا پھروں تم کون ہوتے ہو دخل دینے والے۔“

”آف فوہ....!“ یورپین مسکرایا۔ ”تم خفا کیوں ہوتے ہو بھائی۔ ہم بھی ایک اجنبی علاقے
 میں سفر کر رہے ہیں.... تمہیں اپنے لئے مخدوش سمجھ کر روک لیا تھا اور اب تم سے یہ معلوم کرنا
 چاہتے ہیں کہ مسٹر قاسم کا بیان کسی حد تک درست ہے۔“

”میں تم سے یہ پوچھتا ہوں کہ تم اسے کہاں لے جا رہے ہو۔“ حمید نے قاسم کی طرف انگلی
 اٹھا کر کہا۔

”ہم اسے نجات کا راستہ دکھائیں گے۔“ احمق بول پڑا۔ ”یہ اپنی بیوی اور باپ سے نجات
 حاصل کرنا چاہتا ہے۔“

”یہ تمہیں کسی اندھے کنوئیں میں گرائے گا۔ اس کا دماغ درست نہیں ہے۔ یہ پاگل ہے۔“

”ارے.... ہائیں.... ہائیں۔“ قاسم آنکھیں نکال کر بولا۔ ”ابے تم یہ کیا بک رہے ہو۔“

”ہم دونوں میڈرڈ میں مقیم تھے۔“ حمید اس کی پرواہ کئے بغیر کہتا رہا۔ ”ایک دن اسے کہیں
 سے ایک الناسید ہا نقشہ مل گیا اور اس نے ادھر ادھر بیٹھ کر بکواس کرنی شروع کر دی کہ اُسے
 ایک خزانے کا نقشہ مل گیا ہے اور یہ ایک دن اس خزانے کی تلاش میں روانہ ہو جائے گا۔ نتیجہ یہ
 ہوا کہ کچھ چینی اس کے چکر میں پڑ گئے اور اسے لے اڑے۔ چونکہ اپنی بیوی کا کلوتا لڑکا ہے....!“

”کھاموش کم نجات....!“ قاسم حلق پھاڑ کر دہاڑا۔

”نہیں خاموش رہوں گا.... تم گدھے ہو! الو کے پٹھے ہو۔“

”مارڈالوں گا....“ قاسم دھاڑتا ہوا آگے بڑھا۔

”ابے بھاگ لومڑی کے بچے....!“

قاسم پر شیطان سوار ہو گیا تھا۔ وہ پاگلوں کی طرح چیختا ہوا حمید پر پل پڑنے کے لئے ہاتھ پیر
 مار رہا تھا۔ مگر چار آدمی اس سے لپٹ گئے تھے اور وہ ان میں سے بھی ایک آدھ کو جھٹک ہی دیتا تھا۔

حمید کی عقابنی نظریں ایک سفید فام کے ہولسٹر پر تھیں۔ وہ اس انداز میں قاسم کی طرف
 جھپٹا جیسے اسے مارے گا۔ مگر اس کی بجائے اُس نے اس یورپین کے ہولسٹر سے ریو لور کھینچ لیا۔

اس وقت قاسم کو تاؤ دلانے کا مقصد بھی یہی تھا کہ وہاں ہنگامہ برپا ہو جائے گا۔ ریو لور ہاتھ
 آتے ہی وہ چھلانگ مار کر باہر آگیا۔ چھلانگ لگاتے وقت اس نے دوسرے ہولسٹر پر بھی ہاتھ ڈال
 دیا تھا اور اب اس کے ہاتھوں میں دو ریو لور تھے۔ باہر نکلتے ہی اُس نے ایک قریبی ٹیکے کی اوٹ

”نہیں کھاموش رہوں گا۔“

”اچھی بات ہے چیخو....“ اس نے کہا۔

اور پھر حمید نے دیکھا کہ وہ لوگ احمق کے اشارے پر واپس جا رہے ہیں۔ حمید کی الجھن اور زیادہ بڑھ گئی اور وہ اس مکار آدمی کو سمجھنے کی کوشش کرنے لگا۔ قاسم وہیں کھڑا رہ گیا تھا۔ حمید نے اُسے آواز دی اور وہ ٹیکرے کی طرف بڑھنے لگا۔

”آجاؤ.... میں تمہیں گولی نہیں ماروں گا۔“ حمید نے پھر کہا۔

قاسم کچھ کہے بغیر چلتا رہا۔ احمق اور اس کے ساتھی نظروں سے اوجھل ہو گئے تھے۔ جیسے ہی قاسم اُس کے قریب پہنچا کوئی چیز اس کی پشت میں چبھنے لگے اور ساتھ ہی اس نے احمق کی آواز سنی جو کہہ رہا تھا۔ ”دونوں ریوالور زمین پر گرادو دوست ورنہ گولی.... دوسری طرف نکل کر مونے آدمی کو بھی زخمی کر دے گی۔“ حمید نے ریوالور چھوڑ دیئے۔

نئی افتاد

حمید نے سوچا یہ بہت بُرا ہوا.... قاسم کو کنٹرول کرنے کی فکر میں وہ یہ بھول گیا تھا کہ اس پر عقب سے بھی حملہ کیا جاسکتا ہے۔

”پیارے بھائی۔“ احمق نے کہا۔ ”دونوں ریوالور اٹھا کر پیچھے ہٹ جاؤ.... ٹھیک شاباش تم بہت اچھے بھائی ہو.... ہاں اور پیچھے ہٹو.... تھوڑا اور بس ٹھیک ہے۔ دیں کھڑے رہو۔“

پھر حمید کی پشت پر چبھنے والی چیز ہٹائی گئی۔ لیکن حمید جوں کا توں کھڑا رہا۔ دفعتاً احمق نے اس سے کہا۔ ”ادھر دیکھو....!“ حمید اس کی طرف مڑا۔ احمق کے ہاتھ میں لکڑی کا ٹکڑا تھا۔ وہ اسے اس کی طرف بڑھاتا ہوا بولا۔ ”یہ لو.... اسے جادو کا ڈنڈا کہتے ہیں۔ بڑی بڑی توپوں کے رخ پھیر دیئے ہیں اس نے۔ حمید کو بڑا تڑا آیا اپنی حماقت پر.... اس نے وہ ڈنڈا احمق کے ہاتھ سے چھین کر اسی پر کھینچ مارا.... لیکن وہ اس پر سے گذرنا ہوا دور جاگرا۔ کیوں کہ احمق بڑی پھرتی سے بیٹھ گیا تھا۔ اُس نے دوبارہ اٹھ کر مغموں انداز میں سر ہلاتے ہوئے کہا۔ ”یہ تم نے بہت بُرا کیا۔ اب اسے نیلم پری اٹھالے جائے گی۔“

لے لی۔

احق اور اس کے ساتھی بھی قاسم کو چھوڑ کر تیزی سے باہر نکلے تھے۔ احمق آگے تھا۔ حمید کو ٹیکرے کی اوٹ میں جاتے دیکھ کر اُس نے اپنے دونوں ہاتھ پھیلا دیئے تاکہ اس کے ساتھی آگے نہ بڑھ سکیں۔

دفعتاً حمید نے اونچی آواز میں کہا۔ ”ہاں میں کرنل فریدی کا اسٹنٹ ہوں۔ اگر ہمت ہو تو آگے بڑھو اور مجھے پکڑ لو۔“

احق نے کہا۔ ”اوبران.... اس کا گھوڑا منگوا دو....!“

حمید نے اس پر قہقہہ لگایا اور بولا۔ ”تم مجھے یو قوف نہیں بنا سکتے۔ دوست میں تمہارے ناپ کو اچھی طرح سمجھ چکا ہوں۔“

”سمجھ چکے ہو نا....“ احمق نے جواب دیا۔ ”اس لئے میں چاہتا ہوں کہ یہاں سے دفع ہو جاؤ۔“

”میں تم سبھوں کو للکار رہا ہوں.... جس میں ہمت ہو آئے۔“

”ارے جاؤ.... ہم کوئی لپے لٹنے ہیں کہ تمہاری للکار میں آجائیں گے۔ اپنا راستہ لو۔ ہمارے پاس اتنا راشن نہیں ہے کہ ہم تمہیں بھی کھلا سکیں۔“

”مونے کو میرے حوالے کر دو۔“

”شکریہ.... ضرور لے جاؤ.... ورنہ اب یہ ہمیں ہی کھانا شروع کر دے گا۔ راشن کی قلت اسی کی وجہ سے ہو گئی ہے۔“

حمید الجھن میں پڑ گیا تھا۔ وہ سوچ رہا تھا کہ یہ احمق خطرناک آدمی معلوم ہوتا ہے.... ہو سکتا ہے یہ بھی کسی قسم کی چال ہو۔

دفعتاً ایک سفید فام نے کہا۔ ”اگر تم کرنل فریدی کے اسٹنٹ ہو تو واپس آ جاؤ.... ہمارا کسی سے کوئی جھگڑا نہیں ہے۔“

”اگر یہ واپس آیا تو میں اُسے جان سے مار دوں گا۔“ قاسم دھاڑا۔ ”اس نے کتنی گالیاں دی تھیں۔ کیا تم لوگ بہرے ہو گئے تھے اور وہاں تم نے مجھے کیوں پکڑا تھا.... بتاؤ۔“

”خاموش رہو پیارے بھائی۔“ احمق نے نرم لہجے میں کہا۔

تھا... ضرور تھا حمید بھائی... نہ ہوتا تو اس طرح میرے ہاتھوں سے گولیاں کیسے چل جاتیں۔“
 ”مت دماغ چاٹو... مگر نہیں ٹھہرو! تم نے مجھے ان لوگوں کے متعلق ابھی تک کچھ نہیں بتایا۔“
 ”میں کیا جانوں کون ہیں۔“
 ”یہ تم سے کیا چاہتے ہیں۔“
 ”تاریخِ دادی لے جانا چاہتے ہیں۔“
 ”تو تم ہی انہیں اس راہ پر لے آئے ہو۔“
 ”ہاں... اور... کیا...؟“
 ”غلط لائے ہو... میں خود بھی راستہ بھول کر بھٹکتا پھر رہا ہوں۔“
 ”ہم تو ابھی کوئی کی زیارت گاہ جا رہے ہیں۔“ قاسم نے پلکیں جھپکاتے ہوئے کہا۔ ”جہاں ہم تھے... وہاں سے میں کوئی راستہ نہیں جانتا۔“
 ”پھر تم کیسے اس طرف لے آئے۔“
 ”میں نے کب کہا کہ میں لایا ہوں۔ اے تم کچے چار سو میں ہو حمید بھائی۔“
 ”تم کہاں سے روانہ ہوئے تھے۔“ حمید نے پوچھا۔
 ”لی اڈ سب سے...!“
 ”اے یہ کیا بلا ہے...؟“
 ”شہر کا نام ہے۔“
 ”ایکویڈور میں اس نام کا کوئی شہر نہیں ہے۔“
 ”نہ ہو گا سال... تو پھر میں کیا کروں...“ قاسم جھلا گیا۔
 ”ریو بامبا سے روانہ ہوئے ہو گے۔“
 ”ٹھیک سے روانہ ہوا ہوں... اب میری کھوپڑی نہ کھاؤ۔“
 ”اچھا بیٹا...!“ حمید نے لمبی سانس لی۔ ”تمہارے خالہ زاد کا کیا نام ہے۔“
 ”اسی سے پوچھو جا کر... میں کوئی نام یاد رکھنے کی مشین ہوں... ہو گا سال بھائی والی۔“
 ”اے تو مر جیسا کیوں چہا رہا ہے۔“
 ”کہاں...!“ قاسم بوکھلا کر اپنا منہ ٹٹولنے لگا پھر آنکھیں نکال کر بولا۔ ”اے تم اتنا جھوٹ

حمید کھڑا پلکیں جھپکاتا رہا۔ اس نے سوچا کہ یہاں مکاری ہی سے کام چلے گا۔ لہذا اس نے مسکرا کر کہا۔ ”واقعی حیرت انگیز تھا۔“
 ”اب آؤ اطمینان سے باتیں کریں گے۔“ اس نے حمید کا ہاتھ پکڑتے ہوئے کہا۔ لیکن گرفت غیر دوستانہ نہیں تھی۔ اس لئے حمید چپ چاپ اس کے ساتھ چلنے لگا۔
 ”ایک بیک احق نے مڑ کر کہا۔“ ارے پیارے بھائی۔ تم کیوں کھڑے ہو۔ تم بھی آؤ... یہ میرے چچا زاد بھائی ہیں۔“
 ”اے جاؤ... تم بھی ابھی مجھے خاصے چکد ہو۔“ قاسم جھلا کر بولا۔ ”سب تمہارے رشتہ دار ہی نکل پڑتے ہیں... یہ تمہارا چچا زاد بھائی کیسے ہوا۔“
 ”میرے دادا اور ان کے دادا لنگوئی لگائے پھر کرتے تھے۔“ احق نے سنجیدگی سے جواب دیا اور قاسم پر ہنسی کا دورہ پڑ گیا۔ پھر اسی دوران میں دونوں ریو البور کے ٹریگر دب گئے جو اس کے ہاتھوں میں تھے۔ قاسم بوکھلا کر اچھل پڑا اور پھر ٹریگر دبتے ہی چلے گئے۔ وہ ڈری ڈری سی آوازیں نکالتا ہوا اچھلتا کودتا رہا۔ حمید اور احق نے بھاگ کر اپنی جانیں بچائیں ورنہ ایک آدھ بھکی ہوئی گولی ان کے ضرور لگ جاتی۔
 جب ریو البور خالی ہو گئے تو قاسم انہیں پھینک کر ایک طرف سرپٹ دوڑتا چلا گیا۔ وہ دونوں اس کے پیچھے دوڑے۔ قاسم بھاری بھر کم ہونے کی وجہ سے تیز نہیں دوڑ سکتا تھا۔ انہوں نے فوراً ہی اُسے جالیا۔
 قاسم بُری طرح ہانپ رہا تھا۔ وہ ان دونوں کو کسی ایسے خوفزدہ بچے کی طرح دیکھ رہا تھا جیسے اپنی کسی شرارت پر پٹ جانے کا خدشہ ہو۔ وہ اسے چھو لدا ری میں لائے۔ قاسم بالکل خاموش تھا۔ احق اس کی پیٹھ سہلا سہلا کر اسے تسلیاں دے رہا تھا۔
 کچھ دیر بعد حمید نے محسوس کیا کہ اب اس پر کسی قسم کی پابندی نہیں رہ گئی۔ نہ اب اس کی نگرانی کی جا رہی تھی اور نہ اب وہ خالی ہاتھ ہی تھا۔
 اس کا ہولسٹر اور کار تو سوں کی پٹی اُسے واپس کر دی گئی تھی۔
 احق اب اس کے ساتھ نہیں تھا۔ چھو لدا ری میں صرف وہ اور قاسم رہ گئے تھے۔
 ”اے حمید بھائی۔“ اس نے تھوڑی دیر بعد رازدارانہ لہجے میں پوچھا۔ ”میاوہ سچ جادو کا ڈنڈا

کیوں بولتے ہو۔ شرم نہیں آتی۔“

حمید اکتا کر باہر نکل آیا.... پھر اُسے ان کے نام معلوم ہونے میں دیر نہیں لگی کیونکہ دوسرا مشرقی اس سے خواہ مخواہ گفتگو کرنے پر متل گیا تھا۔

اس نے حمید کو اپنے ساتھیوں کے ناموں سے آگاہ کیا۔

عمران کے نام پر حمید چونکا اور مسکرا کر بولا۔ ”تمہارا عمران سے کیا تعلق ہے۔“

”ہم دونوں کو لیگ ہیں۔“

حمید صرف مسکرا کر رہ گیا۔ پھر بولا۔ ”لیکن آخر تاریک وادی کے سفر کا کیا مقصد ہے۔“

”مجھے افسوس ہے کہ میں پارٹی لیڈر کی مرضی کے بغیر یہ نہ بتا سکوں گا۔“

”لیڈر کون ہے۔“

”اوبران....!“

”لیکن اس موٹے کی یادداشت پر اعتماد کر کے سفر کرنا کہاں کی عقلمندی ہے۔“

”پتہ نہیں.... یہ عمران صاحب کا معاملہ.... وہ جانیں۔“

حمید کچھ نہ بولا۔

رات کے کھانے پر وہ اُن کے ساتھ ہی تھا۔ صفر نے دوسرے لوگوں کا تعارف اُس سے کر لیا۔ حمید نے تہیہ کر لیا تھا کہ جب تک وہ لوگ اپنے سفر کا مقصد نہیں ظاہر کریں گے اس وقت تک وہ بھی انہیں اپنے یا کرئل کے متعلق کچھ نہ بتائے گا۔ چنانچہ کرامویل کے استفسار پر اُس نے یہ نہیں کہا کہ کرئل فریدی بھی تاریک وادی کا سفر کر رہا ہے۔ اس نے صرف اپنے متعلق بتایا کہ وہ قاسم کی تلاش میں نکلا تھا۔

کھانے کے بعد ایک جگہ عمران حمید کو تنہا مل گیا۔

”کرئل تم سے بخوبی واقف ہیں۔“ حمید نے کہا۔

”اور میں ان سے واقف ہوں۔“ عمران مسکرایا۔ ”کیا یہ سنگ ہی والی کہانی درست تھی۔“

”ہاں....!“ حمید نے لاپرواہی سے کہا۔ ”اب تو اتنی کہانیاں ڈھیر ہو گئی ہیں کہ کسی کی بھی

تفصیل نہیں یاد رکھی جاسکتی۔ اچھا تو کیا تم لوگ بھی انکا خزانے کے چکر میں ہو۔“

”ہمیں خزانے سے کیا سروکار....!“

”پھر یہ سفر کس لئے اختیار کیا گیا ہے۔“

عمران نے بات اڑا کر حمید کو دوسری باتوں میں الجھالیا.... مگر بات پھر وہیں آ پہنچی جہاں سے شروع ہوئی تھی۔ لیکن اس بار حمید نے سفر کا مقصد معلوم کرنے کی کوشش نہیں کی تھی۔ وہ اب اس موضوع ہی سے لاپرواہی ظاہر کرنے کی کوشش کر رہا تھا۔

دوسری صبح ان کا سفر پھر شروع ہو گیا۔ حمید سوچ رہا تھا کہ پتہ نہیں اُس کے قافلے کا کیا حشر ہوا ہو۔ ہو سکتا ہے فریدی وغیرہ اس کی تلاش میں سرگرداں ہوں۔ ہو سکتا ہے وہ ابھی اس علاقے سے آگے نہ بڑھے ہوں جہاں سے اس کا گھوڑا اسے لے بھاگا تھا۔

عمران اور اس کے ساتھی اب بھی اس سے خوش اخلاقی ہی سے پیش آرہے تھے۔ حمید کو اُن سے اس کے علاوہ اور کوئی شکایت نہیں تھی کہ انہوں نے قاسم کا دماغ بالکل ہی الٹ دیا تھا اور وہ خصوصیت سے عمران کا اتنا گریدہ ہو گیا تھا کہ اس کے لئے حمید سے بھی لڑ بیٹھتا تھا۔ حمید نے خود دیکھا اور سنا تھا کہ عمران بڑی شدت سے قاسم کی ہاں میں ہاں ملاتا تھا۔ اگر اس سے کوئی معمولی سی بھی حماقت سرزد ہوتی تو عمران اس سے دس گنا بڑی حماقت کر بیٹھتا تھا اور وہ حماقت قاسم کی حماقت کی تائید ہی کرتی ہوئی نظر آتی تھی۔

اس وقت قاسم گھوڑے پر بڑا مضحکہ خیز لگ رہا تھا۔ ایسا معلوم ہو رہا تھا جیسے لچکے ربڑ کا ایک بہت بڑا گنبد گھوڑے پر رکھ دیا گیا ہو۔ حمید نے گھوڑے کو مہمیزی کی اور قاسم کے برابر پہنچ گیا۔ قاسم اس وقت نہ صرف کیلی کو گھور رہا تھا بلکہ بالکل اسی انداز میں اپنے سر کو جنبش دینے کی کوشش کر رہا تھا جس طرح گھوڑے کی رفتار کی مناسبت سے کیلی کا سر ہل رہا تھا اور قاسم کی کمر میں اسی کے سے انداز کی ہلکی سی چٹک بھی پائی جا رہی تھی۔

حمید کو دیکھ کر وہ گڑبڑا گیا اور اس کی ”ہی ہی“ چل پڑی.... کچھ دیر تک اسی طرح ہنستا رہا پھر بولا۔ ”حمید بھائی.... جراثیم تو.... ہائے ہائے کس طرح کھوپڑی ہل رہی ہے۔ بس جی چاہتا ہے.... کربان ہو جاؤں۔“

حمید خاموشی سے اکتا گیا تھا۔ اس نے سوچا تو ہوا ہنگامہ ہی سہی۔

”بہت نیک اور شریف لڑکی ہے۔“ حمید نے کہا۔

”بہت.... بہت حمید بھائی۔“ قاسم نے خوش ہو کر کہا۔ پھر بوکھلا کر بولا۔ ”مگر صورت

شکل کی اچھی نہیں ہے.... کیوں۔“

”ہاں.... ہو سکتا ہے....“ حمید نے لاپرواہی سے کہا۔ ”مگر ابھی کچھ دیر پہلے جب میرے ساتھ چل رہی تھی تو اس نے کہا تھا۔ آہ مسٹر حمید.... تم اتنے اچھے کیوں لگتے ہو۔“

قاسم کے چہرے کی رنگت بدل گئی۔ پہلے تو وہ ہونق سا نظر آ رہا تھا پھر بیک بیک بھر گیا۔ ”اے تم کہینے ہو۔“ وہ حلق پھاڑ کر چیخا۔ ”میرا معاملہ بھی خراب کرو گے.... اس جنگل میں مجھے کوئی پھانسی دیئے نہیں آئے گا۔ میں تمہیں مار ڈالوں گا۔“

”میں تمہارا پیٹ اسی طرح چاک کروں گا جیسے تربوز کاٹتے ہیں۔“

”اچھا.... ٹھہرو....!“ قاسم نے گھوڑا اس کی طرف موڑ دیا اور ہاتھ اٹھائے ہوئے جھپٹا۔

حمید نے بھی گھوڑا دوسری طرف موڑ دیا۔

لیکن اتنے میں عمران وہاں پہنچ گیا۔

”ارے.... پیارے بھائی یہ کیا کر رہے ہو۔“ اُس نے قاسم سے کہا۔

”تم مت بولو.... میں آج فیصلہ کر لوں گا۔“ قاسم پہلے ہی کے سے انداز میں دھاڑا۔

”آخر بات کیا ہے....!“ عمران نے اپنا گھوڑا دونوں کے درمیان حائل کرتے ہوئے کہا۔

”بات کیا ہوتی۔“ حمید نے کہا۔ ”مجھ سے کہنے لگا کیلی گراہم کہتی ہے کہ مجھے کیپٹن حمید بہت

اچھا لگتا ہے۔“

”ارے خدا تمہیں غارت کرے.... جھوٹے.... چار سو میں۔“ قاسم غصے کی وجہ سے اور

کچھ نہ کہہ سکا۔

”ارے ہاں.... خدا ضرور غارت کرے گا.... تم آگے جاؤ.... پیارے بھائی.... تمہیں تو کیلی

کے ساتھ ہی ساتھ رہنا چاہئے۔ مگر اس سے گفتگو نہ کرنا.... نہیں تو سب گڑبڑ ہو جائے گا۔“

”اے سمجھاؤ....!“ قاسم حمید کی طرف ہاتھ اٹھا کر دھاڑا.... ”ورنہ میں اسے قتل

قتل کروں گا۔“

”ارے.... نہیں! پیارے بھائی اس طرح نہ چیخو۔ یورپین لڑکیاں چیخنے والوں کو جانور سمجھتی ہیں۔“

قاسم بغلیں جھانکنے لگا۔ چونکہ اب اس کا ذہن دوسری طرف متوجہ ہو گیا تھا اس لئے اس کا

گہرا ہوا حلیہ بھی اعتدال پر آ گیا تھا۔ لیکن اس کے باوجود بھی وہ تھوڑی دیر تک خالی الذہنی کے

سے انداز میں حمید کو گھورتا رہا پھر کچھ کہے بغیر گھوڑا دوسری طرف موڑ دیا۔

اب عمران حمید کے ساتھ چلنے لگا تھا۔ اس نے اُس سے کہا۔

”کیوں پیارے کپتان صاحب! کیا تم اکیلے ہی اس موٹے کی تلاش میں نکل پڑے تھے۔“

”نہیں میرے ساتھ تین بلیٹیں اور کچھ خرگوش بھی تھے۔“

”اچھا....!“ عمران نے سنجیدگی سے سر ہلا کر کہا۔ ”پھر اب ہمیں کیا کرنا چاہئے۔“

”کس سلسلے میں۔“

”تم دونوں کے متعلق.... میں سوچتا ہوں کہ تمہیں یہیں سے واپس کر دوں۔“

”میں اسے مناسب نہیں سمجھتا۔“

”کیوں....؟“

”میں ان چینیسوں سے بچنے بغیر واپس نہیں جاؤں گا.... جنہوں نے موٹے کو لایا تھا۔“

”اے کسی یو قوف کو یو قوف بنا کر تمہیں کیا مل جائے گا۔“

”میں نہیں سمجھا۔“

”تم کیوں چھپا رہے ہو کہ تمہاری پارٹی بھی انہیں جنگلوں میں موجود ہے۔“

”غلط سمجھے ہو۔“

”خیر یہ تو میرے لئے کوئی نئی بات نہیں ہے۔ میں غلط سمجھنے کا عادی ہو چکا ہوں۔ بعض

اوقات تو صحیح بھی غلط ہو جاتا ہے۔“

اس کے بعد عمران نے پھر خاموشی اختیار کر لی اور تین چار گھنٹے بعد پھر قاسم سے مڈبھڑ

ہو گئی۔ کیلی اور عمران کرا مویل کے ساتھ تھے۔

قاسم حمید سے نہیں بولا۔ اس کا منہ پھولا ہوا تھا۔

”کیوں.... پیارے۔ اب کیا خیال ہے۔“ حمید نے اسے چھیڑا۔

”تم چاہے جو کچھ کہو.... اب مجھے غصہ نہیں آئے گا۔“ قاسم نے آہستہ سے بھرائی ہوئی

آواز میں کہا۔

”خوب آلو بنایا ہے.... تمہیں اُس خالہ کے پٹھے نے۔“

”کیوں.... یار ذرا زبان سنبھال کر بات کرو۔ ورنہ میں غصہ آئے بغیر ہی تمہاری گردن دبا

”اچھا اُس نے تمہیں اس سے گفتگو کرنے سے روکا تھا۔“

”اس کے ملک کا رواج نہیں ہے کہ شادی سے پہلے میاں بیوی بات چیت کریں۔“
حمید نے قہقہہ لگایا اور پھر بولا۔ ”ابے وہ کسی مغربی ملک سے تعلق رکھتی ہے اور مغرب کے کسی بھی ملک میں اس قسم کا رواج نہیں پایا جاتا۔“

”پھر وہ کیوں روکتا ہے بات کرنے سے۔“ قاسم نے بڑی معصومیت سے پوچھا۔
”شائد اس لڑکی کے فرشتوں کو بھی علم نہ ہو کہ تمہیں اس سے محبت ہو گئی ہے۔ تمہارا خالہ زوہ تمہیں ٹوہنارہا ہے۔ آخر تم نے اس کی کس بات سے اندازہ لگایا ہے کہ وہ بھی تمہیں پسند کرتی ہے۔“
”عمران کہتا ہے کہ وہ ہر وقت میرا تذکرہ کرتی رہتی ہے۔“
”عمران کہتا ہے.... تم نے تو نہیں سنا اپنے کانوں سے۔“
”اے تم میرا دماغ نہ خراب کرو۔ سمجھو۔ تمہارے ٹھیکے سے کچھ بھی ہو رہا ہو۔“ قاسم نے جھلا کر کہا اور اپنا گھوڑا آگے بڑھالے گیا۔

یہ سفر دن بھر جاری رہا اور شام کو ایک جگہ پھر انہوں نے قیام کیا۔ آج ہی وہ کوئی کی زیارت سے بھی گزرے تھے لیکن فریدی یا اس کی پارٹی سے کہیں بھی نہ بھیڑ نہیں ہوئی تھی۔ حمید سوچ رہا تھا کیا فریدی واپس چلا گیا۔

کوئی کی زیارت گاہ سے مشرقی ڈھلان شروع ہوتی تھی اور یہاں بہت گھنے جنگل تھے۔ حمید نے عمران کو آگاہ کر دیا تھا کہ اب وہ ایک خطرناک علاقے میں داخل ہو رہے ہیں۔ اس لئے انہیں بہت محتاط رہنا چاہئے۔

رات کو انہوں نے فیصلہ کیا کہ وہ باری سے جاگتے رہیں گے۔ لیکن ایک بار اور ان کے آدمی جن کی پہرہ دینے کی باری تھی سو ہی گئے۔ اس اتفاق کو مقدر ہی کا کھیل کہنا چاہئے کہ اسی دوران میں جنگلوں کی ایک بہت بڑی تعداد ان پر آپڑی اور انہیں سنہیلنے کا موقع نہ مل سکا۔

وہ سب پکڑے گئے اور ان کا ایک ماتحت مارا گیا۔ البتہ کیلی محفوظ تھی۔ اُسے کسی نے ہاتھ بھی نہیں لگایا تھا.... جنگلی اُسے حیرت سے دیکھ رہے تھے۔ عمران اور اس کے ساتھیوں کو ایک فائر کرنے کا بھی موقع نہ مل سکا۔

”تم اپنے چہرے سے خوف نہ ظاہر ہونے دو۔“ عمران نے کیلی سے کہا۔ ”شائد تم ہی ہمارے کام آسکو۔“

مشترکہ مہم

پتہ نہیں جنگلی ان سے کیا چاہتے تھے۔ انہوں نے ان کو نقصان نہیں پہنچایا۔ اُن کا صرف ایک آدمی مارا گیا تھا۔ کیونکہ شائد نیند کی جھونک میں وہ کسی جنگلی سے لپٹ پڑا تھا۔
”میں کس طرح مدد کر سکوں گی۔“ کیلی نے عمران سے پوچھا۔

”اگر زندہ رہا تو پھر بتاؤں گا۔“ عمران نے کہا۔ ”یہاں آکر میں تھوڑی سی بے بسی محسوس کر رہا ہوں۔ وہ بھی اس لئے کہ ان کی زبان مجھے نہیں آتی۔ ورنہ انہیں تو میں ناپنے پر مجبور کر دیتا۔“
دفعۃً حمید نے محسوس کیا کہ وہ لوگ قاسم کو اس طرح ٹٹول ٹٹول کر دیکھ رہے ہیں جیسے قربانی کے دنبے ٹٹول ٹٹول کر دیکھے جاتے ہیں۔ ان جنگلیوں کی وضع عجیب و غریب تھی۔ ان کے سروں کے وسط میں بڑے بڑے بال تھے اور دونوں پہلو منڈے ہوئے تھے.... ان میں اکثر نے اپنے جسموں کے گرد بغیر سِلے ہوئے کپڑے لپیٹ رکھے تھے اور اکثر کے جسموں پر جانوروں کی کھالیں تھیں۔ چہروں پر رنگین مٹی سے نقش و نگار بنائے گئے تھے۔

انہوں نے ان کا سامان سمیٹا اور انہیں نیزوں کی اینٹوں پر لئے ہوئے ایک طرف چلنے لگے۔ اُن کے ہاتھوں میں بڑی بڑی مشعلیں تھیں۔ انہوں نے کسی کے پاس بھی اس کا ریوالبور نہیں رہنے دیا تھا۔ اس سے حمید نے اندازہ لگایا کہ آتش اسلحہ ان کے لئے نئی چیز نہیں ہے۔ ویسے بھی انہوں نے سب سے پہلے اسلحہ جات کے ذخیرے ہی پر قبضہ کیا تھا۔

وہ انہیں ایک بستی میں لائے جو لاتعداد پھونس کی جھونپڑیوں پر مشتمل تھی۔

وہ رات انہوں نے جاگ کر گزاری۔ وہ کھلے میدان میں بٹھائے گئے تھے اور ان کے گرد جنگلوں کا حلقہ تھا۔ اگر کوئی پہلو بھی بدلتا تو وہ اپنے نیزے سیدھے کر لیتے۔ مشعلوں پر بدبودار تیل ڈالا جاتا رہا جس کی چراغندہ سے ان کے دماغ پھٹے جا رہے تھے۔ حمید بالکل خاموش تھا۔ اس کی سمجھ میں نہیں آ رہا تھا کہ اب گلو خلاصی کی کیا صورت ہوگی۔

ان میں صرف قاسم ہی ایسا تھا جس پر نیند بُری طرح طاری تھی۔ حمید نے اُس سے کہا بھی تھا کہ اسے سونا نہ چاہئے۔ پتہ نہیں کس وقت کیا کرنا پڑے۔

”ٹھیک ہے۔“ قاسم کا جواب تھا۔ ”ابے جو سب کا حال ہو گا وہی میرا بھی ہو جائے گا۔ میں نو مرنے ہی کے لئے گھر سے نکلا ہوں۔“

کچھ دیر بعد انہوں نے بھاری قدموں کی آوازیں سنیں۔ آوازوں سے صاف ظاہر ہو رہا تھا کہ آنے والوں کے پیروں میں وزنی قسم کے جوتے ہیں۔

وہ سب آواز کی سمت مڑے اور حمید نے ایک شاندار قسم کی قلقاری لگائی۔ اس کے سامنے فریدی اور طارق کھڑے تھے۔ طارق کے کاندھے پر سیاہ نیولا شکا کی تھا.... اور وہ دونوں ایکوئڈر کے مقامی باشندوں کے لباس میں تھے.... فریدی کے پیچھے ایک نو عمر لڑکا تھا جسے پہچاننے میں حمید کو کوئی دشواری نہ ہوئی۔ یہ روزا تھی۔ ان کے ساتھ ایک جنگلی بھی نظر آیا۔ یہ کافی قدر آور اور مضبوط آدمی معلوم ہوتا تھا۔ اس نے صرف ایک سیاہ پتلون پہن رکھی تھی اور اس کے پیروں میں جوتے بھی تھے اور پتلون بھی شاید آج ہی پہنی گئی تھی۔ اس کی کریر اور فال بھی بتاتی تھی.... جسم پر قمیض قسم کی چیز نہیں تھی۔ ممکن تھا کہ پتلون اور جوتے اسے تحفے کے طور پر حال ہی میں ملے ہوں۔“

”اوہو.... یہ حضرت بھی ہیں۔“ فریدی نے قاسم کی طرف دیکھ کر کہا۔ قاسم کی نیند بھی غائب ہو گئی تھی اور وہ احمقانہ انداز میں پلکیں جھپک رہا تھا۔

عمران کے سارے ساتھی اچھل کر کھڑے ہو گئے اور وہ انہیں آنکھیں پھاڑ پھاڑ کر دیکھ رہے تھے۔

”مجھے ان میں ایک بھی چینی نہیں نظر آ رہا۔“ فریدی نے حمید سے کہا۔

دفعۃً کرامویل آگے بڑھا اور جنگلیوں نے اپنے نیزے اس کی طرف اٹھادیے۔

”کرئل....!“ کرامویل نے کپکپاتی ہوئی آواز میں کہا۔ کیا تم مجھے پہچان سکو گے۔

فریدی نے ایک جنگلی کے ہاتھ سے مشعل لے کر اوپر اٹھائی۔

”اوہ.... کری می.... تم یہاں کہاں۔“ فریدی کے لہجے میں حیرت تھی اور پھر انہوں نے

بڑی گرم جوشی سے مصافحہ کیا۔

”تم ان جنگلیوں میں کہاں۔“ کرامویل نے چاروں طرف دیکھتے ہوئے کہا۔

”اوہو.... کیا تم بھول گئے کہ مجھے جنگلی کہا کرتے تھے۔“ فریدی نے ہنس کر کہا اور کرامویل طارق کی طرف دیکھنے لگا جو مذہبی پیشوا کے لباس میں تھا۔

عمران حمید کے قریب کھسک آیا تھا۔ اُس نے آہستہ سے کہا۔ ”کیوں پیارے دوست کیا تم مجھے دھوکا دینے کی کوشش نہیں کر رہے تھے۔“

حمید کچھ نہ بولا۔ پھر عمران بھی اس سچویشن کی طرف سے لاپرواہ نظر آنے لگا۔ دوسری طرف فریدی کرامویل سے کہہ رہا تھا مجھے افسوس ہے کہ میں فوری طور پر تمہارے لئے کچھ نہ کر سکوں گا۔ حتیٰ کہ یہ میرے دونوں ساتھی بھی ابھی تمہارے ساتھ یہیں رہیں گے۔

”اوہو.... ایک عورت بھی ہے تمہارے ساتھ۔ یہ بہت بُرا ہوا۔ ان جنگلوں میں داخل ہونے سے پہلے تمہیں اس کی ہیئت ضرور تبدیل کرنی چاہئے تھی۔“

کرامویل کچھ نہ بولا۔ پھر حمید نے فریدی سے پوچھا کہ آخر انہیں وہیں کیوں رہنا پڑے گا۔

”ابھی مجھ سے کچھ نہ پوچھو! ہم خود ہی غیر یقینی حالات سے گذر رہے ہیں۔ فی الحال طارق کا نیولا ہمارے لئے بہت کار آمد ثابت ہوا ہے۔ وہ طارق کے نیولے کی وجہ سے اُسے کوئی آسانی حلقو سمجھتے ہیں اور ہم چونکہ طارق کے ساتھ ہیں اس لئے بظاہر محفوظ ہیں.... یہ آدمی جو تمہاری سیاہ پتلون میں نظر آ رہا ہے اس بستی کا سردار ہے۔“

”میری پتلون میں کیوں نظر آ رہا ہے۔“

”ہم نے تمہیں مردہ سمجھ کر تمہارے نام کی خیرات نکالی ہے۔ اچھا ہوا کہ تم آج ہی مل گئے۔

ورنہ میں کل تک تمہاری سب چیزیں ان جنگلیوں میں تقسیم کر دیتا۔“

”بس تو پھر مجھے مردہ ہی سمجھ لیجئے۔ اب میں انہی لوگوں کے ساتھ رہوں گا۔“

دفعۃً حمید نے دیکھا کہ بستی کا سردار زمین پر گر کر طارق کے پیروں میں جا رہا ہے اور ساتھ ہی وہ کچھ

کہتا بھی جا رہا تھا۔ حمید نے طارق کے چہرے پر تشویش کے آثار دیکھے جو کیلی کی طرف دیکھ رہا تھا۔

طارق نے سردار کے سر پر بزرگانہ انداز میں ہاتھ پھر اور وہ پھر پہلے ہی کی طرح مودب بن

کر اس کے پیچھے کھڑا ہو گیا۔

طارق فریدی سے کہہ رہا تھا۔ ”اب یہ لڑکی جھگڑے کا گھر بن سکتی ہے.... وہ مجھ سے کہہ رہا

تھا کہ یہ آپ کے قدم کی برکت ہے کہ اتنی عمدہ عورت ہاتھ لگی۔ میں اسے اپنی سب بیویوں لی

سر دار بناؤں گا۔“

”بڑا آیا سالا کہیں کا۔“ قاسم نے ہاتھ نچا کر کہا۔ ”دیکھتا ہوں کیسے بناتا ہے.... وہ میری جورو

بننے والی ہے۔“

”کھوپڑی ٹھنڈی رکھنا.... میں غیر ضروری کشت و خون پسند نہیں کرتا۔“

قاسم بُرا منہ بنا کر کچھ بڑبڑانے لگا جو کسی کی بھی سمجھ میں نہ آسکا۔

”مگر کرئل.... یہ لوگ تم سے دوستانہ طور پر پیش آرہے ہیں۔“ کرامویل نے کہا۔ ”وہ ان

کی گفتگو نہیں سمجھ سکا کیونکہ یہ لوگ اردو بول رہے تھے۔“

”فریدی بننے لگا۔“ اور بولا۔ ”جنگلی مجھ سے بہت جلد مانوس ہو جاتے ہیں۔ میں تمہیں پھر

اطمینان سے بناؤں گا.... اور تم سے سنوں گا کہ تم لوگ یہاں کس غرض سے آئے ہو۔“

حمید نے قاسم کو دیکھا جو عمران کو ایک طرف لے جا کر کھسر پھسر کر رہا تھا۔ فریدی کی نظر

ان پر پڑ گئی۔ اس نے پھر مشعل اٹھائی اور حمید سے پوچھا۔ ”یہ کون ہے؟“

ٹھیک اسی وقت عمران بھی اس کی طرف مڑا۔ شائد فریدی نے ابھی تک اُسے نہیں دیکھا تھا۔

”اوہ.... تو یہ آپ ہیں۔“ فریدی مسکرایا اور عمران احقانہ انداز میں اس کی طرف دیکھتا رہا۔

”میرا خیال ہے کہ میں ایک آدھ کو اور پہچانتا ہوں۔ وہ اور ان ہے۔“ فریدی نے کہا۔ اس

کی آواز دھیمی تھی۔ شائد ان لوگوں نے سنا بھی نہ ہو۔



تھوڑی دیر بعد فریدی اور طارق وغیرہ وہاں سے چلے گئے۔

عمران حمید کے پاس آیا اور بولا۔ ”یہ موٹا اپنی ہونے والی جورو کے متعلق کچھ کہہ رہا تھا۔“

”تم خود کو بہت چالاک اور دوسروں کو احمق سمجھتے ہو۔“ حمید نے خشک لہجے میں کہا۔ ”اب

اس لڑکی کا انجام بخیر نہیں نظر آتا۔ وہ جنگلی اسے اپنی بیوی بنائے گا اور یہ یہاں ان جنگلوں میں

موشی چرایا کرے گی۔“

”اگر اس لڑکی کا یہ انجام ہوا تو میں اس لونڈے کو بھی لڑکی بنا دوں گا جو کرئل کے ساتھ تھا۔

میرا تو یہ خالص قسم کا اصول ہے کہ اگر خود پنو تو ساتھیوں کو بھی پنوائے بغیر نہ چھوڑو۔“

”میرا نام حمید ہے سبھے فرزند.... میں تمہیں دیکھ لوں گا۔“

”تم مجھے کافی دیر سے دیکھتے آرہے ہو.... اس کے باوجود بھی مجھے سمجھنے کی کوشش نہیں کی۔ میں تو دنیا کا مظلوم ترین آدمی ہوں.... تم بھی ڈانٹ پھنکار لو۔ اسی لئے میں جو کچھ بھی کہہ دیتا ہوں وہ حیرت انگیز طور پر ہو جاتا ہے۔ مگر وہ مداری کون تھا جس نے اپنے کاندھے پر شکا کی سوار کر رکھا تھا۔“

”تم شکا کی کے متعلق جانتے ہو۔“

”ارے وہ تو میرے بھتیجے کا سوتیلا چچا ہے۔“ عمران نے کہا اور پھر سر ہلا کر بولا۔ ”اس لڑکی کو

محفوظ رکھنے کی تدبیر میں نے سوچ لی ہے۔“

”میں نے بھی سوچ لی ہے۔“ دفعتاً قاسم کی آواز آئی۔ وہ عمران کے پیچھے کھڑا حمید کو گھور رہا تھا۔

”کیا تم نے سنا نہیں کرئل نے کیا کہا تھا۔“ حمید آنکھیں نکال کر بولا۔

”اے جاؤ.... کہا ہو گا۔ میں تمہارے ساتھ یہاں نہیں آیا۔“

”اچھی بات ہے تم بھی سوچو تدبیر۔“ حمید نے کہا اور لا پرواہی سے ایک طرف مڑ گیا۔ وہ

اور ان اور کرامویل کے قریب سے گزرا اور پھر وہیں ٹھک گیا۔ یہاں اندھیرا تھا۔ کیونکہ وہ

گھوڑوں کی آڑ میں تھی۔

”لیکن وہ ان لوگوں کے درمیان آزاد کیسے پھر رہا ہے۔“ اور ان کہہ رہا تھا۔

”بھئی.... وہ فریدی ہے۔ دنیا کا چالاک ترین آدمی۔ کوئی نہیں کہہ سکتا کہ وہ کس وقت کیا

کر گزرے گا۔ تم نے نہیں دیکھا کہ اس کے ساتھ ایک پجاری قسم کا آدمی بھی تھا.... اور میرا

دعوئی ہے کہ اس کے ساتھ ایک لڑکی بھی ہے جو ہر حال میں محفوظ رہے گی کیونکہ وہ کسی لڑکے

کے میک اپ میں ہے۔“

یہ ایک زبردست غلطی تھی کہ کیلی ہمارے ساتھ نظر آرہی ہے.... لیکن یہ تو ناممکن ہے

کہ کوئی ہماری زندگی میں اسے ہاتھ بھی لگا سکے۔

”ہمارے پاس اسلحہ بھی نہیں ہے۔ شائد کسی کے پاس ایک چاقو بھی نہ نکلے۔“

”جو صورت بھی ہو۔ لیکن یہ ناممکن ہے کہ ہم اسے جنگلیوں کے حوالے کر دیں۔ عمران

کہاں ہے۔“

”ہو گا۔ ہیں.... کہیں۔“

”اس سے گفتگو کرنی چاہئے۔“

حمید محض تفریحاً ان کے پیچھے لگ گیا۔ وہ عمران کی تلاش میں اٹھے تھے، عمران اور قاسم ایک ہی جگہ ملے۔ انہوں نے کیلی کے متعلق گفتگو چھیڑ دی۔

عمران نے کہا۔ ”میں نے پہلے ہی کہا تھا کہ عورت ہمارے ساتھ ہے اس لئے رحمت کے فرشتے دور ہی بھاگیں گے۔ عورت بھی اگر شادی شدہ ہوتی تو خیر کوئی بات نہیں تھی۔“

”میں کہتا ہوں کچھ سوچو۔“ اور ان نے کہا۔

”اس اندھیرے میں کیا سوچا جاسکتا ہے۔ مشعلوں کی روشنی ناکافی ہے۔ سورج نکلنے دو پھر سوچیں گے۔“

”بیکار ہے....!“ اور ان نے غصیلے لہجے میں غالباً کرامویل کو مخاطب کیا تھا۔ ”ہمیں خود ہی کچھ سوچنا چاہئے۔“

حمید نے پھر عمران کی آواز نہیں سنی۔



دوسری صبح وہ ایک ایسی جگہ لے جائے گئے جہاں درختوں کی چھاؤں تھی لیکن ان کے گرد مسلح جنگیوں کا پہرہ بدستور قائم تھا۔ کیلی بھی ابھی ان کے پاس ہی تھی۔

صبح انہیں ان آدمیوں کے ہاتھ سے ناشتہ ملا جو فریدی کے ساتھ کیتو سے آئے تھے۔ لیکن قاسم بدستور پیٹ ہی پیٹتا رہا کیونکہ اس کا بھلا اتنے میں نہیں ہوا تھا۔ حمید بھی انہیں لوگوں میں تھا۔ تقریباً آٹھ بجے فریدی ادھر آتا ہوا دکھائی دیا اور پھر حمید نے اُسے سیدھے کرامویل کی طرف جاتے دیکھا۔ دوسرے ہی لمحے میں حمید بھی وہیں تھا۔

”حالات بگڑ گئے ہیں۔“ فریدی نے کرامویل سے کہا۔ ”ہم نے کوشش کی بھی کہ تم لوگوں کو بھی اپنے ساتھ ہی نکال لے جائیں لیکن بستی کا کھیا جو پچھلی رات ہمارے ساتھ تھا لڑکی کے لئے اڑ گیا ہے۔ وہ کہتا ہے تم سب چلے جاؤ لڑکی نہیں جاسکے گی۔ وہ اسے ضرور بالضرور اپنی بیوی بنائے گا۔ ہم نے اسے سمجھانے کی کوشش کی، لیکن وہ بولا کہ اگر لڑکی چلی گئی تو اس کی بہت توہین ہوگی۔ کیونکہ اس نے پچھلی رات سب کے سامنے اسے اپنی بیوی بنانے کا اعلان کیا تھا.... اب لڑکی اسی صورت میں جاسکتی ہے جب وہ مار ڈالا جائے۔ اس کا کہنا ہے کہ اگر تم میں سے کوئی بھی

اس لڑکی کا دعویٰ دار ہے تو اس سے جنگ کرے.... خود مر جائے یا اسے مار ڈالے۔ اب فیصلہ اسی صورت سے ہو سکتا ہے۔“

کرامویل نے اپنے خشک ہونٹوں پر زبان پھیری۔ فریدی کہتا رہا۔ ”ہمارا اسلحہ پہلے ہی سے لیا جا چکا ہے۔ لہذا ہمیں بڑی احتیاط برتنی پڑے گی۔“

”میں جنگ کروں گا سالے سے.... میں۔“ ایک بیک قاسم چھاتی ٹھونکتا ہوا بولا۔ لیکن فریدی نے اس کی طرف توجہ نہیں دی۔

کچھ دیر بعد کرامویل نے ٹھنڈی سانس لے کر کہا۔ ”ہم ان کے طریق جنگ سے ناواقف ہیں۔“

”وہ لوگ عموماً نیزے استعمال کرتے ہیں۔“

”اور ہم میں شاید کسی کو نیزہ پکڑنے کا بھی سلیقہ نہ ہو۔“

عمران قریب ہی اکڑوں بیٹھا ان کی گفتگو سن رہا تھا۔ فریدی کے خاموش ہوتے وہ کھڑا ہو گیا۔

”میری عقل میں کچھ بھی نہیں سارا۔“ اس نے بے بسی سے کہا۔

”آپ کی عقل تو یقیناً اس وقت نئے گل کھلانے کے چکر میں ہوگی مسٹر عمران۔“ فریدی مسکرایا۔

”میں کہتا ہوں کہ ایک نہیں ہزار ایسی لڑکیاں قربان اس ستم ظریف جنگی پر، جو اتنی موٹی رقابت کے مزے لوٹنا چاہتا ہو۔“

”صرف زبان ہی چلے گی تمہاری یا کچھ کرو گے بھی۔“

”میں تو اب اپنی بقیہ زندگی اس درویش کی خدمت میں گزار دینا چاہتا ہوں جس کے کاندھے پر سیاہ نیو لے سواری کرتے ہوں۔“

”سمجھا!“ فریدی نے تشویش کن انداز میں سر کو جنبش دی اور اس کی آنکھوں میں دیکھتا۔ ا۔ بولا۔ ”ہو سکتا ہے کہ شکاکی کے متعلق تمہاری معلومات وسیع ہوں اور تم ان سے فائدہ اٹھانے کی کوشش کرو۔ لیکن میں تمہیں ایک خطرے سے آگاہ کر دوں۔ اگر تم نے کوئی غلط قدم اٹھایا تو ہو سکتا ہے کہ لڑکی بچ جائے لیکن ہم میں سے صرف وہی بچیں گے جن کے ستارے بہت اچھے ہوں گے۔“

”پتہ نہیں آپ کیا کہنا چاہتے ہیں۔“

”اگر زیرولینڈ کی بات نہ آ پڑی ہوتی تو میں یہیں سے واپس ہو جاتا۔ مگر اب ایک بار پھر دل چاہتا ہے کہ اس وادی میں اترنے کی کوشش کی جائے۔“

”بہت نیک خیال ہے۔“ عمران سر ہلا کر بولا۔ ”مگر یہ آپ کے اسٹنٹ صاحب کو کیا ہو گیا تھا۔ بڑے عجیب حلیہ میں ملے تھے۔“

”ہاں بھی....!“ فریدی حمید کی طرف مڑا.... اور پھر حمید کو اپنی داستان دہرائی پڑی۔ اس پر کچھ تھوڑے ہی قہقہے بھی اڑے۔ فریدی بھی ہنس رہا تھا۔

”کم نہیں معلوم ہوتے دوست!“ عمران حمید کو مخاطب کر کے بولا۔

حمید نے فخریہ انداز میں اپنے سر کو خفیف سی جنبش دی اور پھر فریدی سے پوچھا ”ان چینیوں کا کیا ہوا تھا۔“

میں نے صرف تین لاشیں دیکھی تھیں۔ ان میں سے ایک تن لین بھی تھا۔ لیکن گاڑی میں قاسم نہیں ملا تھا۔ یہ چیز متحیر کن تھی۔ طارق نے تمہارے گھوڑے کو بھڑکتے دیکھا تھا۔ لیکن پجوشن ایسی نہیں تھی کہ کوئی تمہارے پیچھے جاسکتا۔ بہر حال پھر اس کے بعد اور زیادہ بھنگنا پڑا۔

”ارے تم اس نولے کے متعلق کچھ بتانے جا رہے تھے۔“ کرامویل نے کہا۔

”ہاں تو عمران صاحب۔“ فریدی نے ایک طویل سانس لے کر عمران کو مخاطب کیا۔ اگر تمہارے ذہن میں وہی اسکیم ہو جس کا تذکرہ میں نے ابھی کیا تھا۔ خیر ہو گا۔ اس پر اچھی طرح غور کر لینا.... ہاں کریمی.... یہ نیولا ان اطراف میں مقدس سمجھا جاتا ہے۔ دیوتا سمجھ لو۔ ڈکا کی کہلاتا ہے۔ لیکن یہ کیا اب بھی ہے۔ شاذ و نادر ہی ملتا ہے.... جس کے پاس یہ ہو اس سے لوگ خوف کھاتے ہیں اور اسے بھی کوئی آسمانی مخلوق سمجھتے ہیں۔ اس سے اور زیادہ خوف کھاتے ہیں جو اسے مار ڈالے۔ ان کے عقیدے کے مطابق ایسے آدمی کے جسم میں کوئی خبیث روح ہوتی ہے.... مسٹر عمران نے غالباً یہی سوچا ہے کہ لڑکی اس نولے کو مار ڈالے۔ اس طرح وہ محفوظ رہ سکے گی۔ ہو سکتا ہے کہ لڑکی محفوظ رہے لیکن وہ اس کا غصہ ہم پر اتاریں گے.... اور ہمارے بعد کوشش کریں گے کہ لڑکی بستی سے نکل جائے۔ اگر لڑکی نہ نکلی تو خود ہی بستی چھوڑ کر بھاگ جائیں گے۔ پھر لڑکی کا انجام معلوم....!“

”یہ یقیناً ایک خطرناک حرکت ہوگی۔“ کرامویل نے کہا اور عمران کی طرف دیکھ کر مسکراتا

”تم نے یہی سوچا ہے ناکہ سیاہ نولے کو لڑکی کے ہاتھوں مروا ڈالو۔“

عمران کی آنکھوں میں ایک لمحہ کے لئے حیرت کے آثار نظر آئے اور اس کے بعد چہرے پر پھر وہی احمقانہ سنجیدگی طاری ہو گئی۔

”کیوں نولے کا کیا قصہ ہے۔“ کرامویل نے پوچھا۔

”سب سے پہلے تم یہ بتاؤ کہ تم لوگ اس طرف کیوں آئے ہو۔“

”مجھے افسوس ہے کہ میں یہ نہ بتا سکوں گا۔“ کرامویل نے کہا۔ ”کیونکہ پارٹی لیڈر اسے نامناسب سمجھتا ہے۔“

”کیا اور ان پارٹی لیڈر ہے۔“ فریدی نے پوچھا۔

”تم اسے جانتے ہو۔“ کرامویل نے سوال کیا۔

”میں اسے جانتا ہوں اور شاید یہ بھی جانتا ہوں کہ تم لوگوں کے اجتماع کا کیا مطلب ہے۔ یہ لڑکی فرانسیزی ہے نا۔“

”ہاں....؟“

”جب تمہیں زیرولینڈ کی تلاش ہے۔ کیونکہ جن ممالک میں زیرولینڈ کے جاسوس پکڑے گئے تھے ان میں سے شاید ایک کی نمائندگی نہیں ہے بقیہ چار تو ہیں۔ یہ کمال ہے....“ کرامویل نے پلکیں جھپکائیں۔ ”میرا خیال ہے زیرولینڈ کی کہانی عام نہیں ہوئی۔“

”ہم لوگ خاص باتوں کے لئے ہیں گریڈ ڈیڑ۔“ فریدی مسکرایا۔

”جب تم جانتے ہی ہو تو.... کچھ کہنا سننا بیکار ہے۔“

”شاید تمہارا خیال ہے کہ تمہاری منزل تاریک وادی ہی ثابت ہو۔ اسی لئے تم لوگوں نے قاسم کو ان چینیوں سے حاصل کیا تھا۔ مگر اس کی یادداشت پر بھروسہ نہیں کیا جاسکتا۔ تم نے خود ہی اندازہ کر لیا ہو گا۔“

فریدی خاموش ہو کر عمران کی طرف دیکھنے لگا۔

”آپ نے موٹے بھائی ہی کے لئے یہ سفر اختیار کیا تھا؟“ عمران نے پوچھا۔

”یقیناً....!“

”تو پھر اب کیا ارادہ ہے۔“

ہوا بولا۔ ”ابھی تک یہ حضرت بہت عقلمند ثابت ہوتے آئے ہیں۔ ان کی ذہانت ہی پر تم مجھے بے حد یاد آئے تھے۔“

”اس خطے کی آب و ہوا میرے لئے مفید معلوم ہوتی ہے۔“ عمران نے بڑبڑا کر اپنی آنکھوں کو گردش دی اور سوالیہ انداز میں صفدر کی طرف دیکھنے لگا۔

”رشتے داروں کے درمیان پہنچ کر یونہی طبیعت باغ باغ ہو جاتی ہے۔“ حمید بولا۔

”ٹھیک کہتے ہو بڑے بھائی۔“ عمران نے سعادت مندانہ لہجے میں کہا۔

”کیا تمہاری یہی اسکیم تھی۔“ کراموئل نے عمران سے پوچھا۔

”ارے.... تو بہ.... تو بہ....!“ عمران منہ پینٹنے لگا۔

اتنے میں فریدی دوسری طرف متوجہ ہو گیا۔ طارق بڑی تیز رفتاری سے ان کی طرف آ رہا تھا۔ جنگلیوں کے حلقے سے گزر کر وہ ان لوگوں کے پاس آیا اور دم لئے بغیر کہنے لگا۔ ”وہ آج رات کو شادی کا جشن برپا کریں گے۔ ان لوگوں سے کہو کہ کوئی تدبیر کریں.... میں اسے نہیں پسند کروں گا کہ وہ لڑکی تباہی کی غار میں گرے۔“

”اگر آپ یہ نیو لا اسی کے کاندھے پر بٹھادیں تو کیسی رہے گی۔“ عمران نے کہا۔

”اس سے کوئی فرق نہیں پڑے گا۔“

”کیا یہ بھی ممکن نہیں ہے کہ آپ اس نیولے کی شادی ہی اس سے کرادیں۔“

”اے دماغ خراب ہوا ہے تمہارا۔“ قاسم عمران پر جھپٹ پڑا۔ ”مجال ہے سالے نیولے کی.... اگر میں تمہاری شادی کسی نیولی سے کر دوں تو کتنا بُرا لگے گا تمہیں۔ اپنی ہی طرح دوسروں کو بھی سمجھا کرو۔“

قاسم کی اس کھری بات پر سب نے جی کھول قبچہ لگائے اور حمید نے اس کی کمر پر ہاتھ پھیرتے ہوئے کہا۔ ”تمہارا پیارا کھالا جادو ہے.... کیوں کھفا ہوتے ہو۔“

”ہوگا.... تم چوپ راؤ۔“

”بھئی حمید میاں! خدا کے لئے ایسے مواقع پر تو سنجیدہ ہو جایا کرو۔“ طارق نے اکتائے ہوئے لہجے میں کہا۔ پھر فریدی سے بولا۔ ”وہ بار بار یہی کہتا ہے کہ جسے اس لڑکی پر دعویٰ ہو مجھ سے فیصلہ کر لے۔“

”خیر.... میں فیصلہ کر لوں گا۔“ فریدی نے بڑی خود اعتمادی سے کہا۔

”میں کہتا ہوں کہ اگر تم نے اسے مار بھی لیا تو ہمارا کیا حشر ہوگا۔ وہ سارے وحشی ہم پر آپڑیں گے۔“ طارق نے کہا۔

کچھ دیر کے لئے سناٹا چھا گیا.... کیلی کو سبھی حالات کا علم تھا۔ لیکن اس نے ابھی تک اس مسئلہ پر دوسروں سے گفتگو نہیں کی تھی، طارق کو دیکھ کر وہ بھی ان کے قریب آگئی۔ لیکن اب طارق نے دوسری قسم کی گفتگو شروع کر دی تھی۔ شاید اپنی دانست میں وہ ایسا کر کے کیلی کو خوف زدہ ہونے سے بچا رہا تھا۔

حمید نے قاسم کی طرف دیکھا جس کے چہرے پر زلزلے کے آثار نظر آنے لگے تھے۔ ایسا معلوم ہو رہا تھا جیسے اس کی خواہش ہو کہ کیلی یہاں سے چلی جائے۔

”میں اپنی حفاظت خود کر سکوں گی۔“ کیلی نے پروقار لہجے میں کہا۔ ”آپ لوگ پریشان نہ ہوں اور میرا خیال ہے کہ یہ لوگ مجھے ہاتھ بھی نہ لگا سکیں گے۔“

”اسی لئے مجھے اس وقت بھی نیند آرہی ہے۔“ عمران بڑبڑایا۔

”میرے پاس میرا پستول موجود ہے.... انہوں نے میری تلاشی نہیں لی تھی اور نہ کسی نے مجھے ہاتھ لگانے کی ہمت کی تھی۔“

”میں نے جغرافیہ میں پڑھا تھا کہ یہ لوگ عورتوں کو تل کر کھاتے ہیں۔“ عمران نے ٹھنڈی سانس لے کر کہا۔

”ابے او خالہ جادو۔“ قاسم بول پڑا۔ ”اب میں تمہیں اٹھا کر پنج دوں گا۔ تمہاری دم میں مندہ.... ہاں نہیں تو۔“

بس وہ لوگ اسی قسم کی باتیں کرتے رہے لیکن بظاہر کوئی واضح اسکیم نہ بنا سکے۔



سورج غروب ہوتے ہی ان کی الجھن بڑھ گئی۔ ان سے تھوڑے ہی فاصلے پر جنگلی خشک لکڑیاں ڈھیر کر رہے تھے۔ جب خاصا بڑا انبار ہو گیا تو اس میں آگ لگادی گئی اور پھر تھوڑی دیر بعد وہ چھوٹا سا میدان روشن ہو گیا جسے بنانے کے لئے کبھی لاتعداد درخت گرائے گئے ہوں گے۔

جنگلیوں کی تعداد بڑھتی جا رہی تھی۔ کچھ ہی دیر بعد جم غفیر ہو گیا اور ان مہذب آدمیوں

نے محسوس کیا کہ اس تعداد میں اگر ان پر صرف تپھڑوں ہی کی بارش ہو جائے تو وہ سب کے سب ذرا سی دیر میں جان بحق ہو سکتے ہیں۔

فریدی اور طارق بھی وہیں موجود تھے۔

جنگیوں نے ہلکی آواز میں کوئی گیت شروع کیا اور پھر آہستہ آہستہ گیت کا جوش و خروش بڑھتا گیا اور وہ آگ کے گرد اچھلنے کودنے لگے۔ ان میں بستی کا سردار بھی تھا اور اس وقت بنی اس کے جسم پر وہی پتلون تھی جس میں وہ پچھلی رات کو نظر آیا تھا۔

پھر یہ ناچ بھی ختم ہو گیا اور جنگی آگ کے پاس سے ہٹتے چلے گئے۔ صرف سردار آگ کے قریب کھڑا رہ گیا۔

دفعۃً اس نے ہاتھ اٹھا کر کچھ کہا جس کے جواب میں طارق بھی کچھ بولا اور پھر ان میں تقریباً دو منٹ تک گفتگو ہوتی رہی۔ پھر سردار نے مڑ کر اپنے آدمیوں سے کچھ کہا۔ اور ایک جنگی بھیڑ سے نکلا۔ بھیڑ سے باہر آتے وقت اس نے اپنے قریب کھڑے ہوئے دوسرے جنگی کے ہاتھ سے نیزہ لے لیا تھا۔ پھر عمران نے فریدی کو آگے بڑھتے دیکھا۔ حمید اس کے قریب ہی کھڑا تھا۔

”یہ کیا پکڑ ہے۔“ اس نے حمید سے کہا۔ ”یہ حضرت تو سردار سے لڑنے والے تھے!“ حمید نے یہی سوال طارق سے دہرایا۔

”فریدی ہی کی تجویز کے مطابق سب کچھ ہو رہا ہے۔“ طارق نے جواب دیا۔ ”وہ اندازہ کرنا چاہتا ہے کہ یہ لوگ کس قسم کی نیزہ بازی کرتے ہیں۔ لہذا میں نے سردار کے سامنے تجویز پیش کی تھی کہ وہ پہلے اپنے کسی آدمی سے اُسے لڑائے، سردار نے تجویز منظور کر لی ہے۔ غالباً اس نے سوچا ہو گا کہ اب اسے تکلیف نہ کرنی پڑے گی۔“

”سن لیا تم نے۔“ حمید نے عمران کی طرف ہاتھ ہلا کر کہا۔ ”لیکن تم کچھ نہ کر سکتے۔ حالانکہ یہ تمہارے ہی ساتھ آئی تھی۔“

”سنو بھائی!...“ عمران نے ٹھنڈی سانس لے کر کہا۔ ”میں ایک پرلے سرے کا گاؤں دی ہوں۔ اسی لئے میں کسی کے معاملات میں دخل دینا پسند نہیں کرتا۔ اگر میں کہتا کہ میں اس سردار کے پٹھے سے کشتی لڑوں گا تو کرل کا دل ٹوٹ جاتا۔... لہذا چلتے دو۔“

”اے جاؤ۔...!“ قاسم نے اسامہ بنا کر بولا۔ ”تم یکے چار سو نہیں ہو۔“

عمران کچھ نہ بولا۔ حقیقتاً وہ ایسا ہی آدمی تھا۔ نہ اسے اپنی آن کی پرواہ تھی اور نہ بدنامی کی۔... وہ تو بس کام نکالنا جانتا تھا۔ خواہ کسی صورت سے نکلے۔ اس کا نظریہ تھا کہ اگر محض مکاری سے کوئی مسئلہ حل ہو سکے تو اس کے لئے جسم یا ذہن کو تھکانے سے فائدہ!

فریدی اور جنگی نیزے سنبھالے ہوئے ایک دوسرے کے مقابل ہو چکے تھے۔ جنگلی نے پہلے حملہ کیا۔ فریدی نے وار خالی دیا اور اس کے دوسرے حملے کا انتظار کر تا رہا۔ اسی طرح اس نے اس کے ساتھ یا آٹھ وار خالی دیئے۔ خود حملہ نہیں کیا۔ پھر اس نے ہاتھ اٹھا کر جنگلی کو واپس جانے کا اشارہ کیا۔ سردار نے بھی کچھ کہا اور جنگلی پیچھے ہٹ گیا۔ اس کے بعد سردار نے اپنا نیزہ سنبھالا۔

”میں بھی اکثر ایئر گن سے مکھیوں کا شکار کرتا ہوں۔“ عمران بڑبڑایا۔

”اب زیادہ بکواس نہ کرو۔“ حمید نے غصیلے لہجے میں کہا۔ ”ورنہ تمہیں مجھ سے پنپنا پڑے گا اور!...!“

جملہ پورا ہونے سے پہلے ہی عمران نے اس کے سر پر ایک چپت جھاڑ دی اور اچھل کر بھاگا۔ ”ٹھہر دالو کے پٹھے۔“ حمید اپنا بانس کا ڈنڈا تانے ہوئے اس کے پیچھے دوڑا۔ فریدی اور سردار ایک دوسرے پر حملہ کرنے کی بجائے انہیں دیکھنے لگے۔ بلکہ فریدی نے حمید کو لالکارا بھی مگر کون سنتا تھا۔ عمران اسے چپت مار کر بھاگا تھا۔ یہ آسانی سے نظر انداز کر دی جانے والی حرکت نہیں تھی۔

ایک جگہ عمران کے رکتے ہی حمید نے اس پر ہاتھ چھوڑ دیا۔ مگر ڈنڈا زمین پر پڑا۔ عمران نے بڑی پھرتی سے وار خالی دیا تھا۔ حمید کا پارا اوپر چڑھ گیا اور اس نے اندھا دھند ڈنڈے برسانے شروع کر دیئے۔ مگر ایک بار بھی جو عمران کے لگا ہو۔ سبھی زمین پر پڑتے رہے۔ عمران بالکل بندروں کے سے انداز میں اچھل کود کر وار خالی دے رہا تھا۔ جنگلی یہ تماشا دیکھنے کے لئے ان کے گرد اکٹھے ہو گئے۔ حمید کا غصہ بڑھتا جا رہا تھا اور ساتھ ہی اس کے ہاتھ بھی تیزی سے چلنے لگے تھے۔ مگر فریدی جہاں تھا وہیں کھڑا رہا۔ دفعۃً عمران نے کہا۔ ”اور ان۔... کرا مویل۔... چپ چاپ کھسک جاؤ۔... وہیں پہنچو جہاں ہم نے قیام کیا تھا۔ حملے کے وقت میں نے ایک بیٹی

بائیں جانب والے نشیب میں دھکیل دی تھی اس میں دونامی گئیں اور کافی میگزین ہے۔ کم از کم یہ پوری بستی تباہ کی جاسکتی ہے۔“

اس نے یہ جملے بالکل اسی انداز میں کہے تھے جیسے حمید کو گالیاں دے رہا ہو۔ اچانک انہوں نے بہت ہی تیز قسم کی بو محسوس کی اور ان کے سر چکرانے لگے۔ جنگلی چیختے ہوئے ایک طرف بھاگ نکلے وہ کچھ بدحواسی کے عالم میں بھاگے تھے کہ ان میں سے کئی تو آگ کے ڈھیر کی نظر ہو گئے۔ بالکل ایسا ہی معلوم ہوا تھا جیسے وہ بوان کے لئے کسی بہت بڑے خطرے کی علامت ہو۔ پھر اس میدان میں عمران اور فریدی کے ساتھیوں کے علاوہ اور کوئی نہ رہ گیا۔ لیکن اس تیز قسم کی بونے جو یقینی طور پر کسی قسم کی گیس تھی انہیں ذہنی اور جسمانی طور پر کمزور کرنا شروع کر دیا تھا۔ حمید کے ہاتھ سے ڈنڈا چھوٹ گیا اور عمران ایک بار دھپ سے زمین پر بیٹھ گیا۔ پھر کسی کو ہوش نہیں رہا کہ بعد کی باتیں اس کی سمجھ میں آسکتیں۔



حمید کو اپنے جسم میں پتھروں کی جیھن محسوس ہوئی اور وہ کراہ کر اٹھ بیٹھا، آنکھوں کے سامنے دھند سی چھائی ہوئی تھی اور سر بہت شدت سے چکرا رہا تھا۔... آہستہ آہستہ اس کی حالت اعتدال پر آئی اور اس نے گھبرا کر چاروں طرف دیکھا۔ اس کے کچھ ساتھی زمین پر پڑے ہوئے تھے اور کچھ گھٹنوں میں سر دیئے بیٹھے تھے۔ خود حمید کو بھی بڑی تھکن محسوس ہو رہی تھی اور سر اتنا بھاری لگ رہا تھا کہ اسے سہارے کی ضرورت تھی۔ اس نے بھی دوسروں ہی کی طرح گھٹنوں میں سر رکھ لیا۔

مگر اس کا ذہن سوچ سکتا تھا۔ وہ یہی سوچ رہا تھا کہ دور دور تک جنگیوں کا پتہ نہیں ہے کیوں نہ کسی طرف نکل چلیں ورنہ ہو سکتا ہے کہ کچھ دیر بعد اپنے تساہل پر افسوس کرنا پڑے۔

اس نے سر اٹھا کر شراپیوں کے سے انداز میں کرنل کو آواز دی۔ جواب تو مل گیا لیکن حمید کچھ کہہ نہ سکا کیونکہ اس کی زبان لڑکھڑاہی تھی۔... تھوڑی دیر بعد اس نے اپنے قریب قدموں کی آواز سنی اور پھر چونک کر سر اٹھایا۔

فریدی اس کی آنکھوں میں دیکھتا ہوا مسکرا رہا تھا۔

”کھڑے ہو جاؤ۔۔۔!“ اس نے کہا۔

”مجھ میں اتنا دم نہیں ہے کہ کھڑا ہو سکوں۔“ حمید نے انہیوں کے سے انداز میں کہا۔

”سبھوں کی حالت دگرگوں ہے۔“ فریدی نے ہنس کر کہا۔

”عمران صاحب بھی کھیاں مار رہے ہیں۔ وہ تو فرماتے ہیں کہ ابھی کھل کر نشر نہیں ہوا۔ تھوڑی سی اور منگوا دو۔“

پھر حمید نے بھی عمران کی آواز سنی جو شراپیوں کے سے انداز میں گارہا تھا۔

کس بلا کی ہوا میں مستی ہے

کہیں برسی ہے آسمان سے آج

بلہوا۔۔۔۔۔ ہاں ہاں۔۔۔۔۔ سبھو۔۔۔۔۔ اب گھر جانے دے

حمید نے اسے بھی دیکھا۔ وہ زمین پر چپٹ پڑا اوٹ پٹانگ بکواس گانے کی کوشش کر رہا تھا۔ اس کی زبان میں لکنت تھی اور آواز بھرائی ہوئی تھی۔

”چپ رہو ورنہ پتھر پھینچ ماروں گا۔۔۔!“ حمید نے یونہی خواہ خواہ اسے دھمکی دی۔ ورنہ حقیقت یہ تھی کہ اس کی دھمکی میں اس کے ارادے کو دخل نہیں تھا۔ عمران نے اور زور سے ہانک لگائی۔

لیلیٰ نے اپنے شہر میں یہ منادی کر دی

کوئی پتھر سے نہ مارے میرے دیوانے کو

فریدی نے جب سے سگار نکال کر سلگایا اور ایک پتھر پر بیٹھ کر انہیں تشویش آمیز نظروں سے دیکھنے لگا۔ اس کے چہرے پر تکان کے آثار نہیں تھے۔

”فریدی۔۔۔۔۔ بیٹے سگار بجھا دو۔“ طارق کی کمزور سی آواز آئی۔ ”اس وقت اس کی بوگراں گزر رہی ہے۔ جی مالش کر رہا ہے۔“

فریدی نے فوراً ہی سگار بجھا دیا۔ دفعتاً حمید بولا۔ ”اگر وہ کمبخت واپس آگئے تو بڑی مشکل کا سامنا ہوگا۔“

”کون کمبخت۔۔۔۔۔!“ فریدی کے لہجے میں حیرت تھی۔

”ارے۔۔۔۔۔ وہی جنگلی۔۔۔۔۔!“

”ہاں۔۔۔۔۔ تو تم خود کو اسی جنگل میں سمجھ رہے ہو جہاں تم نے عمران پر ڈنڈے برسائے تھے۔“

”کیوں۔۔۔۔۔؟ پھر ہم کہاں ہیں؟“

”تاریک وادی میں فرزند....!“

”ہا۔۔۔!“ حید نے قہقہہ لگانے کی کوشش کی۔ لیکن ناکام رہا۔۔۔ پھر بولا۔ ”اب آپ بھی گانا شروع کر دیجئے۔ مگر میرے ہاتھوں میں اتنی سکت نہیں ہے کہ طلبہ بجا سکوں۔“

”ابھی جب تم ان درختوں کے پیچھے جاؤ گے تو میرے بیان کی تصدیق ہو جائے گی۔“ فریدی نے ایک طرف ہاتھ اٹھا کر کہا۔

”ارے تو ہم یہاں کیسے پہنچ گئے۔“ حید کے لہجے میں حیرت تھی۔

”بس یہی سمجھ لو کہ ہم سچ سچ زیر ولینڈ والوں کے ہاتھ لگ گئے ہیں۔“ عمران کا اندازہ غلط نہیں تھا۔ حید کچھ نہ بولا۔

عمران زمین پر ہی پڑے پڑے ریگلتا ہوا ان کے قریب آگیا تھا۔

”یہی تاریک وادی ہے۔“ اس نے فریدی سے پوچھا۔

”ہاں.... ان درختوں کے اس طرف سے وہ قدرتی دیوار دیکھی جاسکتی ہے جو میلوں اونچی معلوم ہوتی ہے۔“

عمران نے بائیں کینٹی زمین پر رکھ دی اور اسی کروٹ پڑا رہا۔

”کیا تم اٹھ بھی نہیں سکتے۔“ فریدی نے پوچھا۔

”مجھے شاید گھٹیا ہو گیا ہے۔“ عمران نے بے بسی سے کہا۔ ”یہ غالباً اسی اچھل کود کا نتیجہ ہے۔“

مگر آپ حیرت انگیز طور پر تندرست نظر آ رہے ہیں۔“

فریدی کچھ نہ بولا۔ لیکن تھوڑی دیر بعد اس نے مسکرا کر کہا۔ ”تمہاری وہ حرکت بڑی دلچسپ تھی۔ شاید تم کامیاب بھی ہو جاتے۔ مگر اُس گیس کی بدبو نے حالات یکسر بدل دیئے تھے۔ جنگلی کس طرح خوفزدہ ہو کر بھاگے تھے۔ میرا خیال ہے کہ اکثر ان پر ایسی افتاد پڑتی رہتی ہے۔“

”تو اس کا یہ مطلب ہے کہ کوئی نامعلوم آدمی ہمیں بے ہوش کر کے یہاں لایا ہے۔“ حید

نے کہا۔ ”واہ.... بھی یہاں تو طلسم ہو شر با کا مزہ آگیا۔ بیٹھے تھے طلسم نور افشاں میں جشن برپا تھا اچانک کسی جادوگر نے اوپر سے گولہ مارا مجلس درہم برہم ہو گئی اور اہل محفل بے ہوش! دوسری بار آنکھ کھلی تو خود کو باغ سب میں پایا.... افراسیاب کے سامنے پابجولاں کھڑے ہوئے تھے۔“

کوئی کچھ نہ بولا۔ شاید ہی کوئی بولنے کے موڈ میں رہا ہو۔

آہستہ آہستہ وہ اعتدال پر آتے گئے۔ فریدی عمران کو اس جگہ لے گیا جہاں سے وہ اس جگہ کو تاریک وادی ثابت کر سکتا تھا۔

”مگر دیکھو....!“ اس نے کہا۔ ”پوری وادی بادلوں سے ڈھکی ہوئی ہے۔ ایسا معلوم ہوتا ہے جیسے بادل ان قدر قریبی دیواروں سے چپک کر رہ گئے ہوں۔ شاید شاذ و نادر ہی سورج کی روشنی دیکھ سکیں۔“

اچانک قریب کی جھاڑی سے ایک آواز آئی۔ ”معزز مہمانو خوش آمدید۔ یہی تمہارا اصل وطن ہے اور تم یہاں ہمیشہ رہو گے۔“

یہ جملے انگریزی میں کہے گئے تھے۔ وہ ایک دوسرے کی شکلیں دیکھنے لگے۔ پھر فریدی جھاڑی کی طرف بڑھا۔ عمران اس کے پیچھے تھا۔ حید اور صفدر بھی جھپٹے۔ پھر او بران اور کرامویل کو بھی ہوش آیا۔

جھاڑی میں انہیں جو کچھ بھی نظر آیا وہ عمران کے لئے بہت زیادہ سنسنی خیز تھا۔ جھاڑی کے وسط میں اس نے سنہرے اسفنج کا ایک بہت بڑا ڈھیر دیکھا۔

اس ڈھیر سے پھر آواز آئی۔ ”کچھ دن اس حیرت انگیز وادی کی سیر کرو۔ پھر تمہیں اپنے اس نئے وطن کے لئے بہت کچھ کرنا ہے۔“

فریدی نے آگے بڑھ کر اس ڈھیر کو ٹٹولا۔ اس میں نمی تھی۔ کوئی سیال شے اس کے ہاتھوں میں لگ گئی.... اس نے اسے سونگھا اور عمران کی طرف دیکھنے لگا۔ عمران بھی اب اسے ٹٹول رہا تھا۔ اس نے فریدی کو جھاڑی سے باہر چلنے کا اشارہ کیا۔

وہ خاموشی سے چلتے رہے اور جھاڑی سے بہت دور ہٹ آئے۔

فریدی نے عمران سے کہا۔ ”میں اپنے ہاتھ میں ایسٹیک ایسڈ کی بوتلیں کر رہا ہوں۔“

”آپ کا خیال درست ہے۔“ عمران نے کہا اور مختصر سنہرے اسفنج کی داستان سنائی۔

”استوائی جنگلوں میں اسفنج کی شکل کی کافی میں نے اکثر دیکھی ہے۔“ فریدی نے کہا۔ ”لیکن سنہری کافی دیکھنے کا اتفاق پہلی بار ہوا ہے.... ٹھہرو.... ہو سکتا ہے کہ اس کی یہ رنگت ایسٹونیا اور ایسٹیک ایسڈ ہی کی وجہ سے ہوئی ہو۔“

”خدا جانے۔“ عمران کچھ سوچتا ہوا بڑبڑایا۔ ”تو اب ہم ان کے قیدی ہیں۔“

”قیدی ہی نہیں بلکہ جانے پہچانے قیدی۔ اگر راستے میں ان کے آدمیوں سے تمہارا ٹکراؤ ہو تا رہا ہے تو وہ تم میں سے ہر ایک کو اچھی طرح جانتے ہوں گے۔“ فریدی نے کہا۔

دفترا انہوں نے کیلی کی چیخیں سنی اور چونک کر آواز کی طرف مڑے۔ وہ تیزی سے ان کی طرف آ رہی تھی۔ قریب آ کر اس نے کہا۔ ”کیا اس موٹے کا دماغ چل گیا ہے۔“

”کیوں.... کیا ہوا؟“ عمران نے احقانہ انداز میں پلکیں جھپکائیں۔

”وہ کہتا ہے اب شاید سوئٹزر لینڈ میں نہ آباد ہو سکیں اس لئے یہیں شادی ہو جانی چاہئے....“

یہ کیا بکواس ہے۔ میں پتھر مار مار کر اسے ہلاک کر دوں گی۔“

فریدی نے استفہامیہ انداز میں عمران کی طرف دیکھا۔

حمید نے اردو میں کہا۔ ”انہی حضرت نے اس کا دماغ خراب کیا ہے۔“

”میں کیا کرتا۔“ عمران یو سانسہ انداز میں سر ہلا کر بولا۔ ”اسے قابو میں کرنے کا اس کے علاوہ اور کوئی طریقہ ہی نہیں تھا۔ چینیوں نے بھی اس سے کسی نگہی سی لڑکی کا وعدہ کیا تھا۔“

”ہم اسے سمجھا دیں گے۔“ فریدی نے کیلی سے کہا۔ ”وہ کمزور دماغ کا آدمی ہے۔ اکثر بہک جاتا ہے۔ ہو سکتا ہے کہ تم نے خواب میں اس سے شادی کا وعدہ کیا ہو۔ اکثر اوٹ پانگ خواب بھی اسے حقیقت ہی کی طرح یاد آتے ہیں۔“

کیلی غصیلے انداز میں دوسری طرف دیکھنے لگی۔

حمید نے عمران کو آنکھ مار کر کہا۔ ”تم چکر میں ہو۔“

”میرے باپ جو اس چکر میں پڑے تھے آج تک پچھتا رہے ہیں۔ پھر میں بیچارہ کیا پڑوں گا اس چکر میں۔“

”بڑے بے ہودہ ہو۔“ فریدی مسکرا کر بولا۔

”طارق بہت ادا اس تھا۔ اس نے ایک بار بھی تاریک وادی کے خزانے کا نام نہیں لیا۔ ویسے وہ راستے بھر اسی کا تذکرہ کرتا آیا تھا۔ اس کی اداسی کی وجہ غالباً یہ تھی کہ وہ جنگیوں کے درمیان اپنا بیش قیمت نیولا شاک کی کھو آیا تھا۔ جب وہ بے ہوش ہوا تھا اس وقت تو نیولا اس کے کاندھے ہی پر موجود تھا.... اُسے اچھی طرح یاد تھا کہ گیس کی بدبو پھیلنے ہی نیولے نے بڑی کریمہ آواز نکالی تھی۔“

اور ان اور اس کے ساتھی خاموش تھے۔

دفترا تھوڑی دیر بعد ایک جھاڑی سے پھر آواز آئی۔ ”بائیں طرف چلتے رہو دوستو! تمہیں بھوک لگ رہی ہو گی۔ آگے تمہیں تمہاری آسائش کا سارا سامان ملے گا۔“

”چلنا ہی پڑے گا۔“ فریدی کچھ سوچتا ہوا بڑبڑایا۔ ”جب تک کہ اس معاملے کا سر پیر نہ معلوم ہو جائے کیا کیا جاسکتا ہے۔“

”کچھ کرنے کی ضرورت ہی کیا ہے۔“ حمید بولا۔ ”ہم تاریک وادی کی سیر کرنا چاہتے تھے، کر رہے ہیں۔ واپسی کا سوال ہی اٹھانا فضول ہے کیونکہ مرنے کے بعد کوئی بھی دوبارہ دنیا میں واپس نہیں آتا۔“

”گڈ....!“ عمران سر ہلا کر بولا۔ ”میں بھی ایسے ہی درویشانہ خیالات رکھتا ہوں۔“

پوری پارٹی میں صرف قاسم بہت گمن دکھائی دیتا تھا۔ اسے شاید اس کی بھی پرواہ نہیں تھی، کیلی اظہار عشق پر بھڑک اٹھی تھی۔



تین دن تک وہ اس وادی کے مختلف حصوں میں چکراتے رہے، لیکن انہیں اپنے علاوہ اور کوئی آدمی نہ دکھائی دیا۔

لیکن انہیں اپنے لئے دو بڑے بڑے خیمے نصب ملے تھے اور ان میں ضروریات کی ساری چیزیں موجود تھیں، وہ دن بھر مارے مارے پھرتے اور شام کو انہیں خیموں میں آکر پڑے رہتے۔ کیلی اور روزادونوں ہی بہت بیزار نظر آتی تھیں۔

ان تین دنوں میں انہیں ایک دن بھی دھوپ نہیں دکھائی دی تھی۔ وادی پر چھائے ہوئے سفید بادل ایک جگہ پر جمے ہوئے سے معلوم ہوتے تھے۔ اکثر وہ انہیں کافی دیر تک دیکھتے رہتے لیکن کسی گوشے میں بھی حرکت نظر نہ آتی۔

چوتھے دن ایک سفید فام آدمی خیموں کے قریب نظر آیا۔ فریدی نے اپنے ساتھیوں سے کہا کہ وہ کوئی غیر ذمہ دارانہ حرکت نہ کر بیٹھیں۔ پھر اس نے عمران سے اردو میں کہا، وہی اس آدمی سے گفتگو کرے۔

اس آدمی نے قریب آکر بڑے دوستانہ انداز میں انہیں ”صبح بخیر“ کہی اور نرم لہجے میں بولا۔

”میں مطمئن ہوں کہ اس وقت اپنے دوستوں کے درمیان ہوں۔“

”یقیناً.... یقیناً....!“ عمران نے سر ہلا کر کہا۔

”وہ جنگی تم لوگوں کو زندہ نہ چھوڑتے۔ اسی لئے ہم تمہیں یہاں اٹھالائے.... وہ آدم خور تھے۔ آگ اسی لئے روشن کی گئی تھی کہ تمہیں بھون کر کھا جائیں۔“

”میرا خیال ہے کہ میں ان کے پیٹ میں بڑی گڑ بڑ مچاتا۔“ عمران نے احمقانہ انداز میں پلکیں جھپکائیں۔

”اور پھر تم تو یہاں آنا ہی چاہتے تھے۔“ اس آدمی نے مسکرا کر کہا۔

”شاید میں تمہیں پہچاننے میں غلطی نہیں کر رہا مسٹر علی عمران۔“

”آہا.... تو کیا یہ زیرو لینڈ ہے۔“ عمران نے لا پرواہی سے پوچھا۔

”زیرو لینڈ....!“ اس نے سنجیدگی سے کہا۔ ”نہیں یہ زیرو لینڈ نہیں ہے۔ بلکہ یہاں زیرو لینڈ کے لئے کام ہوتا ہے۔ یہاں کئی ایسی فیکٹریاں ہیں جو زیرو لینڈ کے لئے ضروری سامان تیار کرتی ہیں۔“

”اوہ....!“ عمران نے اسامہ بنا کر رہ گیا۔

”تمہیں مایوسی ہوئی ہے۔“ وہ آدمی مسکرایا۔

”نہیں! میں سوچ رہا ہوں کہ انکسلس کے خزانے کا کیا حشر ہوا ہو گا جو یہاں تھا۔“

”وہ زیرو لینڈ کے کام آ رہا ہے۔ ایک بہت بڑا خزانہ.... تم اس کی قیمت کا اندازہ ہی نہیں لگا سکتے! یہ جواہرات اور قدیم ظروف پر مشتمل تھا۔ سونے چاندی کے ظروف اتنے سائنٹیفک طریقے سے محفوظ کئے گئے تھے کہ ان کا ایک حصہ بھی نہیں ضائع ہوا۔ وہ یقیناً کافی ترقی یافتہ اور ذہین لوگ تھے۔“ طارق نے جو قریب کھڑا ہوا تھا ٹھنڈی سانس لی اور فریدی کی طرف دیکھنے لگا۔

”یہی نہیں۔“ اس آدمی نے کہا۔ ”اس خزانے کے علاوہ بھی اسے ہیروں ہی کی وادی کہنا چاہئے۔ یہاں ایک ایسا حصہ بھی ہے جہاں کی مٹی میں ہلکی سی نیلا ہٹ پائی جاتی ہے۔ وہاں چاروں طرف ہیرے ہی ہیرے بکھرے ہوئے ملے تھے۔“

”اب بھی وہاں ہیرے ہیں۔“ طارق بول پڑا۔

”نہیں.... وہ سب زیرو لینڈ پہنچا دیئے گئے۔ اگر کھدائی کی جائے تو شاید ابھی اور نکلیں۔“

”کیا یہاں آدمی بھی تھے۔“ عمران نے پوچھا۔

”ممکن ہے کبھی رہے ہوں۔ کیونکہ ہمیں اکثر انسانی ڈھانچے بھی ملے ہیں۔ اوہو تم اس کی فکر نہ کرو۔ کبھی رہے ہوں یا نہ رہے ہوں۔ لیکن اب یہ وادی آباد ہو گئی ہے۔ جہاں دنیا کے چند بہترین دماغ دنیا کی بہتری کے لئے دن رات کوشاں رہتے ہیں۔ تم لوگ زیرو لینڈ کو ہوا سمجھتے ہو۔ لیکن تم دیکھنا کہ تیسری جنگ عظیم کے دوران زیرو لینڈ کتنا اہم رول ادا کرتا ہے۔ ہمیں بس تیسری جنگ کے جھڑنے کا انتظار ہے۔“

”تم کیا کرو گے اس سلسلے میں۔“ عمران نے پوچھا۔

”وقت ہی بتائے گا۔ زیرو لینڈ کے شہریوں کو کسی قسم کا خدشہ نہ ہونا چاہئے۔ وہ ہر حال میں محفوظ رہیں گے۔ ہم سائنسی ترقی کی دوڑ میں ساری دنیا سے آگے ہیں۔“

”آہا تو کیا ہم زیرو لینڈ کے شہری بنائے گئے ہیں۔“

”اسی وقت جب تمہارے قدم اس وادی کی زمین سے لگے تھے۔“

”بہت عمدہ....!“ عمران خوش ہو کر بولا۔ ”یہ بہت اچھا ہوا۔ میں زیرو لینڈ کی تہہ دل سے خدمت کرنا چاہتا ہوں۔ واہ.... کتنے بااخلاق اور شریف ہو تم لوگ۔ ارے مجھے معاف کر دیا۔ میں جس کی ذات سے زیرو لینڈ کو کافی نقصانات پہنچے ہیں۔“

عمران اب دیدہ نظر آنے لگا.... اس کی آواز بھرا گئی تھی۔

”ارے وہ کچھ نہیں۔“ سفید فام جلدی سے بولا۔ ”تم اس کی پرواہ نہ کرو۔ کبھی آدمی غلطیاں کرتا ہے اور کبھی سیدھی راہ پر آ جاتا ہے۔ زیرو لینڈ یا اس کے باشندے آسمان سے نہیں ٹپکتے بلکہ اسی زمین کے بسنے والے کچھ ایماندار لوگ ہیں جو بے انصافیوں اور جانبداریوں سے تنگ آ کر ایک مثالی نظام قائم کرنے میں کامیاب ہو گئے ہیں۔“

”میرے ساتھ کبھی انصاف نہیں ہوا....!“ عمران نے گلوگیر آواز میں کہا۔

”مت پرواہ کرو.... اب تمہیں اپنی منزل کا عرفان ہو گیا ہے۔“

”مگر پیارے بھائی۔ کیا اس وادی میں دھوپ کبھی نہیں آتی۔“ عمران نے پوچھا۔

”پہلے آتی تھی۔“ سفید فام مسکرایا۔ ”مگر جب سے تم لوگوں کو زیرو لینڈ کی فکر ہوئی ہے

نہیں آتی۔“

”میں نہیں سمجھا پیارے بھائی۔“

”یہ مصنوعی بادل ہیں۔ جو ابھی حال ہی میں وادی پر مسلط کئے گئے ہیں! تاکہ وادی تمہاری دنیا کے ہوا بازوں کی نظروں سے محفوظ رہ سکے۔“

”آہا.... زمین کے بادل....!“

”زمین کے بادل....! ہاں یہی سمجھ لو۔ مگر بادل تو ہر حال میں زمین ہی سے تعلق رکھتے ہیں۔ آسمان سے نہیں آتے....!“

”پیارے بھائی مجھ سے بحث نہ کرو۔ میں اس مسئلے پر تم سے گفتگوں بحث کر سکتا ہوں۔“

”یہ بُری عادت ہے۔ تمہیں زیادہ سے زیادہ وقت کسی کام پر صرف کرنا چاہئے۔ ہم لوگ لاحاصل مباحث میں وقت نہیں برباد کرتے۔“

”اچھی بات ہے۔“ عمران کان پکڑتا ہوا بولا۔ ”اب میں کسی سے بھی بحث نہ کروں گا۔ خواہ وہ میرا باپ ہی کیوں نہ ہو۔ آہا.... ٹھہرو پیارے بھائی میری سب سے بڑی الجھن رفع کردو۔“

”کہو.... کیا بات ہے۔“

”وہ سنہرا اسفنج....!“

”اوہ....!“ وہ مسکرایا۔ ”تم نے اس کا استعمال تو دریافت کر لیا تھا۔“

”وہ تو ٹھیک ہے لیکن یہاں اس کے اتنے بڑے بڑے ڈھیر دیکھ کر عقل چکر اگئی ہے۔“

سفید فام تھوڑی دیر کچھ سوچتا رہا پھر بولا۔ ”یہ دریافت محض اتفاقیہ تھی۔ تمہیں اس کے متعلق ہرگز نہ بتایا جاتا.... مگر اب تم زیرو لینڈ کے شہری ہو اور ایک ذہین آدمی ہو اس لئے یہ راز بتایا جا رہا ہے.... بہت عرصے کی بات ہے کہ ہم یہاں ایک قسم کے راکٹ کا تجربہ کر رہے تھے۔ اس راکٹ میں ایک خاص مقصد کے تحت ایسونا اور ایسٹیک ایڈ کا محلول بھی بہت بڑی مقدار میں تھا۔ اچانک راکٹ زمین سے ایک ہی گز بلند ہو کر پھٹ گیا.... ہاں یہ جو اسفنج کے ڈھیر تمہیں نظر آتے ہیں اپنی اصلی ہیئت میں سنہرے نہیں تھے اور یہ اسفنج نہیں بلکہ ایک قسم کی اکائی ہے جو اس وادی میں بکثرت پائی جاتی ہے۔ ہاں تو راکٹ پھٹنے ہی ایسڈ اور ایسونا کا محلول چاروں طرف پھیل گیا۔ نیچے کائی کے بکثرت ڈھیر تھے۔ جیسے ان پر محلول پڑا ان کی رنگت تبدیل ہو گئی اور ہم نے ان میں اپنی آوازیں سنیں۔ ہم جو مختلف جگہوں پر کھڑے گفتگو کر رہے تھے اپنی آوازیں اس جگہ سے

دوسری جگہ سنتے رہے۔ اس کے بعد ہم نے اس کائی پر باقاعدہ طور پر تجربات شروع کر دیئے اور اس نتیجے پر پہنچے کہ یہ ٹرانسمیشن کا ایک بہترین ذریعہ ثابت ہو سکتی ہے۔“

”اچھا پیارے بھائی ایک بات اور.... میں مادام تھریسیا سے ملنا چاہتا ہوں تاکہ ان سے اپنی غلطیوں کی معافی مانگ سکوں۔“

”مادام تھریسیا یہاں کہاں ہیں۔“ سفید فام نے حیرت سے کہا۔

”اگر نہیں تو یہ میری بد قسمتی ہے۔ جس کے لئے میں خود کو کبھی معاف نہیں کر سکتا۔ اچھا

پیارے بھائی۔ اب کام بتاؤ.... ہم تمہاری کیا خدمت کر سکتے ہیں۔“

”کام بھی بتایا جائے گا.... ابھی دو ایک دن آرام کر لو.... میں تو اس وقت تمہاری خیریت دریافت کرنے آیا تھا۔“

”ہم تو بفضلہ خیریت ہیں اور تمہاری بھی خیر و عافیت خداوند کریم سے نیک مطلوب ہے۔“ سفید فام مسکراتا ہوا دوسری طرف مڑ گیا اور وہ سب بیک وقت بولنے لگے۔ فریدی ایک کونے میں خاموش بیٹھا ہوا تھا۔

اور ان کہہ رہا تھا۔ ”مسٹر عمران تم نے اس سے بہت ہی گھٹیا قسم کی گفتگو کی ہے۔ ہم کسی قیمت پر بھی ان کے لئے کوئی کام نہیں کر سکتے۔“

”ہم مشرقی ہوتے ہی گھٹیا ہیں۔“ عمران نے خشک لہجے میں کہا۔

پھر وہ فریدی کے قریب آیا جواب بھی خاموش بیٹھا ہوا تھا۔

”ٹھیک ہے۔“ وہ سر ہلا کر بولا۔ ”میں اس گفتگو سے مطمئن ہوں۔ میں صرف یہ معلوم کرنا چاہتا تھا کہ وہ تم سے یا تمہارے مشن سے واقف ہے یا نہیں۔“

”اب کیا ارادہ ہے۔“

”فی الحال خاموش رہو۔ پہلے ہم ان کے متعلق سب کچھ معلوم کر لیں پھر دیکھیں گے کیا کر سکتے ہیں۔ یہاں سے نکلنے کا تو سوال ہی پیدا نہیں ہوتا۔“

”جب نکلنے کا سوال ہی نہیں پیدا ہوتا تو کچھ کرنے کی ضرورت۔“

”تم نہیں سمجھے۔“ فریدی نے کہا۔ ”میں یہ کہہ رہا تھا کہ اوپر جانے کے لئے کوئی راستہ ملنا محال ہے۔ لیکن یہ لوگ تو بہر حال اوپر جاتے ہیں۔ چنانچہ اوپر جانے کا ذریعہ دریافت کرنا پڑے

گا۔ اس سے پہلے کچھ کر بیٹھنا حماقت ہی حماقت ہوگی۔“

عمران کچھ سوچتا ہوا سر ہلانے لگا.... فریدی پھر بولا۔

”یہ لوگ شاید جنگیوں کو پکڑ کر یہاں لاتے ہیں اور ان سے اپنی فیکٹریوں میں کام لیتے ہیں۔ اس رات گیس کی بو محسوس کر کے جنگیوں کا بھاگ نکلتا یہی ظاہر کرتا ہے۔ یہ انہیں بیہوش کر کے اٹھا لاتے ہیں۔“

”کھلی ہوئی بات ہے۔“

”اچھا اب میری تجویز سنو۔ تم اسی طرح ان کا اعتماد حاصل کر سکتے ہو کہ تمہارے کچھ آدمی ان کی خدمت کرنے پر آمادہ ہو جائیں اور کچھ اس پراڑ جائیں کہ خواہ جان چلی جائے۔ وہ زیرو لینڈ کے لئے کوئی کام ہرگز نہ کریں گے۔“

”آپ کا یہ خیال بھی درست ہے۔“ عمران بولا۔

اور فریدی پھر کسی سوچ میں ڈوب گیا۔ عمران وہاں سے جا چکا تھا۔ حمید نے جب دیکھا کہ فریدی تنہا ہے تو وہ اس کے قریب آیا۔

”یہ آپ کی کسی تجویز پر عمل نہیں کرے گا۔ اپنا وقت نہ برباد کیجئے۔ پکا فراڈ ہے۔“

”کوئی غلط قدم اٹھائے گا تو خود ہی بھگتے گا۔ مجھے تو اپنے ساتھیوں کو صحیح و سلامت نکال لے جانا ہے۔ مگر تم اسے فراڈ کیوں کہہ رہے ہو۔“

”ارے اس رات وہ ڈنڈا اسی ڈفرنے میرے ہاتھ میں تھما دیا تھا اور بولا تھا بڑے بھائی تھوڑی دیر اسے پکڑے رہو ورنہ کسی کے کھینچ ماروں گا۔ کیونکہ مجھے اختلاف ہو رہا ہے۔ اس طرح وہ اپنا اسکیم بروئے کار لایا تھا۔“

فریدی ہنسنے لگا پھر بولا۔ ”اس کی حرکتیں بعض اوقات بڑی پیاری لگتی ہیں۔ اچھی سوجھ بوجھ کا آدمی ہے۔“

”ارے جگر ہے۔ انداز گفتگو بھی مداریوں ہی کا سا ہے۔ شاید ہمیشہ بد سلیقہ اور جاہل آدمیوں

میں اٹھتا بیٹھتا رہا ہے۔“

فریدی کچھ نہ بولا.... اتنے میں قاسم دکھائی دیا اور قریب آکر اس نے کہا۔ ”میں مابھی چاہتا ہوں حمید بھائی۔ بہت تمہارا دل دکھایا ہے۔“

”کیوں....؟ اب عقل آئی تا۔“

”ارے.... یار کیا بتاؤں.... وہ کھلا زادو پکا چار سو میں نکلا۔“

”کیوں کیا ہوا....!“

”اس نے نوٹ دیا سے کہا ہے کہ میں بالکل اُلو کا پٹھا ہوں اور مجھے محبت کرنے کی تمیز نہیں ہے.... اب تم بتاؤ کہ میں کیا کروں۔ سر پھاڑ دوں سالے گا۔“

پھر یک بیک اس کی نظر کرنل پر پڑی اور وہ بوکھلا گیا۔ شاید اُس نے پہلے اسے نہیں دیکھا تھا۔ فریدی اسے گھور رہا تھا۔ قاسم تھوڑی دیر کھڑا حتمانہ انداز میں حلق سے طرح طرح کی آوازیں نکالتا رہا۔ پھر اس طرح وہاں سے بھاگا، جیسے یک بیک کسی ہاتھی کا دماغ الٹ گیا ہو۔

”اب دیکھئے....!“ حمید نے کہا۔ ”اس مردود نے اس کی بھی مٹی پلید کر کے رکھ دی۔“

”بھئی وہ اسی قسم کا آدمی ہے۔ کسی نہ کسی طرح اپنا کام نکال لیتا ہے۔ خواہ اس کے لئے کچھ کرنا پڑے۔ با اصول آدمی نہیں ہے.... لیکن اس کی ذہانت سے انکار نہیں کیا جاسکتا۔ کیا بتاؤں.... کاش یہ میرے ساتھ صرف ایک سال ہی گزار سکتا۔“ حمید بُرا سامنے بنائے ہوئے دوسری طرف دیکھنے لگا۔



اور ان بہت دیر سے عمران کے کان کھارہا تھا۔

”میں کہتا ہوں.... کیا فریدی قانونی طور پر ہماری مہم میں شریک ہوا تھا۔“

”یہ کون کہتا ہے مسٹر اوران۔“

”پھر تم اس کے مشوروں پر کیوں عمل کر رہے ہو۔“

”میں کسی کے بھی مشوروں پر کبھی عمل نہیں کرتا۔“ عمران سنجیدگی سے بولا۔

”اور پھر میرے عمل کرنے یا نہ کرنے سے کیا ہوتا ہے.... پارٹی لیڈر تم ہو۔ تم ہی کوئی ڈھنگ کا مشورہ دو۔“

”ہم ان کے لئے کام نہیں کریں گے۔“ اوران نے سختی سے کہا۔

”خواہ ہمیشہ یہیں پڑے سڑتے رہو۔“ عمران نے پوچھا۔

”اس کی پرواہ نہیں ہے۔“

”مجھے تو پرواہ ہے مسٹر اوبران۔“ عمران نے گلوگیر آواز میں کہا۔
 ”مجھے ان بچوں کی فکر کھائے جا رہی ہے جو ابھی تک پیدا نہیں ہو سکے۔“
 ”تو پھر تم ہم سے علیحدہ ہو رہے ہو۔“ اوبران نے غصیلے لہجے میں پوچھا۔
 ”ہونا ہی پڑے گا کیونکہ جب سے میں نے اس وادی میں قدم رکھا ہے زیر ولینڈ سے بے پناہ
 محبت محسوس ہوتی ہے۔“
 ”بس دفع ہو جاؤ سامنے سے۔“

”میں اس کے علاوہ اور کچھ نہیں چاہتا۔“ عمران نے کہا اور وہاں سے ہٹ کر فریدی کے خیمے
 میں آیا۔۔۔ اب قاسم بھی یہیں تھا اور ہر وقت کھالا جاد کی شان میں قصیدے پڑھتا رہتا تھا۔
 ”فریدی خیمے میں موجود نہیں تھا۔۔۔“ حمید نے قاسم کو ہشکار دیا۔
 ”آؤ۔۔۔ آؤ۔۔۔!“ قاسم نے عمران کو گھونسا دکھا کر کہا۔ ”آج میں نے مہیلا کر لیا ہے۔“
 روزا حالانکہ اردو نہیں سمجھتی تھی لیکن پھر بھی ہنس پڑی، کیوں کہ اسے اس قضیے کا علم تھا۔
 ”یار ختم بھی کرو۔“ عمران پلکیں چپکا کر بولا۔ ”اس بے وفا کو بھول جاؤ۔ تم سے پہلے بھی دنیا
 میں کروڑوں ناکام محبت گزرے ہیں۔۔۔ صبر کرو۔ صبر کا پھل میٹھا ہوتا ہے۔“
 ”ٹھیکے کا پھل میٹھا ہوتا ہے۔“ قاسم بڑی طرح جھلا گیا اور پھر کفن پھاڑ انداز میں بولا۔
 ”سالے مرو گے تو پتہ چلے گا۔۔۔ تن تن کیڑے پڑیں گے۔۔۔ جیسے میرا دل دکھایا ہے۔“
 ”ارے پیارے بھائی۔ تمہیں کیا ہو گیا ہے۔ بھلا میں نے کیوں دل دکھایا ہے۔ وہ تم سے
 محبت کرتی تھی۔۔۔ لیکن یہاں آکر موسم بدل گیا۔ اب وہ ہنتر سے محبت کرنے لگی ہے۔“
 ”ہنتر سے کرتی ہو یا لاٹھی ڈنڈے سے۔ میں تو تم سے سمجھوں گا۔“

”اور کیا۔۔۔ سیدھی سی بات ہے۔“ حمید سر ہلا کر بولا۔ ”تم بڑے کھرے آدمی ہو۔ میں جانتا
 ہوں کہ تمہاری رگوں میں خالص خون دوڑ رہا ہے۔“
 ”اس کا کیا مطلب ہوا۔“ قاسم آنکھیں نکال کر حمید پر الٹ پڑا۔
 ”مطلب یہ ہوا کہ خالص خون۔“

”خالص خون نہیں تو کیا اس میں مٹی کا تیل ملایا جاتا ہے۔۔۔ اے تم بھی مجھے اُلو بناتے
 رہتے ہو۔ مگر میں کسی کو بھی کچھ نہیں سمجھتا۔۔۔ سمجھے۔“

”ارے یہ تو آج صبح تمہیں اُلو کا پٹھا کہہ رہے تھے۔“ عمران بول پڑا۔
 ”یہ خود اُلو کے پٹھے۔ ان کے باپ دادے بھی سالے۔“
 ”اے ہوش میں ہے یا نہیں۔“ حمید نے کہا۔
 ”دیکھا پیارے بھائی۔“ عمران سر ہلا کر بولا۔ ”ابھی تمہاری رگوں میں خالص خون دوڑا رہے
 تھے اور اب اے تے سے باتیں کرنے لگے۔ گویا تم کسی تانگے والے کی اولاد ہو۔“
 ”ارے۔۔۔ بے شرم کہیں کے۔“ حمید جلدی سے بول پڑا۔ ”پہلے اُسے دھوکا دیا اب تانگے
 والے کی اولاد بتا رہے ہو۔۔۔ اور قاسم تم کھڑے سن رہے ہو۔۔۔ میرا خیال ہے کہ تمہارے باپ
 نے کبھی تانگہ نہیں چلایا۔“
 ”بالکل نہیں چلایا۔“ قاسم عمران کو خونخوار نظروں سے دیکھنے لگا۔ ”بات بڑھ جاتی لیکن
 ٹھیک اسی وقت فریدی خیمے میں داخل ہوا۔“
 ”یہ کیا بے ہودگی چار کھی ہے تم لوگوں نے۔۔۔!“ اس نے کہا۔ پھر عمران سے بولا۔
 ”باہر تین آدمی کھڑے ہیں۔۔۔ وہ ہمیں یہاں سے کہیں اور لے جانا چاہتے ہیں۔ ان کا خیال
 ہے کہ ہمیں یہاں آرام نہیں ہے۔“
 ”کیا ابھی لے جائیں گے۔“ عمران نے پوچھا۔
 ”ہاں ابھی۔۔۔!“
 ”اب کیا خیال ہے۔“
 ”جو کچھ بھی وہ کہیں کرتے رہو۔ فی الحال یہی مناسب ہے۔“
 ”لیکن اوبران اور اس کے ساتھی۔“
 ”ان کا عدم تعاون بھی ہمارے لئے مفید ثابت ہو گا۔ میں پہلے بھی یہ خیال ظاہر کر چکا ہوں۔“
 وہ خاموشی سے خیمے سے نکل آئے، اجنبیوں نے اوبران اور اس کے ساتھیوں کو باہر نکال لیا
 تھا۔ بعد کو معلوم ہوا کہ اوبران نے خیمے سے نکلنے سے انکار کر دیا تھا۔ اس پر اجنبیوں نے تشدد کی
 دھمکی دی۔ وہ سب نہتے تھے۔ اس لئے خاموش ہو رہے اور جو کچھ بھی کہا گیا تھا کان دبا کر کرنا پڑا۔
 اب ان تینوں میں سے ایک ان سے کہہ رہا تھا۔ ”دوستو! تم خود سوچ سکتے ہو کہ تمہارا کیا
 انجام ہو گا۔ تمہاری کیا حقیقت ہے۔ ہم یہاں تقریباً پانچ صد خونخوار قسم کے جنگیوں کو کنٹرول

کرتے ہیں۔“

کوئی کچھ نہ بولا۔ عمران نے کچھ کہنا چاہا تھا لیکن فریدی نے اسے اشارے سے منع کر دیا۔ پھر تھوڑی دیر بعد وہ ان کے بتائے ہوئے راستے پر چل رہے تھے۔
تین گھنٹے گزر گئے لیکن منزل کا کہیں پتہ نہ تھا۔ روز اور کیلی کا برا حال تھا۔ وہ اس پر تیار نہیں تھیں کہ کوئی انہیں اٹھا کر لے چلے۔

کچھ دیر بعد انہیں سیاہ رنگ کی کچھ چنیاں نظر آئیں.... جن سے دھواں نکل رہا تھا اور پھر بڑی بڑی عمارتیں بھی دکھائی دیں جو پتھروں سے بنائی گئی تھیں۔ وہ چلتے رہے اور پھر تھوڑی دیر بعد انہیں رکنے کو کہا گیا۔ وہ ایک عمارت کے دروازے پر رکنے لگے۔ ایک آدمی نے آگے بڑھ کر دروازہ کھولا اور انہیں اندر چلنے کا حکم دیا۔ عمارت باہر سے جتنی بھدی نظر آئی تھی اندر سے اتنی ہی حسین نظر آئی.... یہ ایک بہت بڑا ہال تھا.... جس کی دیواریں شیشے کا طرح جھلکتی تھیں مگر یہ ہال چوکور نہیں تھا بلکہ اس کی بنگلی دیواریں اس مناسبت سے ترچھی تھیں.... کہ اگر انہیں کچھ اور بڑھا دیا جاتا تو یہ ہال مثلث کی شکل اختیار کر لیتا.... ہال کے تنگ سرے پر ایک اسٹیج سا بنا ہوا تھا.... جس پر ایک شیشے کی دیوار تھی جو چھت سے جاملی تھی اور ہال کا وہ حصہ شیشے کا ایک بہت بڑی صندوق معلوم ہوتا تھا.... شیشے کی دیوار کے پیچھے پانچ سفید فام آدمی نظر آئے.... وہاں کچھ مشینیں بھی تھیں.... جن کی نلکیاں شیشے کی دیوار سے گزر کر ہال کے کھلے ہوئے حصے میں نکلتی تھیں.... شیشہ اتنا صاف تھا کہ دوسری طرف کی ہر چیز بخوبی نظر آتی تھیں۔ وہ تین آدمی جو انہیں یہاں لائے تھے وہ بھی شیشے کی دیوار کے پیچھے چلے گئے۔ تھوڑی دیر تک خاموشی رہی.... پھر ان میں سے ایک آدمی نے عمران کو اردو میں مخاطب کیا۔

”مخزے احمق۔ ہم نے چاہا تھا کہ تم لوگ راہ راست پر آ جاؤ۔“

”ارے باپ رے۔“ عمران بڑبڑایا۔ ”یہ تو اردو بول رہا ہے۔ ہو گیا کباڑ۔“

”تم نے ہمیں دھوکہ دینے کی اسکیم بنائی ہے.... ہم سے فی الحال تقاضا کرو گے اور موقع کے منتظر رہو گے.... ہا ہا.... لیکن ہم اس سے پہلے ہی تمہیں راہ راست پر لائیں گے.... ادھر دیکھو! ہم یہاں صرف آٹھ آدمی ہیں اور پانچ سو جنگیوں کو کنٹرول کرتے ہیں.... کیا یہ ہماری جسمانی قوت کا کارنامہ ہے۔“

”ہو گا بھی.... میں یقین کئے لیتا ہوں۔“ عمران نے کہا۔

”کواس مت کرو۔ یہ تاریک وادی ہے۔ اگر تم یہاں ہمارے خلاف کچھ سوچو گے بھی تو ہمیں اطلاع ہو جائے گی۔ ہم تمہاری شخصیتوں تک کو بدل دینے کا دعویٰ رکھتے ہیں.... اور.... اب تمہارے ساتھ یہی کیا جائے گا تاکہ تم ہمارے کارخانوں میں کام کی دیکھ بھال کر سکو۔ ہمیں مہذب اور پڑھے لکھے آدمیوں کی ضرورت ہے۔“

”یہ کیا کہہ رہا ہے۔“ او بران نے عمران سے پوچھا۔

”کچھ نہیں۔“ عمران برا سامنے بنا کر بولا۔ ”محض تمہاری ناعاقبت اندیشی کی وجہ سے بات بڑھ گئی.... تم اس مسئلے پر مجھ سے جھگڑا کرتے اور نہ اس کی نوبت آتی۔“

دفعۃً عمران نے ایک تیز قسم کی بو محسوس کی.... اور بے تحاشہ ہال کے دروازے کی طرف بھاگا.... یہاں یہی ایک دروازہ تھا.... لیکن اسے بند پایا۔ یہ بو اُس کے اعصاب پر بُری طرح حاوی ہوتی جا رہی تھی.... پھر ساتھیوں کی طرف پلٹا.... اور بدقت ان تک پہنچنے میں کامیاب ہو سکا.... کیونکہ اسے ایسا معلوم ہو رہا تھا جیسے پیروں کی جان نکل چکی ہو.... اس نے اپنے اکثر ساتھیوں کو بھی بیٹھے دیکھا.... کئی تو بیٹھے ہی فرش پر دراز ہو گئے تھے۔ فرش پر دراز ہو جانے والوں میں اسے فریدی بھی نظر آیا اور پھر وہ خود بھی کھڑا نہ رہ سکا.... اب یہ حالت تھی کہ صرف آنکھیں کھلی ہوئی تھیں.... اور سب کچھ دیکھ سکتی تھیں۔ لیکن جسم میں جنبش کرنے کی بھی سکت نہیں رہ گئی تھی۔ جب سبھی لمبے لمبے لیٹ گئے تو ہال کی چھت میں ایک طویل و عریض خلا نمودار ہوا جس سے وادی پر چھایا ہوا سفید بادل صاف نظر آیا تھا۔ آہستہ آہستہ وہ تیز قسم کی بو بھکی ہوئی گئی اور پھر یک لخت غائب ہو گئی۔

گمران کی وہی کیفیت تھی.... وہ اپنی جگہ سے جنبش بھی نہیں کر سکتے تھے۔ لیکن سوچ سکتے تھے اور خائف ہو سکتے تھے۔

نو کے غائب ہوتے ہی وہ آٹھوں آدمی ہال میں آ گئے۔

”بولو.... دوستو.... اب کیا حال ہے۔“ ان میں سے ایک آدمی نے کہا۔

”ایسی ہی چار منازل سے گزرنے کے بعد تم ہمارے لئے کار آمد ہو جاؤ گے۔ تمہارے دلوں میں کبھی بغاوت کا خیال بھی نہیں پیدا ہو سکے گا.... تم زیرو لینڈ کے لئے جان تک دے دو گے۔“

لیکن خوشی سے جان دو گے.... تمہیں اس پر مجبور نہیں کیا جائے گا۔“

اچانک عمران نے فریدی کو ان پر چھلانگ لگاتے دیکھا.... وہ کسی بھوکے بھیڑیے کی طرح ان پر ٹوٹ پڑا تھا.... اس کے دونوں ہاتھ کیا چل رہے تھے بس ایسا معلوم ہو رہا تھا جیسے بجلیاں کو ندر رہی ہوں۔

وہ آٹھوں اس غیر متوقع حملے سے بوکھلا گئے تھے.... لیکن اچانک ان تینوں آدمیوں میں سے ایک نے ریوالتور نکال لیا جو انہیں یہاں تک لائے تھے اور پھر اس نے فائر جھونک مارا۔ عمران نے فریدی کو گرتے دیکھا.... اور اس کے حلق سے ایک بے تحاشہ قسم کی چیخ نکلی۔
”دیکھو.... دیکھو....!“ ایک آدمی چلایا.... اور وہی آدمی فریدی کی طرف جھپٹا جس نے اس پر فائر کیا تھا.... عمران پاگل ہوا جا رہا تھا.... اس کی حالت بالکل ایسے شکاری کتے کی سی تھی جسے زنجیروں سے جکڑ دیا گیا ہو اور وہ اپنے آزاد ساتھیوں کو شکار کھیلنے دیکھ کر بے چین ہواٹھے.... ایسے کسی موقع پر زنجیریں بھی توڑی جاسکتی تھیں.... مگر وہ اسے کیا کرتا کہ اس کا جسم ہی اس کے قابو میں نہیں تھا۔

فائر کرنے والا جھک کر فریدی کو دیکھنے لگا۔ لیکن دوسرے ہی لمحے میں اس کے حلق سے ایک کریہہ سی چیخ نکلی کیونکہ وہ زمین سے کئی گز اونچا اچھل گیا تھا اور پھر زمین پر دوبارہ بیٹھنے سے پہلے اسے ملک الموت نے جالیا۔ اسی کے ریوالتور کی گولی اس کے سینے میں پیوست ہو گئی تھی.... اور ریوالتور فریدی کے ہاتھ میں تھا۔

عمران کے ہونٹوں پر ایک شریر سی مسکراہٹ پھیل گئی.... جیسے یہ کارنامہ اسی کا رہا ہو۔

”ہاتھ اوپر اٹھاؤ....!“ فریدی بقیہ سات آدمیوں کو گھورتا ہوا بولا۔

لیکن جواب میں بیک وقت دو فائر ہوئے۔ شیشے کی دیوار میں دو سوراخ ہو گئے۔ فریدی کو بچنے کے لئے زیادہ جدوجہد نہیں کرنی پڑی تھی۔ کیونکہ ان لوگوں کی بدحواسی کی وجہ سے نشانہ پہلے ہی خطا کر گیا تھا۔

لیکن فریدی نے جوابی فائر نہیں کیا.... اب عمران کی آنکھیں کھلیں۔ وہ اپنے سنگ آرٹ پر بہت نازاں تھا۔ لیکن یہاں دو آدمی فریدی پر متواتر گولیاں برس رہے تھے اور ابھی تک اس کا بال بیکا نہیں ہوا تھا۔

پھر اس نے پے درپے دو فائر کئے اور وہ دو آدمی ڈھیر ہو گئے.... جنہوں نے دروازے کی طرف بڑھنے کی کوشش کی تھی.... وہ اپنے ریوالتور کی گولیاں بہت احتیاط سے صرف کر رہا تھا.... ان دونوں کے ریوالتور خالی ہو چکے تھے.... پھر بیک ایسا معلوم ہوا جیسے بقیہ پانچ آدمیوں کے دماغ الٹ گئے ہوں.... وہ اس کی پرواہ کئے بغیر کے فریدی کے ہاتھ میں ریوالتور ہے اس پر چڑھ دوڑے.... فریدی کے ریوالتور سے پے درپے دو شعلے نکلے.... دو آدمی اور گرے.... پھر اس نے ریوالتور پھینک دیا کیونکہ وہ خالی ہو چکا تھا۔ بقیہ تین آدمی اس سے بھڑوں کی طرح چٹ گئے تھے.... اور کوشش کر رہے تھے کہ اُسے گرا دیں.... فریدی تھوڑی دیر تک تو کھڑا اس طرح جھومتا رہا جیسے اس پر غشی طاری ہو رہی ہو.... مگر پھر بیک اس کے ہاتھ چلنے لگے.... اس کی قمیض کئی جگہ سے پھٹ گئی تھی اور جیتھڑے جھول رہے تھے۔ چہرہ حد درجہ بھیانک ہو گیا تھا۔ لیکن آنکھیں اس عالم میں بھی نیم غنودہ سی تھیں.... ویسے وہ فریدی کا چہرہ تو معلوم ہی نہیں ہو رہا تھا.... ذرا ہی دیر میں دو آدمی ڈھیر ہو گئے.... اب ایک آدمی رہ گیا تھا۔ لیکن اس نے فریدی سے رحم کی بھیک نہیں مانگی.... جب تک اس کے پیروں میں کھڑے ہونے کی قوت رہی.... ڈٹا ہی رہا.... مگر کب تک.... آخر کار اُسے بھی ڈھیر ہونا ہی پڑا۔



تین گھنٹے.... بہت ہوتے ہیں! اگر آدمی بے دست و پا پڑا رہے.... تین گھنٹے بعد وہ اس قابل ہوئے کہ اٹھ کر بیٹھ سکیں.... فریدی کسی مافوق الفطرت ہستی کی طرح ان کے ذہنوں پر چھا گیا تھا!..... ہال میں آٹھ لاشیں پڑی ہوئی تھیں! ان میں سے بھی کوئی جانبر نہ ہو سکا تھا جن کی مرمت اس نے صرف ہاتھوں سے کی تھی!

روز اکیلی سے آہستہ آہستہ کہہ رہی تھی! ”یہ دیکھو یہ ہے کرنل فریدی! جسے تم کہانیوں کا شہر کہہ رہی تھیں.... بولو.... اب خاموش کیوں ہو؟.... کیا یہ سب تمہاری آنکھوں نے نہیں دیکھا.... کیا اس کے علاوہ اور کسی میں بھی اتنی سکت تھی کہ حالات کا رخ اس طرح موڑ سکتا....! فریدی عظیم ہے ہر حال میں.... اور رہے گا!“

کیلی کچھ نہ بولی! چوتھے گھنٹے کا اختتام ان کے لئے مزید قوت لایا.... اور وہ اپنے پیروں پر کھڑے ہو سکے!

کارخانوں میں کام کرنے والے جنگلی اس نئے انقلاب سے بے خبر تھے۔ لیکن فی الحال انہوں نے ان کو چھیڑنا مناسب نہیں سمجھا۔ وہاں انہیں کئی اور بھی عمارتیں نظر آئیں جن میں مختلف قسم کے عجیب و غریب آلات اور مشینیں ملیں۔ یہ بھی حقیقت ہی تھی کہ وہاں ان آٹھ آدمیوں کے علاوہ اور کوئی نہیں تھا.... وہ اپنا اطمینان کر لینے کے لئے مزید آدمیوں کو تلاش کرتے رہے.... مگر ایک بھی نہ مل سکا۔

کچھ دیر بعد عمران نے فریدی سے کہا۔ ”آخر اب اس طرح بھٹکتے پھرنے سے کیا فائدہ۔“
”میں اس طیارے کی تلاش میں ہوں جس کے ذریعے وہ ہمیں یہاں لائے تھے۔ طیارہ نہیں بلکہ اڑن طشتری کہو۔“

”کیوں کیا آپ نے کوئی اڑن طشتری دیکھی تھی۔“ عمران نے پوچھا۔

”وہی دیکھی تھی جس پر ہم یہاں آئے تھے۔“

”اوہ.... کیا آپ ہوش میں تھے۔“

”بالکل اسی طرح جیسے اس وقت ہوش میں تھا۔“

”مجھے اچھی طرح یاد ہے کہ اس دن بھی آپ کی حالت میں کوئی تبدیلی نہیں نظر آئی تھی جس دن ہم یہاں پہنچے تھے اور ہم اس قابل نہیں تھے کہ اپنی قوت صرف کر کے کھڑے بھی ہو سکتے.... آخر آپ کیا پا کر کھاتے ہیں۔“

”اوہو.... کچھ بھی نہیں۔“ فریدی مسکرایا۔ ”وہ تو ایک بہت معمولی سا واقعہ تھا۔ میں نے سانس روکنے کے سلسلے میں کافی مشق بہم پہنچالی ہے۔ یہی آرٹ اس رات بھی کام آیا تھا.... اور آج اس وقت بھی۔“

”کتنی دیر سانس روک سکتے ہیں آپ....!“

”کم از کم آدھے گھنٹے تک.... نہایت سکون کے ساتھ۔“

”ارے باپ رے۔“ عمران آنکھیں نکال کر اپنی کھوپڑی سہلانے لگا۔ پھر تھوڑی دیر بعد بولا۔ ”جب اس رات بھی آپ ہوش میں تھے.... تو اسی قسم کا ہنگامہ وہاں بھی کیوں نہیں برپا کر دیا تھا۔“

”اسکیم یہی تھی مگر اڑن طشتری دیکھ کر ہی خیال بدل دیا تھا.... میں نے سوچا کہ اگر یہ مرغ

کے باشندے بھی ہوئے.... تو سوداگرانہ رہے گا.... کیونکہ پراسرار اڑن طشتریاں عرصے سے خاصا ہنگامہ برپا کئے ہوئے ہیں۔“

عمران تھوڑی دیر تک کچھ سوچتا رہا.... پھر بولا۔ ”تو اس رات آپ بیہوش ہی نہیں ہوئے تھے۔ ظاہر ہے پھر کیوں نہ آپ....!“

عمران جملہ پورا نہ کر سکا.... کیونکہ طارق انہیں آواز دے رہا تھا۔ وہ رک گئے۔ طارق نے قریب آکر کہا۔ ”میں کیوں نہ ان جنگیوں کو ان کی رہائی کا مزدہ سنا دوں۔“

”ہرگز نہیں.... تاوقتیکہ باہر نکلنے کی کوئی معقول صورت نہ نظر آجائے۔“

”ان لوگوں سے کسی قسم کی گفتگو پریشانیاں ہی لائے گی۔ بہتر ہے کہ انہیں کسی تبدیلی کا احساس ہی نہ ہونے پائے۔“

”وہ دیکھو....!“ طارق نے اپنی پیشانی تھپتھپاتے ہوئے کہا۔ ”کیوں نہ ہم وہ جگہ بھی تلاش کرنے کی کوشش کریں جہاں کی مٹی نیل گوں ہے۔“

”ہیرے....!“ فریدی مسکرایا۔ ”یقین کیجئے کہ اب وہاں ایک ذرہ بھی نہیں ملے گا۔“

”ہم اس کی باتوں پر کیوں یقین کر لیں۔“

فریدی نے کچھ کہنا چاہا.... لیکن پھر خاموش ہی رہا.... سارا دن وہ اس اڑن طشتری کو تلاش کرتے رہے جس کا تذکرہ فریدی نے کیا تھا.... اسی دوران میں وہ نیلی مٹی والے خطے میں بھی جانکے۔ یہ مٹی کسی برادے کی راکھ معلوم ہوتی تھی اور کہیں کہیں جلے بننے پھر بھی نظر آ رہے تھے۔

فریدی محض طارق کے خیال سے وہاں رکا رہا کہ وہ اپنا اطمینان کر لے.... اسے بوڑھے سنجیدہ اور عقل مند طارق کا یہ بچپنا شدت سے کھل رہا تھا۔ کچھ دیر بعد طارق نے بالکل بچوں ہی کے سے انداز میں کہا۔ ”جیسا کہ اس کا خیال تھا کہ اگر یہاں کی کھدائی کی جائے۔“

”میرا خیال ہے کہ اس کھدائی سے بہتر یہ ہو گا کہ فرصت کے اوقات میں اپنی قبریں کھودا کریں۔“ حمید بولا۔ ”کیونکہ اگر ہیرے مل بھی گئے تو انہیں لے کہاں جائیں گے۔“

طارق اس پر خاموش ہو گیا تھا۔ لیکن صاف ظاہر تھا کہ اسے حمید کا یہ ریمارک بہت گراں گزرا تھا۔

فریدی اور عمران دونوں ہی سوچ رہے تھے کہ اگر اس دوران میں اسی تنظیم سے تعلق رکھنے

والا کوئی آدمی کسی دوسری جگہ سے یہاں آگیا تو مزید دشواریاں بھی پیدا ہو سکتی ہیں۔

وہ بڑی تندہی سے اڑن طشتری کی تلاش میں لگے رہے۔ بالآخر تیسرے دن حمید نے ایک ایسی جگہ دریافت کی جہاں پڑی ہوئی چٹانیں کچھ غیر قدرتی سی معلوم ہو رہی تھیں.... عمران نے بھی حمید کے شبے کی تائید میں مزید شبہ ظاہر کیا.... اور پھر اس جگہ کا تفصیلی جائزہ لینے کی ٹھہری۔ حمید کا شبہ غلط نہیں نکلا.... چٹانوں کی جگہ تبدیل کرنے میں یقینی طور پر انسانی ہاتھ نے کام کیا ہوگا۔

جیسے ہی اوپر چڑھ کر چٹانوں کے قریب پہنچے.... انہیں چالیس پچاس فٹ گہرا ایک غار دکھائی دیا جس کی ساخت کنوئیں کی سی تھی۔ قطر کم از کم دو سو فٹ ضرور رہا ہوگا.... اور پھر اس غار کی تہہ میں انہیں ایک اڑن طشتری نظر آئی.... مگر عمران نے ایک ٹھنڈی سانس لی اور درد ناک آواز میں بولا۔ ”یہ بھی ضروری نہیں ہے کہ ہم اسے استعمال کر ہی سکیں۔“

فریدی کچھ نہ بولا۔ وہ غار کے گرد چل رہے تھے۔ ایک جگہ انہیں زینے نظر آئے فریدی کے اشارے پر حمید اور عمران بھی اس کے عقب میں اترتے چلے گئے۔

پھر وہ اڑن طشتری میں بھی داخل ہو گئے.... وہ اندر سے ایک بڑا گول کمرہ معلوم ہوتی تھی ایک جانب کچھ مشینیں نظر آرہی تھیں۔

عمران کے منع کرنے کے باوجود بھی فریدی نے ایک مشین پر ہاتھ ڈال دیا اور سامنے ڈیش بورڈ پر دو فٹ لمبی اور ایک فٹ چوڑی اسکرین روشن ہو گئی۔ ساتھ ہی اڑن طشتری سے اس قسم کی آواز نکلنے لگی.... جیسے کسی بہت بڑے برتن میں سینکڑوں من پانی کھول رہا ہو۔

”ادھر اسکرین کی طرف دیکھو۔“ فریدی نے ان دونوں سے کہا۔ اب اسکرین پر ایک اڑن طشتری کی تصویر بھی نظر آرہی تھی۔ انہوں نے محسوس کیا کہ اڑن طشتری کی تصویر بھی متحرک نظر آنے لگی تھی اور وہ اوپر ہی طرف اٹھتی معلوم ہو رہی تھی۔ فریدی نے انہیں بتایا کہ یہی اسکرین ہی اس کے کنٹرول کا ذریعہ ہے۔ یہ گرد و پیش کے مناظر کے ساتھ ہی ساتھ اس اڑن طشتری کی پوزیشن بھی واضح کر دیتی ہے۔ مثلاً یہ دیکھو اوپر طشتری کی راہ میں ایک ٹیکلی چٹان حائل ہے۔ اگر راستہ کاٹنا نہ گیا تو یہ اس چٹان سے ٹکرا کر پاش پاش ہو جائے گی۔ دیکھو میں اسے بچاتا ہوں۔ فریدی نے ایک پرزے پر ہاتھ رکھا.... اور اسکرین پر اڑن طشتری کی تصویر ایک طرف کھینکنے

لگی حتیٰ کہ نوکیلی چٹان اس سے بہت دور ہو گئی۔ پھر طشتری کی تصویر کے اوپر بادل نظر آنے لگے۔ ”دیکھو....! ہم اوپر چھائے ہوئے بادلوں کے قریب پہنچ رہے ہیں۔“ فریدی نے کہا۔

”میں کہتا ہوں آپ کو اس کے پائیلٹ کرنے کا طریقہ کیسے معلوم ہو گیا۔“ عمران نے پوچھا۔ ”میں پہلے ہی بتا چکا ہوں کہ میں اس رات بے ہوش نہیں ہوا تھا.... میں نے خصوصیت سے اس حیرت انگیز طیارے کے متعلق ایک ایک تفصیل ذہن میں رکھی تھی۔“

کچھ دیر بعد فریدی نے اسے نہایت اطمینان سے تاریک وادی کی عظیم الشان قدرتی دیوار کے ایک حصے پر اتار دیا۔ اس طرح انہیں یہ معلوم کرے بے حد خوشی ہوئی کہ اب وہ آزاد ہیں۔



کیٹو کے لئے وہ رات بڑی حیرت انگیز تھی جب وہاں ایک بہت بڑی اڑن طشتری ہوائی اڈے پر اتری۔ لیکن چونکہ اوبران کی مہم ایکویڈر کی حکومت کی اجازت سے وہاں داخل ہوئی تھی اس لئے حالات ان کے موافق ہی رہے۔

انہوں نے تاریک وادی سے ایک ایک متفنس کو نکال لیا۔ فریدی کو اس سلسلے میں درجنوں بار اوپر سے نیچے جانا پڑا تھا اور وہ ڈر رہا تھا کہ کہیں اس طشتری کا ایندھن ہی نہ ختم ہو جائے۔ جنگلی اوپر لاکر چھوڑ دیئے گئے تھے اور پھر ان میں سے جس کے جدھر سینگ سمائے نکل بھاگا تھا۔ بالکل ایسا ہی معلوم ہو رہا تھا جیسے کسی چھوٹے سے پنجرے میں بہت سے پرندے بند رہے ہوں اور راہ فرار ملتے ہی بھڑامار اڑ گئے ہوں۔

کیٹو پہنچ کر فریدی نے اوبران عمران اور کرامویل کو الوداع کہی۔

”میں آپ کو ہمیشہ یاد رکھوں گا۔“ اوبران نے کہا۔

”لیکن اسے بھول جانا کہ میں بھی اس مہم میں شریک تھا۔“

”کیوں کرامویل کے لہجے میں حیرت تھی۔“

”میں قانونی طور پر اس مہم میں شریک نہیں تھا اس لئے میں نہیں چاہتا کہ اس سلسلے میں ہم لوگوں کا نام لیا جائے۔“

”مگر ہم لوگوں کو اس پر کوئی اعتراض نہ ہوگا۔“ اوبران نے کہا۔

”اعتراض ہو یا نہ ہو.... میں اسے پسند نہیں کرتا۔“

فریدی، حمید، قاسم اور طارق کیتو سے کیلیفورنیا کے لئے روانہ ہو گئے۔ طارق کی تجویز تھی کہ وہ سب کچھ دنوں تک اس الا حاصل سفر کی کوفت دور کریں۔

کچھ دن بعد انہیں معلوم ہوا کہ تاریک وادی پر باقاعدہ طور پر چڑھائی کی گئی تھی۔ اس مقصد کے لئے اسی اڑن طشتری کو استعمال کیا گیا تھا۔۔۔۔ لیکن وہاں انہیں اب نہ وہ بادل دکھائی دیئے اور نہ انہیں ان کارخانوں کا سراغ ہی مل سکا جو انہوں نے وہاں دیکھے تھے۔ اس کے بجائے وہ وادی اب سمندر کا ایک ٹکڑا معلوم ہو رہی تھی۔۔۔۔ حد نظر پانی ہی پانی موجیں مارتا ہوا نظر آتا تھا۔

فریدی کو یہ اطلاع لاس اینجلس میں ملی تھی اور اس نے کہا تھا۔ ”میں کسی دن دنیا کو بتاؤں گا کہ زیر ولینڈ کہاں ہے۔“

تمام شد